

ገጽ ፩

ፖርኮኛ

From the Library of

ፍጹክ አጥላው ወልደ ዮሐንስ
FESSEHA ATLAW WOLDE YOHANNES

ቆንጅት ብርሃን

2002

Handwritten scribbles at the top left of the page.

© ቆንጂት ብርሃን

መብቱ በህግ የተጠበቀ

የሽፋን ዲዛይን፣ የሐንሰ ሰረቀ

አድራሻ፡ ቆንጂት ብርሃን

0911405427

Email: Merkognakon@gmail.Com

ጽሑፍ ለጽሑፍ ለጽሑፍ ለጽሑፍ
ጽሑፍ ለጽሑፍ ለጽሑፍ ለጽሑፍ
ጽሑፍ ለጽሑፍ ለጽሑፍ ለጽሑፍ

በቀይ ሽብር ዘመን የሀይወትና የሐሳል መስዋትነት

ለክፈሉ ወጣቶች ይሁንልኝ

- ምስጋና

ላመሰግናቸው የሚገባኝ ሰዎች እጅግ ብዙ ናቸው። ሁሉንም ስምና ውለታ መዘርዘር ግን አስቸጋሪ በመሆኑ እንዲያው በጠቅላላ ምስጋናዬን አቀርባለሁ።

የምስጋናዬን አድማስ ጠበብ ላደርግ በመጀመሪያ ልጆቼንና ቤተሰቦቼን ማንላት ግድ ይሆንብኛል። ሁላችሁም በሕይወት ለመኖሪያ ዋና ምክንያቶቼ በሕይወቴ እንደጠነከርና ችግሮቼን ሁሉ እንዳሸንፍ ድጋፎቼ ናችሁና ላመሰግናችሁ ይገባኛል። ዛሬ በሕይወት አብረኸኝ ባትኖርም ለሕይወት ፍልስፍናችንና ለእምነታችን መሰረት የሆንከው አባቴ መምሬ ብርሀን፣ ደግነትሽና ርሀራሄሽ ውርሳችን ለሆነው በሕይወት ዘመናችን ባለፍንበት ውጣ ውረድ አብረኸን ለተንገላታሽው ዛሬም ለነገራችን ድምቀት ለምትሸጭልን እናቱ ለወይዘሮ ይመኙሻል ምስጋናዬ የላቀ ነው።

ለእሁቶቼ አክሊለ ፣ ወይንሽት ፣ ትግስት ፣ አልማዝ ፣ ፍቅርተ ፣ በላይነሽና መሰሉ ለወንድሞቼ ቀሲስ ፣ ታዬ ፣ ስይፈ ፣ ከበደ ፣ የሴፍ ፣ ጌቱ ፣ ወጋዖሁ ፣ በሻህ ፣ ታዬ ፣ ተዘከር ዘለቀ ፣ ለልጆቼ መታሰቢያ ፣ ትዕግስት (ትንሿ) ፣ የፍታሄ ፣ የሐንሰ ፣ ሀሊና ፣ ታጠቅ ፣ ጌታቸው ፣ እፀገነት ፣ ሌፍሬም ፣ ዘላለም ፣ አዜብ ፣ ራሄል ፣ ሌደን ፣ ቃልኪዳን ፣ አብዮት ፣ ሽመልስ ፣ አስቴር ፣ ፍፁም ፣ መርሀዊ ፣ አስከንድር ፣ ናርዶስ ፣ ዘካሪያስ ፣ ሀረግ ፣ ሀይወት ፣ ራሄል ፣ አይናለም ፣ ሰርካለም ፣ ሂሩት ፣ መሰረት ፣ አስራት ፣ ድርቤ ፣ ቤተሰባዊ አንድነታችን ፣ ፅንቶ እንዲኖር የሁላችሁ መልካምነት ታላቅ አስተዋጽኦ አለው ስለሰጣችሁኝ ማበረታታት በጣም አመሰግናለሁ። መደበኛ ስራዬን ትቼ ይህን መፀሐፍ እንደጨርስ በመፍቀድ ለክፈላችሁት መስዋትነት እና የሰጣችሁኝ የሞራል ድጋፍ ረቂቁን አንብባችሁ ለሰጣችሁኝ አስተያየቶች የሚያሰፈልጉኝን ነገሮች በማሟላት ስላደረጋችሁልኝ እገዛ ሁላችሁንም እጅግ አድርጌ አመሰግናችኋለሁ። ለታዳጊዎቼ ሜላት ፣

ሄርሜላ፣ በህይወት፣ ናትናዬል ነሀሚን ፣ትንቢት፣ ሄኖክ እና ሚኪያስ በጣም እወዳችኋለሁ።

ከብዙ ዘመናት በኋላ ለመግሔፍ እንደሞክር በውስጡ ፍላጎትን የጫርሽልኝና ፅሁፍን በማንበብ ገንቢ አስተያየትሽን ለሰጠሽን እፀንገት አሰፋ ፣ለፁሑፉ የሚያሰፈልጉኝ ግብሃቶችን ሁሉ በማይታመን ፍጥነት ፈልገህ ላቀረብክልኝና ረቂቁን በተደጋጋሚ በማንበብና ሌሎች እንዲያነቡልኝም በማድረግ ላገዝክኝ ተስፋዬ ወ/ዮሐንስ፣ ረቂቁን በማንበብ አስተያየትህን በመስጠትና ተክታትለህ በመጠየቅ እንዳልሰንፍ ላበረታህኝ ብሩክ አሰፋ እናንተ የሰጣችሁኝ አስተያየቶች የወጣቱን ስሜትና ፍላጎት እንዳጤን ረድቶኛል እናም ፅሑፉ በወጣቱም ተነባቢ እንዲሆን ለማድረግ እንደሞክር መንገድ ከፍቶልኛልና አመሰግናችኋለሁ።

የፅሑፌን ረቂቅ እንድታነቡልኝ ስጠይቃችሁ በደስታ የተቀበላችሁኝ ንደኞቼ መታሰቢያ ማሞ፣ እንዳንቺ የለም መኮንን፣ አባይነሽ ብሩ እንዲሁም ገነት መንግስቱ ያደረጋችሁት ማበረታታት ጉልበት ፈጥሮልኛል ከተለያየ አቅጣጫ ተመልክታችሁ የሰጣችሁኝ አስተያየት የትውልዳችንን ስሜት እንዳልዘነጋው ጠቅሞኛልና በጣም አመሰግናችኋለሁ። ሙሉጌታ፣ ሄኖክ፣ ድጋፌ፣ መድሀኒት፣ ንግለት ፣ፍቅረዓለም፣ መሪም፣ኤፍሬም አላልፍና ስምረት ፍቅራችሁን እና የሞራል ድጋፋችሁ ትልቅ ኃይል ሰጥቶኛልና በርትቻለሁ አመሰግናለሁ። ሌሎች የኤፍ ኤች አይ (ፋሚሊ ሽልዝ ኢንተርናሽናል) የሥራ ባልደረቦቼ ኤች.አይ.ቪ/ኤድስን በመዋጋቱ ጥረት ውስጥ ከኤፍ ኤች አይ ጋር በጋራ የሠራችሁ አጋር ድርጅቶች ኃላፊዎችና ሠራተኞች የማህበረሰብ ተቋማት መሪዎች እንዲሁም በጎ ፍቃደኞች ቀና አመለካከት እና መግባባትና መተባበር ካለ የማይናድ ተራራ ያለመኖሩን እንደማር ስላደረጋችሁኝ ኤፍ ኤች አይ ውስጥ ስሠራ በነበርኩበት ጊዜና ከለቀቅኩም በኋላ ላላያችሁኝ ፍቅርና ክብር የልቤን ጥያቄ እንድመልስ ላደረጋችሁልኝ ማበረታታት ከልቤ የመነጨ ምስጋናዬን ይደረሳችሁ።

የፅሑፌን ረቂቅ በማንበብ ለሰጣችሁኝ ሙያዊ አስተያየት ለአቶ ደረጀ እና ለኤፍሬም በጣም አመሰግናለሁ።

ድርሰት ቀላል እንዳልሆነ ያስተማርከኝ በይሉኝታ ሳታልፈኝ ትህግስቱን እስካሟጥጥ ድረስ ረቂቁን እንድክልስ ያላሰለሰ አስተያየትህን ለሰጠኸኝ ነስሩ ኡመር እንዴት አድርጌ እንደማመሰግንህ ግራ ይገባኛል። በመሰላቸት ነካክቼ የምመልስልህን ፀሑፍ ደጋግመህ የማንበብ ትግስትህ አሁንም ይገርመኛል አስተምረኸኛልና ፅሑፉም አሁን ላለበት ይዘት እንዲደርስ ያስቻለው ያንተ ጥረት ነውና በጣም አመሰግንሃለሁ።

የሁሉ በላይ የሆነ እግዚያብሔር ምስጋና ይደረሰው ሁሉም ነገር የሆነው በእርሱ ነውና!

ፍሬሕይወት ማን ናት?

የቤት ለቤት እንክብካቤና ድጋፍ ሥራ ተጀምሮ ብዙም ሳይቆይ አንድ አሁድ ማታ ስልክ ሲያንቃጭል ከየት እንደሆነ ሳልጠራጠር ነበር ከተቀመጠበት ያነሳሁት። አዎን ትክክል ነበርኩ ፍቅርተ ነበረች። ፍቅርተ ከእኔ ጋር እንዲሠሩ ከተመደቡት በጎፊቃደኞች ውስጥ አንዷ ስትሆን በሳልና ሩሀሩሀ ወጣት ነች። እንደ ፍቅርተ ባሉት በጎፊቃደኞች እንዴት እንደምኮራባቸው፣ ሳያቸውና ድምጻቸውን ስለማ የቱን ያህል ነፍሴ በሀሴት እንደምትሞላ መግለጽ በጣም ይቸግረኛል። ስልኩን ዘጋሁና መልሼ ደወልኩ።

"እንዴት አመሸሽ ፍቅር፣ ችግር አለ?" አልኳት ለምን እንደደወለች አሳምሬ ስለማውቀው

"ችግር የት ይጠፋል ሲሰ፣ ለነገ ጠዋት ቢሮ ከመግባትሽ በፊት ልትመጧ ትችላላችሁ እንደሆነ ልጠይቅሽ ነበር" አለችኝ በሚጥመኝ አንደበቷ። በጎፊቃደኞች "ሲስተር" የሚለውን የነርሶቹን የሙያ መጠሪያ ሲያቆላምጡት ነው "ሲስ" ብለው ነው የሚጠሩን ።

"አሳምሬ ፍቅር! ምን ጥያቄ አለው፣ የት ልምጣ?" አልኩኝ ያለ ምንም ተጨማሪ ጥያቄ።

"ቀበሌ ጽሕፈት ቤት" አለች ፍቅር።

ስልኩን ከዘጋሁ በኋላ ባልፈልገውም ሃሳቤ ወደ ካዛንችሰ ግቢ ገብርኤል ገሰገሰ። እንደምንም ብዬ ግን ሀሳቤን እመንገድ አስቀረሁት። ሃሳቤ ገብርኤል ሰፈር ከገባ መውጫ እንደሌለው አውቀዋለሁ። ምን ያስቸኩለኛል ሲነጋ እደርስበት ያለ። ከሀሳብ መገላገያ የሚሆን ፊልም ከፈትኩና መመልከት ጀመርኩ። ንይናቹን እንዲያደክምልኝ ያህል እንጂ ለፊልም ያለኝ ፍላጎት ከጠፋብኝ ሰንብቷል።

በጠዋት ጉዞ ወደ ገብርኤል ሰፈር ሆነ። ከፍቅር ጋር የተለመደ ሰላምታችንን ተለዋውጠን ጊዜ አላባከንም፤ ፍቅር መንገዱን

ጀመረችው፤ ተከተልኳት። ጥቂት ሂደት ብላ ቆም አለችና ተመለከተችኝ።

"ምነው ፍቅር?" አልኳት ገጽታዋ የሀዘን ጥላ አጥልቶበት ተመልክቼ

"ስትገቢ እንዳትደናገጭ ብዬ ነው። ምናልባትም እስከዛሬ ድረስ እንዲህ ዓይነት ሀመምተኛ አጋጥሞን አያውቅም"

"ፍቅር ደግሞ፤ ስንቱን ካየን በኋላ ዛሬም መደንገጥ አለ እንዴ?" አልኳት ሳጽናናት። ምንም አልመለሰችልኝም እርምጃዋን ቀነሰ አድርጋ እየተራመደች ስለምንጎበኛቸው ሴት ሁኔታ አስረዳችኝ።

ብዙም ሳንርቅ ከአፍሪካ ዳቦ ቤት በስተጀርባ በሚያስገባው ቅያሰ ዘለቅን። ፍቅር ቆም አለችና "እዚህ ነው" አለችኝ ጥቂት እንደሂድን። አካባቢው ጸጥ ብሏል፤ ሁለተኛው ግቢ በር ላይ ቆም አለችና ገመድ ነገር ጎተት ስታደርግ የግቢው በር ተከፈተ። ጸጥታው የበለጠ ከበደኝ፤ ቤቱም ሰው የሚኖርበት አይመስልም። ፍቅር ገርቡብ ያለውን መዝጊያ ገፋ አድርጋ ስትገባ ተከተልኳት። ቤቱ ጨለምለም ብሏል፤ ፍቅር ግድግዳውን ዳበስ ዳበስ አደረገችና መብራቱን አበራችው።

የቤቱን ውስጥ በዓይኖቼ ማተርኩ፤ ንጹሕ ቤት ነው። እነስተኛ የሶፋ መቀመጫ ከበስተቀኝ በኩል፤ ከበስተግራ ደግሞ የምግብ ጠረጴዛና ወንበሮች እንዲሁም ብሬ አለ። በግድግዳዎቹ ላይ አልፍ አለፍ ብለው የተሰቀሉት የፎቶግራፍ ፍሬሞች ዓይን ይሰባሉ፤ ለቤቱም ድምቀት ሰጥተውታል።

"እዚህ ናቸው" አለችኝ ፍቅር በሳሎን መሀል አልፋ በወደውስጠኛው ክፍል እየሄደች። ወደክፍሉ ውስጥ ስንገባ ከፊት ለፊት ግድግዳው ላይ የተሰቀለው ትልቅ ፎቶግራፍ ተቀበለን። ዓይኖቼን ከፎቶው ላይ ማንሳት አቃተኝ፤ በእስራዎቹ መጀመሪያ ላይ የሚገኙ የሚመስሉት ወንድና ሴት ልጆች ቀልብን ይገዛሉ።

"እግማ እግማ" ብላ ተጣራች ፍቅር ወደአልጋው እየቀረበች። በአልጋው ላይ ሰው የተኛበት አይመስልም። የሰለለ ድምጽ ከተጠቀለለው ጨርቅ ውስጥ ተሰማኝ። ከግምቲ በላይ ሆነብኝ። ፍቅር ጨርቁን ገለጥ ስታደርገው የሰው ጭንቅላት መሆኑን በፍጹም ማመን የሚያዳግት ነገር ብቅ አለ። ሴትዮዋ አንገታቸውን ለማንቀሳቀስ ትግል አደረጉ።

"እንዴት አረፈዱ እግማ" አልኩ ከሀሳቤ ወጥቼ።

"እግዚአብሔር ይመስገን" አሉኝ በዚያ በሰለለ ድምጻቸው። በእንዲህ ዓይነት ሁኔታ ውስጥ የምስጋና ቃል መውጣቱን አስቤ ተደንቅሁ።

ሴትዮዋን ለመገላለጥና ምልክታዬን ለማድረግ ጓንቶቼን አጠለቅሁና ጠጋ ብዬ አላያቸው ላይ የተጠቀለለውን ጨርቅ ገለጥለጥ አድርጌ ለመደባበስ ሞክርኩ። አብሯቸው የከረመው ቆሻሻ ጨርቅ ገለጥ ሲል ይሰነፍጣል።

"አምላኬ ሆይ በዚህ ሁኔታ ለስንት ጊዜ ይሆን የቆዩት" አልኩ ለራሴ። ፍቅር አጠገቤ አልነበረችም። ወዲያውኑ ግን በትንሽ ባልዲ ለሰስ ያለ ውሀ ከጎረቤት ይዛ መጣች። ማታ ስትደውልልኝ ገና አይታቸው እየተመለሰች እንደነበር ስለነገረችኝ ለምን የመጀመሪያውን እንክብካቤ እንዳላደረገች መጠየቅ አላስፈለገኝም።

አንገታቸው ላይ ሌላ ጨርቅ ተደግልሏል። ካናቴራ መበል ነገር ነው። ካናቴራውን ገለጥ አድርጌ ዳበስኳቸው፤ ሰውነታቸው በውስጡ ሥጋ ያለው አይመስልም፤ ቆዳና አጥንት ብቻ ቀርቷቸዋል። ከውስጣቸው ያልተሟጠጠው እስትንፋሳቸው ብቻ ነው። ከፍቅር ጋር ተጋግዞን እንደሚሆን እንደሚሆን አድርገን አጸዳዳናቸው።

"እግማ ሀኪም ቤት መሄድ ያስፈልግዎታል። በቅርብ ጊዜ ሄደው ያውቃሉ? ምንድነው ያመመዎት?" አልኳቸው

"ከሄድኩ እንኳ ሰንብቻለሁ። ሀመሜ ግን ኤች.አይ.ቪ ነው። ሀኪም የሚያስፈልገኝም አይደለሁም..." አሉኝ ሴትየዋ

ግልጽነታቸው በጣም ገረመኝ። ተስፋ የሚባል ነገር በውስጣቸው እንዳልቀረቸው ገባኝ። "በጣም ያስፈልግዎታል እንጂ! ለአንድ ቀንም ቢሆን እንኳ ከስቃይ መተንፈስ ቀላል አይደለም፤ ደግሞም እኮ ቫይረሱ ተገኘ ማለት ወዲያውኑ መሞት ማለት አይደለም። እንደርስዎ ዓይነት ጠንካራ ሰው ደግሞ መሞት የለበትም። እኛን ልክ እንደልጆችዎ ይቆጠሩን። በሁሉም ነገር ልናገለግልዎት ነው እዚህ የተገኘነው። ስለዚህ አሁኑኑ ሀኪም ሴት እንወስድዎታለን" አልኳቸው።

መልስ አልሰጡኝም። "ልብስ ያለው የት ይሆን?" አልኩ አፀዳድተናቸው ስንጨርስ ጋቢ ብቻ እንደለበሱ በመሆናቸው። ሴትየዋ ስንጥር የመሰለ እጃቸውን እንደምንም ለማንሳት ሞክረው ከበስተጀርባዬ የሆነ ነገር አመለከቱ። እጃቸውን ተከትዬ ዞር ስል ቁም ሳጥን መኖሩን አስተዋልኩ። ፍቅርም ቀልጠፍ ብላ ሄዳ ከፈተችው። ከቁም ሳጥኑ ያወጣችውን ልብስ ይዛ ቀረበች ፍቅር። ረዘም ያለ ዘመናዊ ቀሚስና ከቀሚሱ እንዲሰማማ ታሰቦ የተሠራ ነጠላ ልብሳቸውን አለበስናቸው።

ወዲያውኑ ወደ ቢሮ ስልክ ደወልኩና ያለንበትን ቦታ በምልክት አስረድቼና መኪና እንዲላክልን ጠይቄ መጠበቅ ያዘን። ፍቅር የሆነ ዱካ ነገር ከአንደኛው ጥግ አምጥታ እንድቀመጥበት ሰጠችኝ።

ዓይኖቼን ከሁለቱ ልጆች ፎቶ ላይ ማንሳት አልሆነልኝም። "እነማን ይሆኑ?" የሚለውን ጥያቄ ከአእምሮዬ ማውጣት አልቻልኩም። ከፊት ለፊቴ ባለው ግድግዳ ላይ አነሰ ባሉ ፍሬሞች የተሰቀሉ ሁለት ሙሉ ሰውነት የሚያሳዩ ፎቶግራፎች ደግሞ አየሁ። የወንዱ ልጅ ከላይ የሴቷ ደግሞ ከታች ተሰቅለዋል፤ ሴቷ ልጅ አጭር ቀሚስና ጥብቅ ያለች ሸሚዝ ለብሳለች። ዓይኖቼን ወደሌላው ግድግዳ አዞርኳቸው፤ እዚያም እንዲሁ ሁለት ፎቶግራፎች አሉ፤ ሙሉ የወጣትነት ዕድሜ ላይ ያለች ሴትና ትንሽ ወንድ ልጅ ናቸው። ሴቷ ረጅም የሚያምር

ጸጉሯ ትከሻዋ ላይ ተገዝጉዞአል፤ አቋቋሟ ደግሞ ጸጉሯ የበለጠ እንዲታይ አድርጎታል። ወንዱ ልጅ እርሷን አተኩሮ የሚያይ ይመስላል።

"እነዚህ ሁሉ ልጆቻቸው ይሆኑ? የት ሄደው ይሆን እኝህ ሴት እንዲህ ብቻቸውን የቀሩት?" አልኩኝ ለራሴ።

የመኪናው ድምጽ ከገባሁበት የሃሳብ ባህር በድንገት አወጣኝ። ፍቅር ከምኔው ተነስታ በሩ ጋ እንደደረሰች አላየኋትም። "መጥተዋል" አለችኝ መለስ ብላ።

"እማማ" ብዬ ተጣራሁ። የ የሰለለ ድምጽ በፍጥነት መለሰልኝ። ለማንሳት ጎንበስ ስል መልካሙ፤ የመኪናችን አሽከርካሪ ገብቶ ከበስተጀርባችን ደርሶ ኖሮ "ዞር በይ" አለኝ። የማንንም ድጋፍ ሳይፈልግ እንደ ህፃን ልጅ እቅፍ አድርጎ አነሳቸው። የቁመታቸው ርዝማኔ ካልሆነ በቀር ምንም የሚከብድ ሰውነት አልነበራቸውም። ፍቅርተ ከቤት ወጥተን በሩን ለመዝጋት ሳብ ካደረገች በኋላ መለስ አለችና ነጠላ ጫማ ቢጤ አግኝታ ወዲያውኑ ተመልሳ መጣች። ርጥ ብዬ ለመልካሙ የመኪናውን በር ከፈትኩለት ኋለኛው ወንበር ላይ ሴትየዋን አስቀምጦ በፍጥነት ወረደና መኪናውን ለማስነሳት ገባ።

ስምን መላክ ያወጣዋል እንዲሉ መልካሙ የእውነትም እንደሰሙ መልካም ነው። ብዙ ባይናገርም የልቡን ሀዘን ገጽታው እያሳበቀበት ሁልጊዜ እርዳታ ለመስጠት እንደተጋ ነው። እንደ መልካሙ ያሉ አጋገሮች ባይኖሩን ኖሮ የመጀመሪያዎቹን የቤት ለቤት እንክብካቤና ድጋፍ ጊዜያት ፈተናዎች እንዴት መወጣት ይቻል ነበር?

ሴትየዋ ለአስራ አምስት ቀናት ሆስፒታል ከተኙ በኋላ ሴትየዋ የተአምር ያህል ለውጥ አመጡ። ጤናቸው በጣም ተሻሻለ። ከሆስፒታል መውጣት ነበረባቸው። ያን እለት ሴትየዋን ከሆስፒታል አውጥተን ወደቤታቸው ስንመልሳቸው የተሰማኝን ደስታና በጉንጫዎቹ ላይ የፈሰሱት የእንባ ዘላቃዎች፤ ከሴትየዋ ገዳታ ላይ የተመለከትኩትን ደስታና አርካታ በሕይወቴ ሙሉ አልረሳቸውም። የሴትየዋን ለመግለጽ የሚያዳግት ደስታ

ተመልክቶ ዓይኖቹ በእንባ ያልረጠበ ማን ይኖራል? ከዛ በላይ መንፈሳዊ እርካታስ ከየት ሊገኝ ይችላል?

አብረውን የሚሠሩት በጎ ፍቃደኞች፣ የቤት ለቤት ድጋፍ እንክብካቤ ከሚቴ አባላት እቤት ተሰባስበው ጠበቁን። ቁጤማ ተጎዝጉዞ፣ ቡናው ተቆልቶ፣ ፈንዲሻው በትሪ ሞልቶ፣ እጣኑ ተጫጭሶ ያ የሞት ጥላ አንገርበት የነበረ ጥቁር ቤት በብርሃን ተሞልቶ ነበር የጠበቀን።

የተባረኩ የአብራክ ክፋዮች ወላጆቻቸውን እንደሚንከባከቡ ሁሉ በጎ ፍቃደኞቹ በቡድን እንክብካቤያቸውን ቀጠሉ። የሀሙማን ጉብኝት በማደርግባቸው ቀናት በጎ ፈቃደኞቹ ላሰቲካቸውን አሸርጠው፣ ትልቁን ጥቁር ጓንት አጀቻቸው ላይ አጥልቀው የሕሙማኑን ልብስ ሲያጥቡ፣ መጥረጊያዎቻቸውን ይዘው አካባቢውን ሲያፀዱ ቆም ብዬ እመለከታቸዋለሁ። አንዳንዶቹ በጎፈቃደኞችማ ሀሙማኑን አልጋቸው ላይ እንዳሉ የማጽዳት ክህሎታቸው በእነዚያ አጭር ቀናት ተለማምደው የሚሠሩ አያስመስላቸውም፤ የልብ ያደርሳሉ።

ከሁሉም የሚደንቀኝ በጎ ፍቃደኞቹ ለሚያገለግሏቸው ሀሙማን የሚያደርጉት ሙግት ነው። "ለእከሌ ይሄ ያስፈልገዋል፤ ለእከሌት ይሄ ሊደረግላት ይገባል..." የሚለው ክርክር በተለይ የቁሳቁስ እደላ በሚደረግባቸው ቀናት ጠፍ ይላል ። የፍቅርን ሁኔታ መግለጽ አዳጋች ነው። ፍቅር ማንም ባዕድ ናት ሲል በማይችለው ሁኔታ ራሷን ሰጥታ አንዳንዴም እንባዋን አፍስሳ፤ አለቃቅሳ፣ ከምስኪን እናቷ ምስኪን ቤት ሳህን ቋጥራ፣ ሌላ ጊዜም ለምና ነው ሀሙማኑን የምትንከባከባቸው።

ሴትዮዋን አስተኝተን ቡናውን ለመጠጣት ተቀመጥን። ፍቅር ቡናውን ለታዳሚዎቹ በማስተናገድ ጉድ ጉድ አለች፤ የእርሷን እንቅስቃሴ በዓይኖቹ እየተከተልኩ በሀሳቤ ጭልጥ ስል አልታወቀኝም። ሁለት ዓመታት ወደኋላ ሂጄ ወደዚህ ሥራ የገባሁበትን ጊዜ አስታወስኩ።

በነርሱነት ከተመረቅሁ ሰባት ዓመታት ሊቆጠሩ እነሆ ሁለት ወራት ብቻ ቀርተዋል። ያለፉት ሁለት ዓመታት ግን በተቀላቀለ ስሜት አዕምሮዬ ሲታወክ የቆየባቸው ዓመታት ናቸው። ሙያዬን በጣም የጠላሁባቸውና በጣምም የወደድኩባቸው የሕይወቴን ብዙውን ጊዜ የኖርኩባቸው የሚመስሉኝ ሁለት ረጅም ዓመታት።

ወደዚህ ሥራ ስገባ ይህ ይገጥመኛል ብዬ በጭራሽ አላሰብኩም። በጤና ተቋም ውስጥ የተወሰነው ሥራዬ የኤች.አይ.ቪ/ኤድስ ችግር ዘርፈ ብዙነት በሚገባ እንዳጤን አላስቻለኝም ነበር። እናም የቤት ለቤት እንክብካቤና ድጋፍ ተቆጣጣሪ ነርሰ ለመሆን ሳመለከት፣ ፈተናውን ሰወሰድ፣ አልፎ ሰቀጠርና ለስልጠና ስታደም በደስታ ነበር።

የመጀመሪያው ሥራ እንደ እድር ያሉ የማህበረሰብ ተቋማትን መቀስቀስና ማስተባበር ነበር። እጅግ በሚያስገርም መልኩ መንግስታዊ ያልሆኑ ድርጅቶች፣ የማህበረሰብ ተቋማት እና የመንግሥት የተባበረ እንቅስቃሴ የታየበት ጅምር ጉድ ተባለ። የበጎ ፍቃደኞች ምልመላ በየአቅጣጫው ተጀምሮ በአስር ክፍለ ከተማዎች ስልጠናው ሲካሄድ የነበረው የሥራ ተነሳሽነትና ቁርጠኝነት በሕይወቴ ሙሉ ያላየሁትን የተባበረ ክንድን ጥንካሬ አላየኝ።

ከፍተኛው የሥራ ፍቅርና የጋራ እንቅስቃሴ በአጭር ጊዜ ተአምር ሊባል የሚችል የሥራ ውጤት አላየ። በሶስት ሳምንታት ውስጥ ከሁለት መቶ በላይ በጎ ፍቃደኞች ስልጠናውና የተግባር ልምምድ አድርገው ለሥራ ዝግጁ ሆኑ። የበጎ ፍቃደኞቹ የመጀመሪያ ሥራ በዕድሮቹ መሪነት፣ በአገር በቀል ግብረ ሠናይ ድርጅቶች ተቀጥረው በአንድ ዓለምአቀፋዊ ግብረ ሠናይ ድርጅት የሠለጠኑት ሳተናዎቹ ነርሶች ቴክኒካዊ ድጋፍ፣ በመንግሥት እና በሀገር በቀል ድርጅቶቹ አዝማችነት የቤት ለቤት እንክብካቤና ድጋፍ የሚያስፈልጋቸውን ሕሙማን መፈለግ ሆነ።

ምንም እንኳ አገልግሎቱን ለማግኘት የሚያስችለው መስፈርት ሕመም ሳይለይ ማንኛውንም ለአንድ ወርና ከዚያ በላይ አልጋ ላይ የቆየ ሕመምተኛ ሁሉ የሚያካትት ቢሆንም የአገልግሎቱ

ተጠቃሚ ለመሆን ፍቃደኛ የሆኑት ጥቂት ነበሩ። ምንም እማራጭ የሌላቸው ድሆች። በርካታ ወገኖች የሚደርስላቸው አጥተው እየተሰቃዩ መሆናቸውን ልቦናችን ቢያውቀውም ቤተሰቦቻቸው ክፍል ዘግተውባቸው የሰው ያለህ የሚሉ ህሙማን፤ የተንከባካቢ እጅ እንደናፈቃቸው በርካቶች ለሀልፊት ሕይወት እየተዳረጉ ማስተዛዘኛው የዕድሮቹን ካዝና እያራቆተ ቢሆንም አድልዎና መገለሉን ሰብሮ መግባት ፈተና ሆነ።

ህሙማንን ለመፈለግ በየመንደሩ የሚንከራተቱት በጎፍቃደኞች ለጥቅማቸው እንደሚዘፋ ተቆጥረው ለኤች.አይ.ቪ./ኤድስ የሚመጣውን ገንዘብ ለመቀራመት እንደሚሰገባቸው ሆዳሞች ተወስደው ውሻ ሲለቀቅባቸው አመራር የሚሰጡት የዕድር መሪዎችም ሰማቸው ተቀይሮ "አባባ/እማማ ኤድስ" የሚል ቅጽ ስም ወጥቶባቸው ሙያቸውንና ወኔ ሰንቀው ወደማህበረሰቡ የገቡት የጤና ባለሙያተኞች እንደ አልባሌ ሰው በንቀት ዓይን እየታዩ ፊት ሲነሱ... ሸረ ስንቱ! ጥንካሬ ያላቸውና ዓላማው ውስጣቸው የዘለቀ ተጋፈጡት። እኔም የቴክኒክ አመራር ከሚሰጡን ባለሙያዎች፤ ፕሮግራሙን ከሚመሩት አንጋፋ የእድር አመራር አባላት፤ ችግሩን ፊት ለፊት ከተጋፈጡት በጎፍቃደኞች ወኔ እየተጋራሁና ከራሴ ጋር እየታገልኩ ያን ፈታኝ ጊዜ አልፎ ከዘለቁት ውስጥ ሆንኩ።

እንደ ዕውነቱ ከሆነ ከኤች.አይ.ቪ እና ከማግለልና መድልዎ ጋር የተደረገው ትግል ከጦር ሚዳ ውሎ የሚተናነስ አልነበረም። ማግለልና መድሎው ተሰብሮ ያለመሸማቀቅ ህሙማን ቤት መግባትና መውጣት ስንጀምር የተሰማንም ኩራትና ደስታ እንዲሁ ነበር።

እንግዲህ በዚህ የታሪክ አጋጣሚ ነበር የዚህ መጽሐፍ ባለታሪክ የሆነችውን ፍሬሕይወትን ያገኘች። ቡናውን የጠጣሁበትን ስኒ በእጄ እንደያዝኩት መሆኑን ያስተዋልኩት የቡና ታዳሚዎቹ በምርቃት እየተሰናበቱ ሲወጡ ነው። ብዙም ሳልቆይ ፍቅር አስፈላጊ ከሆነ እንድትደውልልኝ ነግራይት እኔም ወጣሁ።

ሁሉንም ህሙማን መጎብኘት የሙያና የሥራ ግዴታ ከመሆኑም ባሻገር የገሊናም ጥያቄ ነው። ፕሮግራሙ በተጀመረበት ወቅት የነበረው ሁኔታ የሰንቆቻችንን ሕይወት ረብሾ የሀሊና ሰላም ነስቶ እንደነበር እኛና ቤተሰቦቻችን ዛሬም እናስታውሰዋለን። ስንት ጊዜ ሥራውን መልቀቅ እንደሚገባኝ ወስኜ መልቀቂያ ለመጻፍ ወረቀትና ስኪሪፕቶ አንስቼ እንደገና ወርውሬ ሥራዬን እንደቀጠልኩ ሳስበው ራሴን አሞካሽዋለሁ።

ታዲያ እንዳንዶቹ ህሙማን የተለየ ስሜት ይፈጥሩብኛል። የትም ቦታ ሆኜ ትዝ ይሉኛል። ልክ እንደዘመዴ ሆነው ይታዩኛል። እንዳንዴ ከሥራ ሰዓትም ውጭ እንድጠይቃቸው መንፈሴ ያስገድደኛል። ከእነዚህ ህሙማን መሀል አኝህ ሴት አንዷ ናቸው። ከህመምተኛዋ ጋር እጅግ በጣም ተግባባን፤ ሳላያቸው መዋል ቅር እስኪለኝ ድረስ ሴትየዋ ለልቤ ቅርብ ሆኑ ። ከሆስፒታል በወጡ ሰሞን በጣም ተሽሎአቸው ቀና ማለት ጀመሩ፤ ልንጎበኛቸው ስንሄድ ተኝተው እንድናገኛቸው በፍጹም አይፈልጉም። ትራሳቸው ላይ ደገፍ ብለው መጽሐፍ ቅዱስ ሲያነቡ ነው የምናገኛቸው።

ከሴትየዋ ጋር በጣም ተላመድንና ለብዙ ጊዜ የማውቃቸው እስኪመሰለኝ ድረስ ቀረብኳቸው። ከዚያ በኋላ ብዙ ነገሮች አውርተናል፤ አብረን ስቀናል፤ ራሴን መቆጣጠር አቅቶኝም አልቅኼ አስለቅኻቸዋለሁ። አንድ ቀን ስናወራ ቆየንና የተመለከትኩትን ክፍተት ለመሙላት አሰብኩ።

"በቃ ከዛሬ ጀምራ አንቺ ብልሽሽ?" አልኩ ዓይን ዓይናቸውን እያየሁ።

"አንቺ ማለት ብቻ ሳይሆን እባክሽ ፍርዶ በይኝ" አሉና እጃቸውን ዘረጉልኝ፤ ሊያቅፉኝ እንደፈለጉ ገባኝና ተጠጋሁ፤ ለደቂቃዎች ያህል ራሴን ደረታቸው ላይ ጥግት አድርገው ጥብቅ አድርገው አቀፉኝ፤ ከእቅፋቸው ለመውጣት አልሞከርኩም። በኋላ ግን "ተባረኪ እግዚአብሔር ይባርክሽ" አሉና እቅፋቸውን ላላ አደረጉት። ብድግ ብዬ አየኋቸው። ደስ ብሏቸዋል እኔንም ደስ

አለኝ። ከቆይታ በኋላ ወደ ቤቴ ለመሄድ ስወጣ "ደህና እደሪ ፍርድ" ብዬ ወጣሁ።

ከዚያ በኋላ ባለችኝ ትርፍ ሰዓት ሁሉ ተፈልጎ የምገኘው ፍርድ ቤት ሆነ። ፍርድ የማታሳየኝና የማታጫውተኝ ነገር የላትም። የወጣትነት ትዝታዋን አለፍ አለፍ ብላ ስትነግረኝ ከገጽታዋ ላይ የሚነበበው ስሜት ከድምጿ ውስጥ የሚሰማኝ ጥንካሬ ወደኔም የተላለፈ እስኪመስለኝ ድረስ በሀሳብና በመንፈስ አብራክት እየወደቀሁና እየተነሳሁ አዳምጣታለሁ፤ ደስም ይለኛል።

ፎቶዎቿን ዓይኔ አልጠግባቸውም፤ አንዳንዴ ፎቶው ላይ ያለችውን ፍርድና አሁን በአካል የማያትን ፍርድን ማመሳሰል እስከሚያቅተኝ ድረስ ይሆንብኝና ትኩር ብዬ አመለክታለሁ።

"ይሄ ፎቶሽ የመቼ ነው?" አልኳት አንድ ቀን እርሷ መሆኗንም እየተጠራጠርኩ።

"የትኛው?" አለችኝ ፎቶውን ለመውሰድ እጄን ዘርግታ። ፎቶውን አቀበልኳት። እፎቶው ላይ ያለችውን ለግለግ ያለች ወጣት እየተመለከተች ፍዝዝ አለች። እኔ ደግሞ የምመለከተው እርሷን ነበር። ከነበራት ውበት ሁሉ የቀረት ዓይኖቿ ብቻ መሰሉኝ። ፎቶው ላይ የተመለከትኩት የሚያምረው ሰልካካ አፍንጫ ዛሬ ለፊቷ በጣም የተለቀ መሰለኝ፤ የሚገመጡ የሚመሰሉት ድንብ-ሽብ-ሽ ጉንጮቿ ዛሬ ስርጉድ ብለው የጉንጮቿ አጥንቶች ግጥጥ ብለዋል፤ ትከሻዋ ላይ የተነዘነዘው ጸጉሯ ዛሬ የለም...

ፍርድ ድንገት ቀና ብላ ተመለከተችኝ። ድንገጥ አልኩ። የእውነትም ዓይኖቿ በጉድጓዶቻቸው ውስጥ ራቅ ያሉ ቢመስሉም ውበታቸው ዛሬም አለ። ይዘነች መሰለኝና በመጠየቁ ተቆጠሁ።

"የመቼ ነው አልሸኝ?" አለችኝ ፎቶግራፉን እንደገና እየተመለከተችው። "ዕድገት በሀብረት ሲባል ሰምቶሽ ታውቂያለሽ?" አለችኝ ዓይኖቿን ከፎቶው ላይ ሳትነቅል።

"ይመስለኛል" አልኳት

"ዓየሽው ልብሱን? የተሰጠን የዘመቻ ልብስ ነው፤ ፎቶውን የተነሳሁት ዘመቻ ልንሄድ አንድ ሳምንት ሲቀረን ነበር።" አለችኝ ፍርድ በሀሳቧ ርቃ የሄደች በሚመስል መልኩ።

ፎቶውን ተቀብያት እንደገና ተመለከትኩት፤ የለበሰችው ካኪ ሸሚዝ ወደሱሪው ውስጥ ገብቶ የታጠቀችው ቀበቶ የወገቧን ቅጥነት አጋልጦታል። ሽንቅጥ ያለ ወገብ የሚባል ዓይነት ነው። ፎቶዋን ሳም ማድረግ አማረኝና ፈገግ ብዬ አስቀመጥኩት።

ደግሞ ሌላ ፎቶ አነሳሁ፤ በረጃም ፀጉር ላይ ሰፊ ባርጌጣ ያደረገች፤ ጥብቅ ያለች እጅ ጉርድ ሹራብና እስከቁርጭምጭሚቷ ያደረሰ ረጃም ቀሚስ የለበሰች ቀጭን ወጣት፤ በጣም ታምራለች። ቀደም ባሉ የአውሮፓ ፊልሞች ላይ የማያቸውን ሴቶች ትመስላለች።

"እኔ ነኝ እንዳትይኝ" አልኳት ሳላሰበው። ፍርድ ፈገግ አለች፤ የትኛው ፎቶ እንደሆነ የገባት መሰለችኝ።

"በረጃም ቀሚስ ነው አይደል?" አለችኝ ፈገግታዋ ከገጽታዋ ላይ ሳይጠፋ። መልሴን ሳትጠብቅ ቀጠለችና "አትዋጽዶ ትቅደም የሚባለው ቀሚስ ነበር። ያው ዘመቻ መልበስ የሚቻለው ረጃም ቀሚስ ብቻ ስለነበረ ረጃሙን ቀሚስ ለማሳመር ለወጣት ቀላል ነበር፤ ሁላችንም ማለት ይቻላል እንዲህ ዓይነት ቀሚሶች አሰፋንና የወቅቱ ፍሽን አደረግነው።" አለችኝ ፈገግታዋ አሁንም ገጽታዋን እንደሸፈነው።

"ፍርድ በጣም ታምሪ ነበር" አልኳት አሁንም ሳላሰበው።

"ነበር!" አለችኝ ፍርድ ከመቅጽበት ፈገግታዋ ከገጸ ላይ ጠፍቶ። ሳላሰበው በማንሳቸው ጥያቄዎችና አስተያየቶች ትካዜ ውስጥ በመግባቷ በራሴ እየተናደድኩ ደግሞ ሌላ ፎቶ አነሳሁ።

በርካታ ሴቶችና ወንዶች ወጣቶች ያሉበት ፎቶ ነው። በጉብታ ሥፍራ ላይ ልክ እንደቦታው አቀማመጥ ሁሉም እንደሚታዩ ሆነው ተደርድረዋል።

“አቤት ከለር ቢሆን እንዴት ያምር ነበር?” አልኩ ለራሴ። ፍርድን ፈለግኋት፤ በቀላሉ ማግኘት አልሆነልኝም። ያገኘኋት ከብዙ ሙከራ በኋላ ነው፤ መሀል አካባቢ ላይ ሸሚዚን እወገቧላይ ሸብ አድርጋ ቆማለች፤ ከበስተግራ በኩል ትከሻዋን አቀፍ ያደረገ ወጣት አለ፤ ከበስተቀኝ ደግሞ ትከሻዋ ላይ ደገፍ ያለች ወጣት ትታያለች። የፍርድ ፍልቅልቅ ያለ ፈገግታ የሳባቸው ይመስል የብዙዎቹ ዓይኖች ወደእርሷ የሚመለከቱ ይመስላሉ።

“ምን ቢያስደስትሽ ነው እንደዚህ የሳቅሽው?” አልኳት አሁንም ሳላስበው።

“የቱ ነው ልጄ? በወጣትነት ለመደስት ምን ጭንቅ አለ፤ በሳሩም በቅጠሉም መሳቅ አልነበረ ሥራችን” አለችና ፎቶውን ተቀበለችኝ። “ወይ ጉድ!” አለች ገና ፎቶውን እንዳያችው።

“ምነው ፍርድ?” አልኳት

“አሁን ከነዚህ ውስጥ ስንቶቹ ያሉ ይመስልሻል?” አለችና ጥያቄዬን በጥያቄ መለሰችልኝ።

“ማለት? እዚህ አገር የሉም ማለትነው?” አልኳት ተደናገሬ።

“ወይ እዚህ አገር? በዚህ ምድር የሉም እንጂ!” አለችና ትክዝ ብላ ቆየች።

“አይገርምሽም? ከነዚህ ውስጥ ብዙዎቹ ሞተዋል ጥቂቶቹ ደግሞ የት እንዳሉ አላውቅም፤ ምናልባትም ሞተዋል ወይ ተሰደዋል...”

“ይሂኛው ልጅሰ?” አልኳት ደግሞ ትከሻዋን ያቀፋትን ልጅ እያሳየኋት። ከገጽታዋ ላይ አንዳች ነገር ተመለከትኩ።

“በጣም ይቅርታ ፍርድ፤ ዝም ብዬ መጠየቅ እወዳለሁ” አልኳትና ፎቶውን ላስቀምጠው ስል እንደገና ወሰደችው።

“ታውቂያለሽ? አንድ ክፉ ቀን ድንገት ነጣጥለን እንጂ ከአንተነህ ጋር የምንለያይ አልነበርንም። የደረሱበትን ከማላውቀው ሰዎች አንዱ ነው” አለችኝ።

አንተነህን እንደገና በደንብ ተመለከትኩት፤ በዕድሜ ከፍርድ በጣም የሚበልጥ ይመስላል፤ ቁመት ግን ብዙም አይበልጣትም፤ ጥቂት ብቻ ነው ቀና ብላ የምትመለከተው። ዓይኖቿና ጥርሶቿ አብረው የሚሰቁ ይመስላሉ፤ አንተነህን የእርሷ ደስታ ያስደሰተው ይመስል በደስታ ፍንድቅ ያሉ በሚመስሉ ዐይኖቹ ይመለከታታል። ፍርድና አንተነህ የሌሎቹን ሁሉ ትኩረት የሳቡ ይመስላሉ።

“ይህቺኛዋ ደግሞ ኤልሳ ነች” አለችኝ። ትኩረቴን ለመሳብ የተናገረች መሰለኝ። ኤልሳ ትከሻዋን የተደገፈችት ወጣት ነች፤ በቁመት ከፍርድ ትበልጣለች፤ ትከሻዋ ላይ ለመደገፍ ጥቂት ሸብረክ ማለት ነበረባት፤ ፎቶ ግራፉ ባለቀለም ባለመሆኑ ከለርን መለየት ቀላል ባይሆንም ኤልሳ ቀይ ትመስላለች፤ ጎረድረድ ያለችና የደም ገንቦ የምትባል ዓይነት።

“ከኤልሳ ጋር ከዘመቻ በኋላ ብዙም አልተገናኘንም፤ መንገዶቻችን ተለያይተው በየፊናችን ተጓዥንና በዚያው ቀረን። ግን ውጭ አገር መሆኗን ሰምቻለሁ” አለችኝ ፍርድ።

“ከቤተሰብ ጋር የተነሳሽው የለሽም እንዴ?” አልኳት ድንገት ቤተሰቦቿን የማየት ፍላጎት አድሮብኝ። እግድግዳው ላይ የተሰቀሉትን ፎቶግራፎች የማን እንደሆኑ ማወቅም ፈልጌ ነው።

“አሉ እንጂ!” አለችኝና እነዛን ብዛት ያላቸው ፎቶዎች ገልበጥበጥ አድርጋ አንድ ፎቶ አወጣች። ፎቶውን ቅዝዝ ባሉ ዐይኖቿ ተመለከተችና አቀበለችኝ።

ሰድስት ሰዎች ያሉበት ፎቶግራፍ ነው። ሳሎኑ ውስጥ በትልቁ ፍሬም ፊትለፊት ከተሰቀለው ፎቶ ጋር ይመሳሰላል። ሁለቱን ሰዎች መቼም ማስተዋወቅ አይጠበቅባትም፤ አባትና እናቷ ናቸው። ሁለቱም ተቀምጠዋል። አባቷ ግንባር ላይ ያሉት መሰመሮች ጎልተው ይታያሉ፤ ከግንባራቸው ስር ያሉትን ዓይኖች ያየ ሰው ፍሬሕይወትን ማሰብ የማይቀር ነው፤ ዓይኖቻቸው በጣም ይመሳሰላሉ። ከገጽታቸው ላይ ጥንካሬ ይነበባል። ቶሎ ብዬ ደግሞ እናቷን ተመልክትኩ፤ የፍርድ አፍንጫ፤ ጉንጮችና ከንፈሮቿ ቁርጥ የእናቷ ናቸው። ልጆቹ ገና ልጆች ሳሉ የተነሱት ፎቶ ነው። ፍርድ ከአባቷ አጠገብ፤ ታናሽ ወንድሟ ቃለአብ ከእናቱ በኩል፤ ሚሚና ሮቤል ደግሞ ከአባታቸውና ከእናታቸው እግር ስር ተቀምጠዋል። ፍርድን መጠየቅ ፈራሁና ፎቶውን ዝም ብዬ መመልከት ቀጠልኩ።

“አየሻቸው?” አለችኝ ፍርድ።

“አዎን” በጣም የሚያምር የቤተሰብ ፎቶ ነው አልኳት።

“ግን...” አልኩና መቀጠል አቃተኝ፤ እኔ ያቃተኝን ግን እርሷ ጨረሰችው።

“ግንማ ዛሬ ማንም አጠገቤ የለም። አባቴና እናቴ እንዲሁም ከእናቴ አጠገብ የቆመው ታናሽ ወንድሟ ቃለአብ ሞተዋል፤ ሚሚ የት እንደደረሱ ከማላውቃቸው ሰዎች መሀል ሊላዋ ነች። እኔ ከብዙ መከራ በኋላ ወደቤቴ ስመለስ እርሷ ግን የደረሰችበት ሳይታወቅ ወጥታ ቀረች። ሮቤል፤ ትንሹ ሮቤል አሜሪካን አገር ሄዷል” አለችኝ።

ያ ከፀጉረ ረጅሟ ወጣት አጠገብ የተሰቀለው ፎቶ የሮቤል መሆኑ ያስታውቃል፤ “ልጅቱስ ማን ትሆን?” ፎቶዎቹን ቀና ብዬ ስመልክት አየችኝና “ሮቤልን አየሽው? ልጅቱንስ?” አለችኝ ፍርድ።

“ሮቤልን አወቅሁት፤ ልጅቱን ግን...” አልኩና ዝም አልኩ።

“እስኪ በደንብ እይኝ” አለችኝ ፍርድ፤ አየኋት ግን ፎቶው ላይ ያለችውን ልጅ ከፍርድ ጋር ማመሳሰል ተቸገርኩ። “እኔ ነኝ” አለችኝ ፍርድ። ጮክ ብዬ ባለቅስ ደስ ይለኝ ነበር።

አንገቷን ዞር አድርጋ ወዲህኛው ግድግዳ ላይ የተሰቀሉትን ፎቶግራፎች ተመልክተኝና “እነዚህ ደግሞ ቃለአብና ሚሚ ናቸው” አለችኝ። መንፈሴ በጣም ተጎዳብኝ፤ ልቤ ተጨነቀች። ልጆቿ መሰለውኝ ነበር እንጂ ወንድምና እህቷ ናቸው ብዬ አልገመትኩም ነበር።

ያንን ዓይን የሚሰብ የሁለት ልጆች ፎቶግራፍ ደግሞ ተመልክተኝው፤ ዓይኖቿን ማንሳት አልሆነላትም። ዐይኖቿ እንባ ሲያቀሩ ተመልክትኩ፤ “ፍርድ” አልኳት ሳላሰበው። ዞር ብላ ተመልክተችኝ።

“ይቅርታ ፍርድ ላሳዝንሽ ፈልጌ አልነበረም” አልኳት

“አይ ስናፍቅ! ሐዘን መቼ ተለይቶኝ ያውቃል? ብቻዬንስ እያየኋቸው ሳለቅስ አይደል የምኖረው? ሁላችንም ያልታደልን ነን፤ በተለይ ደግሞ ልጆቹ፤ እኛ እንኳን ብዙ አሳልፈናል” አለችና ተመልክተችኝ። እነዚያ ዓይን የሚሰቡ ሁለት ልጆች ልጆቿ መሆናቸው ገባኝ።

የተፈጠረባትን ስሜት ለመለወጥ በጣም ፈለግሁ። ሃሳቤ ይህን ሲያሰላስል እጆቼ በደመነፍስ እፈቴ ያሉትን ፎቶዎች እያነሱ ማስቀመጣቸውን አላቋረጡም። በዝምታ ጥቂት ደቂቃዎች አለፉ።

“እየመሹብሽ ነው ስናፍቅ” አለችኝ ፍርድ። ሰዓቴን ተመልክትኩ የእውነትም እየመሸ ነው፤ አስራ ሁለት ሰዓት ሊሆን የቀሩት ጥቂት ደቂቃዎች ብቻ ናቸው። ፍርድን ግን በዚያ ስሜት ውስጥ ትቻት መሄድ በጣም ከበደኝ።

የፍርድ ግንባር ላብ ችፍፍ አድርጓል፤ ዳበሰኩት ትኩሳቷ ኃይለኛ አይደለም። የሆነ ነገር እንድላት ውስጠ በጣም ይፈልጋል፤ ምን እንደምላት ግን ግራ ግብት አለኝ።

“ፍርድ!” አልኳት ድንገት

“ወዬ!” አለችኝ በገጽታዋ ላይ ከሚሰተዋለው የድካም ስሜት ጋር በማይሄድ ጥንካሬ።

“በጣም እወድሻለሁ፤ ሰላወቅሁሽ በጣም ደስ ብሎኛል፤ ከአሁኑ በበለጠ በቅርብ ብንከባከብሽ ደግሞ የበለጠ ደስ ይልኝ ነበር” አልኳት።

“ስናፍቅ! እናንተን የሰጠኝ እግዚአብሔር ይመሰገን። በሕይወቴ ሁሉ ብዙ መልካም ሰዎችን እንዳገኝ እግዚአብሔር በመፍቀዱ ደስተኛ ነኝ። መመላለሻሽን ሳስበው ከሚጨነቀኝ በቀር አሁን አያደረግሽልኝ ያለሽው ለእኔ ከበቂ በላይ ነው” አለችኝ።

“ፍሬ! እንዴት አመሽሽ” የሚል የትልቅ ሰው ድምጽ ተሰማኝ።

“እግዚአብሔር ይመሰገን፤ ግቡ የበላይሁን እናት” አለች ፍሬ የቻለችውን ያህል ጮክ ብላ።

መቋሚያቸውን ደገፍ እያሉ የሚያዘግሙ አሮጊት ገቡ። “ጎሽ ዛሬስ ሰው አለሽ” አሉ ሴትየዋ እጃቸውን ግንባራቸው ላይ ከለል አድርገው ለማይት እየሞከሩ።

“እግዚአብሔር ዘመዶች ሰጠኝ የበላይ እናት፤ ስናፍቅሽ ትባላለች፤ የነገርኩዎት ስለእነርሱ ነው” አለቻቸው ፍርድ። “ዘመዶቻቸው ወስደዋቸው ነበር፤ ሰሞኑን ነው የተመለሱት፤ እዚህ ግቢ ያለነው እኔና እርሳቸው ብቻ ነን” አለች ደግሞ ወደኔ ዞራ።

“ተባረኩ ልጆቼ” ከማለት ሌላ ምንም አላለም።

“ይመሽብሻል ስናፍቅ” አለችኝ ፍርድ።

ፍርድን ተሰናብቼ ሰወጣ ልቤ አብሮኝ የወጣ እስከማይመስለኝ ድረስ ከሀሳቤ ሳላወጣት አምሸቼ በአእምሮዬ እንዳመላለስኳት ወደአልጋዬ ሄድኩ።

ሰሞኑን ሥራ በጣም በዝቶብኝ ሰነበትኩ። በርካታ ሀሙማን ወደ ፕሮግራሙ የገቡበት ጊዜ በመሆኑ ሁሉንም ማየት ነበረብኝ። ፍርድንም ሳላየት ሰንብቻለሁ። ማታ ቤት ገብቼ አረፍ ስል ፍርድን ከሀሳቤ ላወጣት አልቻልኩም “ነገ ሂጂ አያታለሁ” አልኩ ለራሴ።

ጠዋት ፍርድን ለማየት በመሄድ ላይ እያለሁ ፍቅር ደወለቻልኝና “እማማን አሟቸዋል በጣም ይፈልጉሻል” አለችኝ። ወደእርሷ እየሄድኩ መሆኔን ነገርኳት። በውስጤ ብዙ ተመኘሁ “ሀብታም ብሆን ኖሮ እንደሰማይ የራቀንን የፀረ-ኤች.አይ.ቪ መድሃኒት ለሰንቶቹ ሀሙማን ባዳረሰኩ ነበር” አልኩ ለራሴ። መድሃኒቱን ቢያገኙ ጤናማ ሊሆኑ የሚችሉትን ሁሉ ቆጠርኳቸውና “አይ ድህነት!” አልኩ፤ አሁንም ለራሴ ነው።

የሆነ ነገር በጭንቅላቴ አቃጫለብኝና ሀሳቤን ቀይሬ “ፍቅር! ጥቂት ደቂቃዎች ብቻ ታገሽኝ መጣሁ” አልኳትና ስልኩን ዘጋሁት። ወደ አለርት ሆስፒታል የሚያደርሰኝን ታክሲ ያዝኩ፤ ደቂቃዎች ቢረዝሙብኝም ደረሰኩና ከታክሲ ወርጄ እርምጃዬን ፈጠን በማድረግ አቀብቱ ምንም ሳይሰማኝ አለርት ሆስፒታል ገባሁ። የሁላችንን ጥረት ጎደሎ ያደረገው፤ ከዛሬ ነገ ይመጣል እያልን ሰንጠብቅ የነበረው የፀረ-ኤች.አይ.ቪ መድሃኒት ስርጭት ይጀመራል የሚለውን ጭምጭምታ ለማረጋገጥ ነበር ወደአለርት ያቀናሁት።

በውስጤ ከእግዚአብሔር ጋር በቀጥታ የመነጋገር ያህል እየለመንኩትና እየተማፀንኩት ሁልጊዜ እየተመላለስኩ የምጨቀጭቃቸውን ሀኪም በር አንኳኳሁ። ሐኪሙ ቀና ብለው ሲመለከቱኝ ከወንበራቸው ብድግ አሉ። ፈታቸው ፈክቷል፤

ፈገገታቸው ወደ እኔም የተጋባ ይመስል እኔም ፈገግ ብዬ ለሰላምታ ተጠጋሁ።

“እንኳን መጣሽ፤ እንዴት እንደምነግርሽ እያሰላሰልኩ ሳለሁ ነው የመጣሽው” አሉኝ እየጨበጡኝ።

“መድሃኒቱ መጣ?” አልኳቸው ደስታ ከውስጤ እየፈነቀለኝ።

“አዎን ደርሷል፤ መድሀኒት ሊጀምሩ የሚገባቸውን ሰላሳ ህሙማን ነገ እንድታመጡ ያስፈልጋል” አሉኝ ወንበራቸው ላይ እየተቀመጡ።

እንዴት አድርጌ እንዳመሰገንኳቸው በውል አላስታውስም፤ ብቻ ለእርሳቸው ይሁን ለእግዚአብሔር ባላውቀውም ምስጋና በምስጋና ላይ አነባብሬ ተሰናብቼ ወጣሁ።

ፍርዩ ቤት ለመድረስ የወሰደብኝ ጊዜ ሰላሳ ደቂቃ ብቻ ነው። እንደተለመደው ገርብብ ያለውን በር ከፍቼ ስገባ ፍቅርን እዛች ዱካ ላይ ኩርምት ብላ አየኋት።

“ፍቅር የምስራች ነገ መድሃኒት ልንጀምር ነው” አልኳት። ከተቀመጠችበት ተፈናጥራ አንገቴ ላይ ተጠመጠመች። የሁለታችንም እንባ ዐይኖቻችንን ዘልቆ ሲወርድ ተያየን። የደስታ እንባ ነበረ።

“መጣሽ ልጄ?” አለችኝ ፍርዩ የግደን።

“አዎን ፍርዩ መጥቻለሁ ምነው ሰሞኑን ደህና አልነበርሽም እንዴ?” አልኩኝ ግንባርን እየደባበሰኩ። ላብ ችፍፍ ብሎብታል።

“ይበቃኛል! ሸረ አሁንስ ይበቃኛል። እግዚአብሔር እናንተን ከሰጠኝ ይበቃኛል...”

“አሁንም መብቃት የለም ፍርዩ! መድሀኒቱን ከሚጀምሩት ሰዎች በአንደኛ ደረጃ ላይ ያለሽው አንቺ ነሽ” አልኳት ወደአጠገቧ ቀርቤ።

“መስሎሽ ነው ስናፍቅ፤ እኔ እኮ አብቅቻለሁ” አለችኝ የግንባርን ትኩሳት ለመለካት የዘረጋሁትን እጄን ለመያዝ ጥረት እያደረገች።

“ሲስ ደርሼ ልምጣ?” አለችኝ ፍቅር የፍርዩ ሁኔታ እያስጨነቃት። በአንገቴ ምልክት አሳየኋትና ቀስ ብላ ወጣች።

ጸጥታ ሆነ፤ ፈራሁ በጣም ፈራሁ። እግዚአብሔር የአንድ ቀን ዕድሜ እንዲጨምርላት ደጋግሜ ጠየቅሁ፤ መድሀኒቱን ካገኘች እንደሚሻላት እርግጠኛ በመሆን። በሕይወትና በሞት መሀል ያለውን ቅርበት ሳስበው ተጨነቅሁ። “እቤት እንዴት ይገርማል? ያችን ከሕይወት ወደ ሞት የምንሸጋገርባትን ቅጽበት በእርግጠኛነት መናገር የሚችል ማንም የለም...” ፍርዩ ከሃላቤ መንጥቃ አወጣችኝ።

“አደራዬን ልሰጥሽ ነበር ያስጠራሁሽ...” በማለት።

“የምን አደራ ፍርዩ?” አልኩ ልቤ በድንጋጤ እየተንደፋደፈች።

“ለልጆቼ የሚደርስ አደራ”

“ልጆችሽን እኔ እንዴት ላገኛቸው እችላለሁ ፍርዩ?”

“ግዴለሽም ልጆቼን ማግኘት አያስፈልግሽም። የአንቺ አደራ እነዚህን የተበታተኑ ወረቀቶች አሰባስበሽ ሕይወት ዘርተሽባቸው ማሳተም ብቻ ነው...”

“አልገባኝም ፍርዩ የምትይኝ በጭራሽ አልገባኝም...”

“ይኸውልሽ” አለችኝ ከትራሷ ስር በላስቲክ የተጠቀለለ ነገር እየነተተች። መጎተቱን አገዝኳትና አወጣሁት ወረቀት መሆኑን አየሁ።

"ቀንጫጭቤ የነገርኩሽን ታሪኮች ሁሉ በእነዚህ የተበታተኑ ወረቀቶች ላይ ታገኛቸዋለሽ። እስከአሁኗ ደቂቃ ድረስ ተስፋዬን አላሟጠጥኩም ነበር። እነዚህን የተበታተኑ ጽሑፎች ወደ አንድ ለማምጣት እንድችል እግዚአብሔር ዕድሜ እንዲሰጠኝ እየጸለይኩም ነበር... አሁን ግን አበቃሁ... በዚህ ሰዓት ደግሞ አንቺን አጠገቤ እንድትሆኝ ፈቀደ... እናም አደራዬን ተቀበይኝ..." አለችኝና በረጅሙ ተነፈሰች። ያጠራቀመችውን ኃይል ሁሉ ያሟጠች ይመስል።

"እንግዲህ የዘላለም እንቅልፌን የማንቀላፋው በደስታ መሆኑን ልታምኚ ይገባሻል..." በድጋሚ በረጅሙ ተነፈሰች። እጇን ጠበቅ አድርጋ ያዘችኝ ፍርዬ። "እዛ ሳጥን ውስጥ ደግሞ እንዲሁ በርካታ ወረቀቶች አሉ ሌላ ቀን ታያቸዋለሽ" አለችኝ እንደገና።

"እንዴት በጣም የሚያምር የእጅ ጽሑፍ ነው?" አልኩና መልስ ሳልጠብቅ ማንበቤን ቀጠልኩ። ጽሑፉ በጣም መሰጠኝ፤ ለምን ያህል ደቂቃዎች እንዳነበብኩ አላስታውስም። ብቻ የሆነ ስሜት ከተመሰጠዬ ውስጥ አወጣኝ። ጠበቅ አድርጎኝ የነበረው የፍርዬ እጅ ለቀቅ ብሏል ቀና ብዬ ፍርዬን አየኋት። ሳላሰበው ደጋግሜ ስሟን መጥራቴ ትዝ ይለኛል...

በጭራሽ የምሠራውን አላወቅሁትም፤ ብቻ መላው ጥፍት ብሎብኝ ተደነጋገርኩ። ድንገት ፍርዬ ቀስቀስ አለች። ልቤም ወደቦታዋ የተመለሰች መሰለኝ። ራሴን በጣም ወቀስኩት፤ የህክምና ባለሙያነቴን ሁሉ ዘንግቼ እንዲያ መሆኔ ለራሴም ገረመኝና "እንኳንም ሌላ ሰው ያላየኝ" አልኩ ።

"ፍርዬ! እንዴት ነሽ?" አልኳት ከጥቂት ደቂቃዎች በኋላ።

"በጣም ደክመኝ" አለችኝ በዝቅተኛ ድምጽ።

"ፍርዬ ለአንድ ቀን ብቻ በርቺና ጠንክራ" አልኳት በልመና ዓይነት።

"እስኪ እግዚአብሔር ያውቃል!" አለችኝ።

"እስኪ እንቅልፍ ይውሰድሽ" ብዬ ልብሷን አመቻቸሁ። ብዙም ሳትቆይ ኃይለኛ እንቅልፍ ወሰዳት። ፍቅር እስክትመጣ መጠበቅ ነበረብኝና እርሷን እየጠበቅሁ ፍርዬ የሰጠችኝን ጽሑፍ ማንበቤን ቀጠልኩ።

በሚቀጥለው ቀን የፀረ-ኤች.አይ.ቪ/ኤድስ መድሃኒቱን የሚወስዱትን የመጀመሪያዎቹን ሰዎች ሆስፒታል ለማድረስ ቅድመ ዝግጅት መደረግ ነበረበት። ይህንኑ መረጃ ለመለዋወጥ እንድችል ወደ ቢሮ መሄድ ነበረብኝና ፍርዬንና ፍቅርን ትቻቸው ወጣሁ። ውስጤ የፍርዬን ጽሑፍ ለማንበብ በጣም ጓጉቷል፤ ግን ወደ ቢሮዬ አቀናሁ። በዐይነትሊናዬ የሥራ ባልደረቦቼ ይህንን መረጃ ሲሰሙ የቱን ያህል ሊደሰቱ እንደሚችሉ እያየሁ ወደቢሮ ገባሁ።

* * * *

መንፈሴ እንደተጨናነቀ፤ የረባም እንቅልፍ ሳይወስደኝ እንደምንም ብሎ ሌሊቱ ነጋና በጠዋት ወደሥራዬ ሔድኩ። ፍርዬንና ሌሎቹንም ሕሙማን ወደ ሆስፒታል ለማድረስ ባደረግነው የሥራ ክፍፍል መሠረት ሁሉም በሰዓቱ አለርት ጊቤ ተገኙ። ሊደረጉ የሚገባቸው ቅድመ ዝግጅቶች ሁሉ ተደርገው ከመጡት ህሙማን ውስጥ ብዙዎቹ መድሃኒቱን እንዲጀምሩ ተወሰነ።

ፍርዬ አልጋ እንድትይዝና መድሃኒቱን እንድትጀምር በመወሰኑ እዚያው ሆስፒታል ተኛች። ትቻት መሄድ አልፈለግሁም፤ እንዲህ ነው ብዬ መግለጽ ባልችልም ከገጽታዋ ላይ የማነበው አንዳች ነገር አለ። ፍቅርን ወደቤት እንድትሄድ ነገርኳትና እኔ ፍርዬ ዘንድ ለመቆየት ወንበር ስቤ ተቀመጥኩ።

"አደራዬን ተቀብለሽኛል ሰናፍቅ?" አለችኝ ፍርዬ ብቻችንን ስንሆን።

“መቀበሉንግ ምን ጥያቄ አለው ፍርድ! ግን ተስፋ እንድታደርገ እፈልጋለሁ። ከጥቂት ጊዜ በኋላ ከአልጋሽ ተነስተሽ ሁሉን ነገር የምናደርገው አብረን ይሆናል። የሚሆነውን ነገር ሳስበው ልቤ በሀሴት ትሞላለች” አልኳት በዐይነሀሊናዬ ፍርድ ተሸላትና ተነስታ አብረን ብዙ ነገሮች ስናደርግ እያየሁ።

የፍርድ ዐይኖች እንባ አቁተው በመመልከቱ ደግሞ ተስፋዬ ጭልም አለብኝ። ቢሆንም ብዙ ልነተርካት አልፈለግሁም። እንድትተኛና እንቅልፍ እንዲወስዳት አመቻቸሁላትና እዚያው አጠገቧ ቆየሁ። የተረጋጋና የሰላም እንቅልፍ ወሰዳት።

መድሃኒቱን ለጀመሩት ሕመማን ልዩ ትኩረት በመስጠት ክትትሉ ቀጠለ። መቼም ሁሌም አዲስ ነገርን መልመድ ቀላል አይደለም፤ መድሃኒቱም በሁሉም ሕመማን ላይ ተመሳሳይ ውጤት አያሳይም አንዳንዶች በቀላሉ ሲላመዱት ሌሎች ደግሞ መድሃኒቱ በሚያስከትላቸው የጎንዮሽ ውጤቶች የበለጠ ምክር፤ እንክብካቤና ጥንቃቄ የሚያስፈልጋቸው ሆኑ። በእንክብካቤና ድጋፍ ሥራ ላይ የተሰማራን የጤና ባለሙያዎችና በጎ ፈቃደኞች ከምንጊዜውም የበለጠ ጥንቃቄ ያለው ሥራ መሥራት ነበረብንና የማይቋርጥ ቴክኒካዊ ድጋፍ እየተሰጠን ሥራችንን ቀጠልን።

ፍርድ ከአሥር ቀናት በኋላ ከሆስፒታል እንድትወጣ ሆነ። የመድሃኒቱ የጎንዮሽ ችግሮች ጠንክር ብለው ከተከሰቱባቸው ሕመማን አንዱ ፍርድ ሆነች። በአንጻሩ ደግሞ ችግሩ ጊዜያዊ መሆኑንና ጤንነቷ እንደሚመለስ የተሰጣትን ምክር በመቀበል ከሆስፒታል ስትወጣ የነበራት የመንፈስ ጥንካሬና ተስፋ ከፍተኛ ሆኖ ተመለከትኩ።

መድሃኒቱ በብዙዎች ጤንነት ላይ “ተግምራዊ” የሚባል ለውጥ አመጣ። በርካቶች ከአልጋ ተነስተው ወዲያ ወዲህ ለማለት ቻሉ፤ የመኖር ፍላጎት አንሰራራ፤ ተስፋቸው በገጽታቸው ላይ ተነበበ፤ ልጆቻቸው በወላጆቻቸው ሁኔታ ፍንድቅ አሉ። ከህመማኑ ባልተናነሰ ሁኔታ ደስታችን ከፍተኛ ሆነ።

ፍርድ ግን ዕጣ ክፍሏ ከእነኚህ ወገን አልሆነም። እኛም ተመላልሰን ከመጠየቅ ወደኋላ አላልንም። በተለይ እኔ የፍርድን ጽሑፍ እያነበብኩ ስለነበረ ብዙ የምጠይቃት ነገሮች ነበሩኝና በፍርድ ጤንነት ያለመሻሻል በጣም አዘንኩ። አንድ ቀን ወደ ፍርድ ቤት ስሄድ ሁኔታው ሁሉ ተባብሶ ደረሰኩ። ፍቅር አገናኛ ተከዛ አገኘኋት። ብዙዎች ተንክባካቢዎች የፍቅርን ስሜት ተጋርተው እንደተከዙ ከፍርድ ቤት ሲወጡ ነበር የደረሰኩት።

ፍርድን ተጠግቼ ስመለከታት፤ በውስጤ የነበረችው የተስፋ ጭላንጭል ተሟጠጠች። በመጨረሻዋ ሰዓት ላይ እንደደረሰኩ ተረዳሁ። በፍርድ ግንባር ላይ ችፍሩ ያለው ላብ ጥቃቅን የውሀ ጠብታዎች ፈጥሯል። ከእግሮቿ ጀምሮ ሁለመናዋን ዳሰሰኩት። ፍርድ የመጨረሻዋ ህቅታ ላይ ደርሳለች። “ግን ሳልሰናበታት፤ መልስ ለማግኘት የምጓጓላቸውን ጥያቄዎቼን ሳልጠይቃት፤ ያን የሚጥመኝን አንደበቷን ሳልሰማው...” መንፈሴ መረጋጋት አቃተው...

የልብ ምታን ለማዳመጥ እጅዋን ለመያዝ መሞከራን አስታውሳለሁ... ከዛ ደግሞ ግንባሯን የሳምኳትም ይመስለኛል ግድነ ሀሊናዬ ግን የሚያየው እናቴን ነበር... ከሶስት ዓመታት በፊት በሞት የተለየችኝ እናቴን... ከዛ ደግሞ የፍቅር ድምጽ... መጀመሪያ ኃይለኛ የድንጋጤ ጩኸት ተሰምቶኝ ወዲያው ደግሞ ልሰልሰ ያለ ድምጽ... በቃ ከዛ ሁሉም ጨለመ።።

ከሰንት ደቂቃ ወይንም ሰዓት በኋላ ከገባሁበት ስመመን እንደነቃሁ አላውቅሁም ፤ ግን ነቃሁ፤ ስነቃ ያለሁበትን ለማስታወስ ጥቂት ደቂቃዎች ቢወስድብኝም ፍርድን አስታወስኳት። ፍርድ ጋ ተመልሼ ገባሁ ያው በመጀመሪያ ሳያት የነበረችበት ሁኔታ ውስጥ ነች። ትንፋሽ ብቻ አልተሟጠጠችም። አልጋዋ ላይ ተቀመጥኩ፤ እስከመጨረሻ ትንፋሽ ድረስ ካጠገቧ ላለመለየት ስሜቴን መቆጣጠር ነበረብኝ።

አንድ ሰው ወደነበርንበት ክፍል ገባ፤ ፍርድን ተመለከታት የተሳሳተ መሰለውና የዕውነት ፍሬሕይወት መሆኗን ጠየቀ። በፍጹም ሊያምን አልቻለም፤ ከንፈሮቹ ሲደርቁና ጉንጮቹ

ሲንቀጠቀጡ አስተዋልኩት። ያንን እኔ ለመጀመሪያ ቀን ሳየው የፍሬሕይወት ልጅ ፎቶ የመሰለኝን ፎቶግራፍ አሳየሁት። ብዙዎች በሀዘን ሲጎዱ አይቻለሁ፤ እኔም በእናቴ ሞትና አሁንም በፍርድ ተጎድቻለሁ ሰውየው የሆነውን መሆን ግን በሕይወቴ አሳየሁም። ተንበረከከ፤ የፍሬሕይወትን ግንባርና ጉንጮች ላመ ዳበሳት። ዓይኖቼ የፈነዳ የውሀ ሀንብ ይመስል እንባቸውን አንደለደሉት... ሁላችንንም አስለቀሰን። ያን ሰው በቀብሯ ላይም ሆነ ከዛ በኋላ አሳየሁትም። ሁልጊዜ ፍርድን ሳስብ ግን ሳስበው እኖራለሁ። የፍርድን ጽሑፍ ግን ጨርሼ ሳነብ የሰውየውን ማንነት መገመት ችያለሁ። ግምቴንም በመጨረሻው የፍሬሕይወት ስንብት ላይ ትክክል መሆኑን አረጋግጫለሁ። ግን አእምሮዬ ፈጥኖ አላሰበም፤ ፍሬሕይወት መቃብር ላይ አበባ ያስቀመጠችውን ሴትዮ አላናገርኳትም ከዚያም በኋላ ላገኛት አልቻልኩም።

የፍርድን ሞት መቀበል ግድ መሆኑን ባምንም፤ ሌሎች በርካቶች መሞታቸውን ባውቅም ተፈተንኩበት። በፍርድ ለቅሶ ላይ ያልጠበቅሁትን ያህል ሰው ነበር፤ ብዙዎችም ሲያለቅሱላት ተመልክቼ “እነዚህ ሁሉ በታመመችበት ጊዜ የት ነበሩ?” ብዬ ራሴን ጠይቄአለሁ። ከሁሉም የተለየ ግን ሁለት ሰዎች ምርር ያለ ለቅሶ ሲያለቅሱ አስተዋልኩ። ለቅሶአቸው እኔንም የበለጠ አስለቀሰኝ። “እነዚህ ሰዎች እነማን ይሆኑ?” የሚለው ጥያቄ አእምሮዬ ውስጥ ሲጉላላ ቆየ።

ፍርድ ሞታ ከመቃብር በታች ውላላች እኔ ግን አደራዬን አልበላሁም። እንባ በጉንጮቼ እየወረደ የፍርድን የተቆራረጡ ጽሑፎች ደጋግሜ እንብቤአቸዋለሁ። ተገጣጥመው ትልቅ ታሪክ ሊወጣቸው እንደሚችሉም ጥርጥር የለኝም። ግን ፍርድን ልጠይቃት የምፈልጋቸው በርካታ ጥያቄዎች ነበሩኝ፤ ለእነዚህ ጥያቄዎች መልስ የሚሰጠኝ ኃይል ከየት አባቴ አገኛለሁ?

የፍርድን ጽሑፎች ደጋግሜ ከማንበብ የተነሳ አንዳንዶቹን በቃሌም አስታውሳቸዋለሁ። ሆኖም ዛሬም ብድግ አድርጌ ማንበቤን አልተውኩም። ከሥራ ገብቼ ጥቂት እንደቆየሁ ሳላሰበው የፍርድን ጽሑፎች ወዳስቀመጥኩበት ሄድኩ፤ ወረቀቶቹን ገለጥለጥ

አድርጌ አንዱን አወጣሁና ወደወንበፍ አመራሁ። ማንበብ ስጀምር እስከዛሬ ሳላየው ቀርቼ ይሁን ወይንም ልብ ሳልለው ያላስተዋልኩትን ነገር ተመለከትኩ። ሥምና የስልክ ቁጥር ነው። በፍጹም አላቅማማሁም ስልኩን ደወልኩ።

ስልኩ እየጠራ ልቤን ፍርሀት ተሰጣው፤ ልዘጋውም አሰብኩ በኋላ ግን ጨካኝነት “ከሆነ ይሆናል ካልሆነም ይቅርታ መጠየቅና መዘጋት ነው...” ድንገት ስልኩ ተነሳና ድንብርብሬን አወጣው።

“ጤና ይስጥልኝ” አልኩ ድምጹ እየተንቀጠቀጠ።

“አብሮ ይስጥልኝ ማን ልበል?” የማያስፈራና ቀለል ያለ ድምጽ ነበር።

“አያውቁኝም፤ ግን አንዳንድ ነገር ስለፍሬሕይወት...” አቋረጡኝ።

“ስለፍሬሕይወት ምን?” ቆጣ ያሉ መሰለኝ።

“ሌላ ነገር አይደለም፤ አንድ አደራ ሰጥታኝ ነበር ያን አደራዬን ለመወጣት በቅርብ የሚያውቋትን ሰዎች እገዛ ፈልጌ ነው” አልኩ በትህትና።

“ምን ዓይነት እገዛ?” ቆጣቸው ቀዝቀዝ ብሏል።

“ተገናኝተን ብንነጋገር ደስ ይሰኝ ነበር” አልኩኝ አሁንም በልመና ዓይነት።

ሰውየው እንዳገኛቸው ፈቃደኛ ሆኑልኝ። በሚቀጥለው ቀን ሰውየውን ለማግኘት ወደቀጠሮዬ ሰሄድ የፍርድን ድርጅታዊ የፖለቲካ ሕይወት የመጀመሪያ ቀጠሮ አስታወስኩ።

“መፋቂያሽ ከየት መጣልሽ?”

“ከጃማይካ” አልኩኝ ለራሴ።

ሁለታችንም ልክ በሰዓቱ ቀጠሮው ቦታ ደረሰን። ያገኘሁት አምርረው ያለቅሱ ከነበሩ ሰዎች አንዱን ነው። ታረቀኝ ይባላል። ልክ ፍርድን በማይበት ዓይኔ ስላየሁት ታረቀኝን ወዲያውኑ አንተ ማለት ጀመርኩ ። ከመጀመሪያው ንግግራችን አደራዬን ለመወጣት የሚያስፈልገኝን እገዛ ሁሉ እንደማግኘት እርግጠኛ ሆንኩ። ሁለታችንም ስሜታችንን የምንገልጽበት ቃላት እስከሚያጥረን ድረስ ተደሰትን። ታረቀኝ የፍርድን መጽሐፍ እውን ለማድረግ የበኩሉን ከማድረግ ወደኋላ እንደማይል አረጋገጠልኝ፤ ደስም አለኝ። ታረቀኝና ሌሎች የፍርድ ወዳጆች የፍርድን ሕልም እውን ለማድረግ ያደረጉት አስተዋጽኦ ከምንም በላይ ነው።

ፍርድን የሁለት ጦርነቶች ምርኮኛ ሆኖ አገኘኋት እናም ለጽሑፉ ርዕስ እንዲሆን ወሰንኩ። ፍርድ ጀግና ነች፤ በአንደኛው ጦርነት ቁስለኛ ሆኖ ቆየች፤ ሁለተኛው ጦርነት ግን ሕይወቷን ነጠቃት። ፍርድ ዛሬም ጀግና ነች፤ ወደመጨረሻ የጻፈቻቸው አንዳንዶቹን ገዎች መቼ እንደጻፈቻቸው ላሰብ ጥንካሬዋን አደንቃለሁ። በጣም ሙንጭርጭር ያለ በመሆኑ ምናልባትም ከሞት ጋር እየታገለች በስቃይዋ መሀል እንደጻፈችው እገምታለሁ።

የፍርድን ጽሑፎች ሳኑብ ላጫሩብኝ ጥያቄዎች መልስ የሚሆኑኝ አንዳንድ ነገሮችን ለማግኘት በአቅሚ ብዙ እርምጃዎች ተራምጃለሁ። ሙሉ ፈቃደኝነቱን ከሰጠኝ ከታረቀኝ ብዙ ማወቅ ችያለሁ። በእርሱም በኩል ብዙ ሰዎችን አግኝቻለሁ፤ ፍርድ ያደገችበትን ሰፈር እኔ ያደግሁበት ያህል አውቄዋለሁ።

በዕድሜ ብቻ ሳይሆን በሀዘን ምክንያት እርጅና የተጫጫናቸውን የበላይሁንን እናት ተመላልሼ ጠይቄአቸዋለሁ። የተሰማኝን ስሜት መግለጽ በጣም ይከብደኛል፤ የፍርድን ቤተሰቦች በጣም የማውቃቸው ያህል እንዲሰማኝ አደረጉኝ።

“እግዚአብሔር ያሰበው በልጠ እንጂ ፍርድን በላይ እንዲያገባትና አበባዎቻቸውን እንዳይ እመኝ ነበር” አሉኝ አንድ ቀን የበላይሁን እናት እንባቸው እየፈሰሰ። “የእግዚአብሔር ፈቃድ ሳይሆን የበላይሁንን ልጆች የማየት ዕድል ባላገኝም፤ የፍሬን ልጆች

በማየቴ ደስ አለኝ...” የበላይሁን እናት ስለፍርድ አንስተው ተናግረው መጨረስ አይሆንላቸውም፤ እንባቸው ይቀድማቸዋል።

በታረቀኝ በኩል ፍርድ እንደልጇ ታየው ከነበረው ከወንድሟ ከሮቤል ጋር የደብዳቤ ልውውጥ ማድረግ ችያለሁ፤ ፍርድ ከእያንዳንዱ ዕሁፍ ውስጥ ሳትጠቅሰው የማታልፈውን ዘውዱን የማግኘት ዕድል ገጥሞኝ በጣም ተደስቻለሁ። በዘውዱም በኩል ፍርድ የትዳር ሕይወቷን አብዛኛውን ዓመታት የኖረችበትን ቦታና የሠራችበትን መሥሪያ ቤት መጎብኘትና የሥራ ባልደረቦቿን ማግኘት ችያለሁ።

ከነዚህ ሰዎች ሁሉ መረጃዎች ባገኝም በርካታ ያልተመለሱ ጥያቄዎች ነበሩኝ እናም ታረቀኝን እንደገና ማስቸገር ነበረብኝ። ስለፍርድ የዘመቻና የእስር ቤት ጓደኞች የሚያውቀው ነገር ካለው ብዬ ጠየቅሁትና የሚያውቃቸውን ጥቂት ሰዎች እንዳገኝ ጥረት አደረገልኝ፤ ተሳክላትም። ከዚህም በኋላ ቢሆን ሁሉን ነገር አውቄአለሁ ለማለት አልደፈርኩም፤ ቢሆንም “ከሞላ ጎደል” ማለት እችላለሁ።

የነፍርድን ወቅትና አመለካከት ለመረዳት እነርሱ በትግሉ ወቅት ይከተሉት የነበረውን ፍልስፍና ለማወቅ ማንበብም ጀምራለሁ። ይህ ደግሞ ከነፍርድ ልወሰድ የሚገባኝ አንዱና ትልቁ ተሞክሮ መሆኑን እንድቀበል አደረገኝ። እንቅስቃሴያቸውን ሁሉ በማወቅና በመነጋገር ላይ ማነጻቸውን አደንቃለሁ፤ የተቀበሉትን ስቃይ ሁሉ እንዲቀበሉ ያጸናቸው አውቀውና አምነው መግባታቸው ይመስለኛል። እናም የእነርሱን አስተሳሰብ በደንብ ለመረዳት እንድችል ጥርሴን ነክሼ፤ እየከበደኝ መዝገብ ቃላት አጠገቤ አስቀምጬ በቁርጠኝነት አነበብኩ። ተጨማሪ ገዎችን ባነበብኩ ቁጥር ደግሞ እየሰበኝ እየመሰጠኝ ሄደ። ካሰብኩት በላይ አነበብኩ፤ ለሕይወቴ ሁሉ የሚሆኑኝን የማንበብ ልማዴንም አዳበርኩ።

ክፍል 1
ልጅነትና ዘመቻ

ሕይወት በፍሬሕይወት ሀሳብ ሳይሆን በራሷ መንገድ ይዛት መንገድ የጀመረችው ገና በልጅነቷ ነበር። የአሰራራ አንደኛ ክፍል ተግሪ ነበረች። "ነገን" ማሰብ የጀመረችበት ወሳኝ ዕድሜ!

ወሩ ጥቅምት ነበር። የጠዋቱ ውርጭ ይሸነቁጣል። የፀሐይዋ ጨረር ለማለዳው ወርቃማ ድምቀት ቢሰጠውም በብርዱ ላይ ያለውን የበላይነት ገና አላረጋገጠም። ጠዋቱ እንደቀዘቀዘ ቢሆንም በአራት ኪሎ ጎዳና ላይ ግን ለየት ያለ ትእይንት ይታያል። ዋናውን መንገድ ከዳር እስከ ዳር ግጥም አድርጎ የሞላው ካኪ ለባሽ ሰልፈኛ ከሩቅ ለሚመለከቱ ዓይኖች በዝግታ የሚፈስ ድፍርስ የወንዝ ውሃ ይመስላል።

በአግረኛው መንገድ ላይ የሚተላለፈው ሰው ሁሉ የታዘዘ ይመስል ቆሞ ሰልፈኛውን ይመለከታል። ፍሬሕይወት የጃኬቷ ኮሌታ ብርዱን እንዲከላከልላት ወደ ላይ አቁማና እጆቿን ሱሪዋ ኪሶች ውስጥ ሸጉጣ ሰልፈኞቹን በትዝብት ብቻ ሳይሆን በንዴት ጭምር ተመለከተችው ።

ጊዜው 1967 ዓ.ም ሰልፈኞቹም "የዕድገት በሕብረት ዕውቀትና የሥራ ዘመቻ" ተሳታፊዎች ናቸው። በለበሱት ካኪ ሸሚዝና ባደረጉት ኮፊያ ላይም ይሄው ተጽፏል። በጎዳናው ዳርና ዳር ከቆመው ሰው መሀል ከፊሉ በሀዘኔታ ከንፈሩን ሲመጥ ሌላው ደግሞ በአድናቆት የተዋጠ ይመስላል።

"ጉረኞች" አለች ሳታስበው። ዘመቻው ቁርጠኛ መሆኑን ለመጀመሪያ ጊዜ አምና ተቀበለች። እየተቃጠለችም እየበገነችም ቢሆን ከማመን በስተቀር አማራጭ አልነበራትም። ንዴቷን ለመዋጥ በረጅሙ ያስወጣችው ትንፋሽ ሙቀት ለራሷ ተሰማት።

በዝግታ የሚተመው ሰልፈኛ ገና አላበቃም። ፍዝዝ ብላ እየተመለከተች ዘመቻው ቀዝቃዛ ውሃ የቸለሰበትን ዕቅድ ንና ምኞቷን አሰበችው።

"ምነው ያኔውኑ አቋርጬ በሆነ ኖሮ" አለች ለራሷ።

ቤተሰቦቿ በዝቅተኛ የኑሮ እርከን ላይ የሚገኙ ድሆች ናቸው። አባቷ አናጊ ነበሩ፤ በቋሚነት ባይቀጠሩም ሥራ ፈተው አያውቁም። አንድም ቀን ደከመኝ ብለውም አያውቁም፤ የሚያባክኩት ጊዜም የለም፤ ያገኙትን ሥራ ሁሉ በመሥራት ነው የሚታወቁት። በአባቷ ጥረት ይውተረተር የነበረው የቤተሰባቸው የኢኮኖሚ እቋም ከሁለት ዓመታት በፊት አባቷ በድንገት ሲሞቱ ተሸመድምዶ ወደቀ። በቤታቸው የሚላስና የሚቀመስ ጠፍቶ በባዶ አንጀት መጠቅለል ሲመጣ ነበር "ትምህርቴን ጨርሼ...ሥራ ይገፍ... ለእናቴ..." የሚለውን ምኞቷን ፈተና የገጠመው። ትምህርቷን ለማቋረጥና ቤተሰቡን ለመደገም አሰበች። እርሷ የመጀመሪያ ልጅ እንደመሆኗ አባታቸውን ተከቶ ቤተሰባቸውን ለመደገፍ የሚችል ከእርሷ የተሻለ ትክሻ አልነበረም።

የ1967 ዓ.ም ትምህርት ዘመን ገና እንደተጀመረ የሚነፍሰው ወሬ ደግሞ ለዓላማዋ እንቅፋት ሆኖ ነገን ሁሉ ያጨለመባት መሰላት። በጣም ተበሳጫች ወሬው እውነት እንዳይሆንም ፀለየች። ዘመቻውን አባቷን ከነጠቃት ሞት ጋር አመሳሰለችው፤ በጣምም ጠላችው።

ዘመቻው የሚመለከተው ወጣት ሁሉ በዘመቻው ካልተሳተፈ ወደፊት የመማር ዕድል እንደማያገኝ በሰፊው ይነገራል። እናም ትምህርት አቋርጣ ሥራ መፈለግ የትምህርት ዕድሷን ሙሉ በሙሉ ያጨልምባታል፤ ዘመቻ መሄዱም ለቤተሰቡ ያለባትን ኃላፊነት እንዳትወጣ ያደርጋታል። እናም ግራ ግብት አላት ፍሬሕይወት።

ተግሪው በዕድገት በሕብረት የዕውቀትና የሥራ ዘመቻ ላይ ሁለት እቋም ያዘ። ከፊሉ ዘመቻውን በመቃወም ቅስቀሳ ሲጀምር ገሚሱ ደግሞ በመደገፍ ይፈነጥዝና ይጨፍር ጀመር። የዘመቻው ደጋፊዎች ዘመቻውን እንደተልቅ ጀብዱ ቆጥረውት ጉሮ ወሽባዬውን ተያያዙት። ከደጋፊዎቹ ጥቂቶቹ የፖለቲካ አቅጣጫ

ያላቸው ቢሆኑም ብዙዎቹ ግን የወጣትነት ትኩስ ስሜት የዋጣቸውና ምንም ይሁን አዲስ ነገር በአዲስነቱ ብቻ የሚያስደስታቸው ነበሩ። ተቃዋሚዎቹም እንዲሁ የተለያዩ ምክንያት አላቸው። ብዙዎቹ ምክንያታቸው የፖለቲካ ጥያቄ ቢሆንም የፖለቲካ ብስለታቸው ተመሳሳይ ነው ማለት አዳጋች ነው። እንደፍሬሕይወት ከወዲሁ ለሕይወታቸው ዕቅድ የነደፉና ዘመቻው ለዕቅዳቸው እንቅፋት የሆነባቸው ከተቃዋሚው ጎራ ተሰለፉ።

በየትምህርት ቤቱ በርካታ የተቃውሞ ስብሰባዎች ተካሂዱ። እሷም በስብሰባዎቹ ተገኘች። ውይይቶቹ ብዙም የሚጥሟት ባይሆኑም፣ ለፖለቲካ ጆርዎቿን መስጠት ባትፈልግም መደምደሚያው "አንዘምትም!" የሚለው መፈክር ልቧን እያንጠለጠለው ከስብሰባ መቅረት በጭራሽ አይሆንላትም።

በመጨረሻ የኃይል ሚዛኑ አጋደለና ዘመቻው እውን ሆነ። "አንዘምትም!" ብለው ከነበሩት ውስጥ ጥቂቶቹ ቆራጥ አቋም ይዘው ቢዘልቁም አብዛኛው ተማሪ ለዘመቻው ተመዘገበ። ፍሬሕይወትም የወደፊቱን አስባ በሁለት ዓመታት ሊጓተት መሆኑ የቆሚት የሕይወት ዕቅድ እስከወዲያኛው እንዳይጨናገፍባት ሰግታ የግደን ተመዘገበች።

በዚያ ሰልፍ ላይ የመሳተፍ ፍላጎት ግን አልነበራትም። ተሰልፈው በማየቷም ተበላጭታለች። ከመንገዱ ዳር ቆማ ተሰላፊዎቿን እየተመለከተች እንጀቷ ሲኮማተር ተሰማት። በሃሳብ ጭልጥ ብላ ጠፋች ለአፍታ ያህል።

ትክክለኛነት ነፃ አድርጎ "ሀይ ፍሬ" ሲላት ነው ከሄደችበት በድንጋጤ የተመለሰችው። በላይሁን ነበር "በናትሽ እነዚህን "ላቦዎች" (በወጣቱ አነጋገር ለትግል አደናቃፊዎች የተሰጠ መጠሪያ ስም) ምናቸውን ታያቸዋለሽ? የደርግን ዕድሜ ለማራዘም በሚራውጡ ባንዳዎች እኮ ነው የሚነዱት።" አላት ሰልፈኞቹን በንቀትና በጥላቻ እያስተዋለ።

"ሌላውን እንኳን አላውቅም ለማንኛውም ግን በጣም አስጠልተውኛል" አለችው። በላይሁን ለፖለቲካ ያላትን ዝንባሌ አሳምሮ ስለሚያውቀው አባባሏ ብዙም አላስቆጣውም። ቢሆንም እንደሌላው ጊዜ ዝም ብሎ አላለፋትም።

"እኔ እኮ ፍርድ ይህን የመሰለ ጭንቅላት ለፖለቲካ ሲሆን ምን እንደሚያደነዝዘው ይገርመኛል። ሰሞኑን የተሳተፍሽባቸው ስብሰባዎች እንኳን ትንሽም አልለወጡሽም..." ዓይኖቿን ስታፈጥበትና ግንባሯን ስትቋጥርበት እንደሁልጊዜውም ደንገጥ አለ። በላይሁን ቁጣዋን ከማይወዱላት ጓደኞቿ አንዱ ነው ።

"በቃ በቃ ትቼዋለሁ ይቅር። ለሁሉም ጊዜ አለው ብሏል ጠቢቡ ሰሎሞን" አለና እንደወትሮአቸው ሁሉ አንገቷን አቀፍ አድርጎ ከቆመችበት አነቃነቃት። ለሰንት ደቂቃዎች እንደቆመች ባታስታውስም ለረጅም ጊዜ መቆሚያ ግን ታውቋታል።

"እኔ እንኳን መቼም ቢሆን ፖለቲካ ውስጥ ቢዘፈዝፉኝም አያርሰኝም" አለችው ቁጣዋን ትታ እየሳቀች።

"እናይ ኋላ አለች አሉ ዝንጀሮ" ብሎ ተረተባት በላይሁን።

በላይሁን ረጅም ነው፤ ከእርሱ አጠገብ ስትሆን ፍሬሕይወት አጭር የሆነች ይመስላታል። ሰውነቱ ደልዳላ ባይሆን ኖሮ እንዲያውም የበለጠ ረጅም ይመስል ነበር። ጭንቅላቱና ፊቱ ከረጅም ቁመቱ ጋር የሚመጣጡ አይመስሉም፤ ጭንቅላቱ አነስ ያለ ፊቱም መልክመልካም ነው። በተለይ ሲስቅ ልዩ ውበት አለው፤ ሲስቅ አነስ አነስ ያሉ ዓይኖቹ ወደ ውስጥ ይገቡና የጉንጮቹ ስርጉዳቶች ይጎላሉ። ሁሌም በሳቀ የሚባል ዓይነት ነው በላይሁን።

ፍሬሕይወትና በላይሁን አብሮ አደጎች ናቸው ማለት በቂ አይደለም። ከወንድሞቿ ለይታ አይታው አታውቅም። በዕድሜ ብዙ አይራራቁም የሚበልጣት በሁለት ዓመታት ብቻ ነው። በአንድ ክፍል ቢበልጣትም የሚማሩት አንድ ት/ቤት ነው። ሳግማዊ ምኒልክ ሁለተኛ ደረጃ ት/ቤት። ይህ ጣጠኛ ዘመቻ

ባይመጣ ኖሮ በላይሁን ሁለተኛ ደረጃ መልቀቂያ ፈተና ይወሰድ ነበር። ይህንኑ እያብሰሰሰላች በላይሁንን በሀሳቧ ትታው ሄደች።

"ደግሞ ምን እያሰብሽ ነው? አበዛሽው መቼ ነው ይህ የሃሳብ ጉዞ የሚያበቃው?" አላት አገጣጥሶ በእጁ ያዝ አድርጎ ፊቷን ወደ እርሱ አያዞረ።

"የሚታሰብ ነገር ሲጠፋ ነቀ! በቃ ትምህርት መቋረጡ ነው አይደል?" አለችው ፊቷን እንደከሰከሰች።

"አይ ፍርድ በጣም የዋህ ነሽ ትምህርት ከመቋረጡም በላይ ከተማውን ለቀንላት ደርግ ስሩን እንዲሰድ ልናደርገው ነው። የደርግ ስሮች ደግሞ ምን እንደሚመጡ ታውቂያለሽ? ላብ! የሕዝብን ላብ መጠው ነው ደርግን የሚያፋፉት። ሺት!" አለ የደም ስሩ እየተገታተረ።

"ስትናደድ ግን እንዴት ደስ እንደምትል ታውቃለህ? እኔ ግን ደርግ ስሩን ሰደደ አልሰደደ ጉዳዩ አይደለም። ደግሞም አያገባኝም። እኔን የሚቆጩኝ ትምህርቱ መቋረጡ ሃሳቤን በወቅቱ መፈፀም ያለመቻሌ ብቻ ነው። ፖለቲካውን ለእናንተ ትቼዋለሁ" አለችው፤ ከልቧ ነበር።

"በጣም የዋህ ነሽ ፍርድ ራስሽን ከሌላው ማህበረሰብ ለይተሽ ብቻሽን ሊያልፍልሽ፤ የብቻሽ የሕይወት ዕቅድ እንዲሰምርልሽ ትጥራለሽ። ግን አይሆንም የኢትዮጵያ ሕዝብ ካለፈለት ብቻ እንደሚያልፍልሽ እወቂ። የአንቺ ሕይወት የሁለንተናዊ ሕይወት አካል መሆኑን አትዘንጊ... ለመሆኑ ስለዘመቻው ምን አሰብሽ?" አላት ማብራሪያውን ተወት አድርጎ።

"መሄድ እንጂ ሌላ ምን ምርጫ ይኖረኛል? አንተስ?"

"እስካሁን አልወሰንኩም።"

"እንደፒንዱለም በሀሳብ ስትወዛወዝ ጊዜ እንዳይቀድምህ"

"በመጨረሻው ደቂቃም ቢሆን ወስኜ ከጊዜው እኩል እንደምራመድ አትጠራጠራ።"

"ግን አንድ ላይ ብንመደብስ?" አለችው ደግሞ ድንገት።

"ደስታውን የምችለው ይመስልኛል? እነአማማስ እንዴት እንደጨነቃቸው አታይም አብረን ብንመደብላቸው ጭንቀታቸው ቀለለ ማለት ነው።" አለ በላይሁን ከአንጀቱ በመነጨ ሁኔታ። "አንችስ ግን?" አላት መጠየቅ ራሱ ያስገረመው በሚመስል ዓይነት።

"የሞትክ፤ እኔም በጣም ያስጠላኛል" አለችው፤ ልታብሽቀው መሆኑን በሚገባ ያውቀዋል።

* * * *

ወይዘሮ ስርጉት ሌሊቱን እንቅልፍ አልወሰዳቸውም፤ ማታ ለልጆቻቸው የሚረባ እራት ሳይሰጧቸው ነው የተኙት። ቤታቸው ባዶ ነው፤ ለነገ ሊሆን የሚችል ሙጣጭ እንኳ የሌለው የተራቆተ ቤት! እናም እንቅልፍ በአይናቸው ሳይዘር በሀሳብ ሲብክነክኑ ነው ሌሊቱን የገፉት። ወደንጋቱ ላይ እንቅልፍ ቢወሰዳቸውም ተኝተው አላረፈዱም። እንዴት አድርገው ሊተኙ ይችላሉ? ማታ ሳይጠግቡ ያደሩ ልጆች ያለቁርስ ሲያረፍዱ የመመልከት አቅም የላቸውም?

ከአልጋቸው ወረዳና መብራቱን አብርተው ሳጥን ከፈቱ፤ ከሳጥኑ ውስጥ አንዲት ሙዳይ አለች። ሙዳይዋ ውስጥ በማዕረግ ጠቅልለው ያስቀመጧቸው የተዳሩባቸው ጌጦች፤ ትልቅ የወርቅ መስቀልና የጣት ቀለበት፤ የብር ሀብልና የጆሮ ጉትቻ ናቸው። ካጌጡባቸው ዓመታት ተቆጥረዋል፤ አንዳንድ ሳጥኑን ሲከፍቱ ትዝ ቢሏቸውም ሊያጌጡባቸው ሳይሆን ልጃቸው ፍሬሕይወት ስታገባ እንደሚሰጧት ሲያስቡ ደስ ይላቸዋል።

"አይ አንተ መድሀኔዓለም! ምንው እንዲህ ፊትህን አዞርክብኝ?" አለ ወይዘሮ ስርጉት ሙዳይዋን ከሳጥኑ ውስጥ ሲያወጡ። ሙዳይዋን አገላብጠው ተመለከቷትና ከፈቷት ጌጦቹ

የተጠቀሰው በትን አራፊ ጨርቅ ነጣጥለው ትልቁን የወርቅ መስቀል አንስተው በእጃቸው እንደመመዘን አደረጉት። በጣም ትልቅ ነው መስቀሉ። በሌላው እጃቸው ደግሞ የጣት ቀለበታቸውን አወጡ፤ ሁለቱንም ተራ በተራ ተመለከቷቸው። ሊያደርጉ ያሰቡት ነገር መንፈሳቸውን ረበሸው፤ ግን ግድ ነው። እናም የወርቅ ቀለበቱንና የብር ጌጦቹን በጨርቁ ጠቅልለው ሙዳይዋ ውስጥ ከተቱና ወደ ሳጥኑ መለሷት።

“ምናባቱ ልጆቼን ሲርባቸው ከምመለከት...” ሀሳባቸውን ሳይቋጩት ከተቀመጡበት ተነሱ። መሀረባቸውን ከጉያቸው አውጥተው የወርቅ ሀብታቸውን ከነመስቀሉ ጠቀሰውና መልሰው ከተቱት። እጉያቸው የከተቱት ወርቅ ቁልቁል እንዳይወርድ መታጠቂያ ጨርቅ ቢጤ ፈለጉና ወገባቸውን ታጠቁ።

ጊዜው ገና ማለፊያ ነው። እሰው ቤት ደግሞ እንደመርዶ ነጋሪ በጠዋት መሄድ ከበዳቸው። ቤተክርስቲያን መሳለም ፈለጉና ነጠላቸውን ለብሰው ሊወጡ ሲሉ

“ፍሬ! ጎሽ ነይ በሩን ዝገው” አሏት።

“እንዴ ወዴት ልትሄጁ ነው?” አለቻቸው ፍሬሕይወት።

“ቤተክርስቲያን ተሳልሜ እመጣለሁ” አሏትና ወጡ።

ለምን ይህን ሰዓቱ ሁልጊዜ እንዲያጥር ሲፈልጉት የሚረዝመውና እንዲረዝም ሲፈልጉት የሚያጥረው? በቀስታ ርምጃ ወደገብርኤል ቤተክርስቲያን ሄዱ። ገና ከሩቅ ነው ማማተብ የጀመሩት፤ እበሩ ጋ ሲደርሱ ቆም አሉ፤ እንደገና አማተቡ፤ በርክክ ብለው ምድሩን ስመው ተነሱና ወደውስጥ ዘለቁ። እቤተክርስቲያኑ በር ላይ ሲደርሱ እንደገና ተንበረከኩ፤ እንደተንበረከኩ ሳያሰቡት እጉያቸው ውስጥ የከተቱት ወርቅ መኖሩን ለማረጋገጥ ዳበሱት።

አእምሮአቸው ጭንቅንቅ አለባቸው፤ “አምላኬ! ሽረ ብርታትን ስጠኝ!” አሉ ግንባራቸውን እመሬቱ ላይ እንዳስደገፉ።

ከእንቅልፋቸው ሲነቁ ቀላል መስጧቸው የነበረው ነገር አሁን በጣም ከበዳቸው።

“እንዴት አድርጌ ይህን የምጠይቃት?” አሉ ለራሳቸው። “እባክሽን ይህንን ወርቅ ያሾርና ገንዘብ አበድራኝ ነው የምላት ወይስ ግዥው ብዬ ነው የምነግራት? እባክህን አምላኬ ድፍረት ስጠኝ! ከእርሷ የተሻለ እማን ቤት ልሄድ እችላለሁ? ማንን መጠየቅስ ይቀለኛል? ...” ድንገት ሮቤል ከፈታቸው ድቅን አለባቸው፤ ጥውልግልግ ያለ ገጽታው ታያቸው... “እማ ራብኝ!” የሚል ድምጽ ተሰማቸው። ከተንበረከኩበት ተነሱና “ሽረ መላ ስጠኝ!” አሉ ወደሰማይ አንጋጠው ከገብርኤል ጋር የሚነጋገሩ ይመስል። እበረንዳው ላይ የተደረደሩት አግዳሚዎች ባደሉቸውን ናቸው፤ አንዱ ጥግ ላይ ተቅመጡ፤ በሀሳብ ጥፍት ብለው ለምን ያህል ጊዜ እንደተቀመጡ እንኳ አላወቁትም... ድንገት ብድግ ደግሞ ብለው ከቤተክርስቲያን ወጡ።

የሚፈልጉበት ቤት የደረሱት ሳያሰቡት ነው። ከሴትዮዋ ጋር የጠበቀ መግባባት ባይኖራቸውም ዘመድ ናቸው ። ገንዘብ እንደሚኖራት ደግሞ እርግጠኛ ናቸው። በሩ ላይ ሲደርሱ ቆም አሉ፤ ድፍረታቸው ሁሉ ከውስጣቸው ወዴት እንደደረሰ አልገባቸውም። እጆቻቸውን በጠዋቱ አላባቸው፤ የልባቸው ምት ጨመረ፤ እግሮቻቸውም የተንቀጠቀጡ መሰላቸው... ድንገት ከግቢው ውስጥ የሚነጋገሩ ሰዎች ድምጽ ተሰማቸው። እንዴት እንደተራመዱ ሳይታወቃቸው ከበሩ ላይ ተፈናጥረው ሄዱ፤ ወደኋላቸው ዞር ብለው ሳይመለከቱ፤ እንደዚያ ሲያሰቡበት ያደሩትን ጉዳይ ለመፈጸም ብርታት አጥተው ወደቤታቸው ተመለሱ።

የሮቤልን ገጽታና ድምጽ ግን ሊሸሽት አልቻሉም፤ መኖራቸውን ጠሉት፤ ወደቤታቸው መግባት ከበዳቸው። ጊዜው ግን እየሄደ ነው፤ የቁርስ ሰዓትም አለፈ፤ ለሮቤል ሊሰጡት የሚችሉት ነገር ግን የላቸውም...

የባለቤታቸውን ጓደኛ ድንገት አሰቧቸው፤ ከጓደኝነትም በላይ ሚዜያቸው ነበሩ። እቤታቸው ሊደርሱ ጥቂት ሲቀራቸው ሳያሰቡት ፊታቸውን አዘረው ወደዚያው አመሩ።

“ገጽታሽ ትክክል አይደለም፤ ደሀና አይደለሽም እንዴ?” አሏቸው ሰውየው ገና ሲያዩዋቸው።

“አረ ችግር ብሎኛል” አሉ ወይዘሮ ስርጉት በተሰበረ አንደበታቸው።

“እህቴን! እንዴት አይቸግርሽ? እኛም ተሳክክቶልን አልጠየቅንሽም” አሉ ሰውየው ሀዘን እየተሰማቸው።

እቤት እንዲገቡና ቡና እንዲጠጡ ቢጋብዟቸውም ወደቤት አልገቡም። የሰውየውን ባለቤት ከርቀት እማድቤታቸው ውስጥ ሲንጎዳጎዳ አይተዋቸው ሰላምታ አቀረቡ።

“ወደቤት አትገቢም እንዴ ምነው እውጭ ቆማችሁ?” አሉ ሴትየዋ እዚያው እማድቤት እንዳሉ።

“አረ እቸኩላለሁ” አሉ ወይዘሮ ስርጉት ባጭሩ።

ሰውየው የሴቶቹን ሰላምታ ልውውጥ እየሰሙ ሁለት ባለአሥር ብር ናቶች ከኪሳቸው አውጥተው ሰጧቸው። ወይዘሮ ስርጉት እንዴት ብለው እንደሚያመሰግኗቸው እስኪጠፋቸው ድረስ ነው የተደሰቱት።

በአምስት ብር ለልጆቻቸው ቁርስ የሚሆን ዳቦ ስኳርና ሻይቅጠል ገዝተው ወደቤታቸው ተጣደፉ፤ በልባቸው እግዚአብሔርን እያመሰገኑ።

“እንዴ እማ ምን ሆነሽ ነው?” አለቻቸው ፍሬሕይወት የውጭውን በር ስትክፍትላቸው።

“አረፈድኩ አይደል?” አሏት ለቁርስ የገዙትን እየሰጧት። ባይነግሯትም የቆዩበት ምክንያት ገባትና ዓይኖቿ ያቀረፉት እንባ አቃጠላት። እናቷ ግን ለልጆቻቸው ቁርስ የሚሆን፤ ለምሳቸውም የሚተርፍ ነገር በማግኘታቸው ተደስተዋል።

እቤት ሲገቡ ያዩት ደግሞ አሰደነገጣቸው፤ ቡናው ቀርቦ እጣኑም ተጫጭሷል ሮቤልና ሚሚም ቁርሳቸውን እየበሉ ናቸው።

“ከየት አምጥተሽ ነው ፍሬ?” አሏት ከመቀመጣቸው በፊት። ለመልሱ የበላይሁን እናት ያመጡትን ሁሉ አሳዩቻቸው።

የበላይሁን እናት ባይነገራቸውም ችግር የሚገባቸው ያላቸውን አካፍለው የማይታክታቸው ለጋስ ጎረቤት ናቸው። የፍሬሕይወት እናት ደግሞ ይህ በጣም ያስጨንቃቸዋል፤ “እስከመቼ ደጉመውኝ እዘልቃለሁ?” ይላሉ እንባቸው እየተናነቃቸው።

የበላይሁን እናት ቡና ለመጠጣት ሲመጡ “ስርጉቴ! እንግዲህ ተዘጋጃና፤ አንዳንድ ነገር መጀመር ይሻላል” አሉዋቸው።

“በምን እንደምጀምረው ግራ ገብቶኝ እንጂ ጠላም ባደርግ እኮ ይሸጣል?” አሉ ወይዘሮ ስርጉት ግራ በተጋባ አነጋገር።

“ይሄውልሽ በዚች መገዛዛትና መጀመር ትችያለሽ” አሉ የበላይሁን እናት በእጃቸው የያዙትን ገንዘብ እየሰጧቸው።

ዕለቱ ሰኞ ጥር 12 ቀን 1967 ዓ.ም ነው፤ ሁለተኛው የዘማች ቡድን የሚንቀሳቀስበት ቀን። ፍሬሕይወት በጠዋት ተነስታ ለጉዞ ተዘጋጀች። እናቷ፣ እህቷና ወንድሞቿ እንደአርሷው በጠዋት ተነስተዋል። የበላይሁን እናትና ሌሎቹም ጎረቤቶች ተከታትለው መጡ። እንደሁሉም ምኞት ፍሬሕይወትና በላይሁን አንድ ላይ ሳይመደቡ ቀርቶው እርሱ ከመጀመሪያዎቹ ዘማቾች ጋር ከአንድ ሳምንት በፊት ሲሄድ የነበረው መላቀስ ድቅን አለባትና ሆዴ

ተረበሽባት። የበላይሁን እናት ገና ሲያዩአት ዕንባቸው በዓይናቸው ግጥም ሲል ተመለከተችና ዓይኖቿን አሸሽቻቸው።

ሰዓቱ የራሱን ቀመር ጠብቆ ደረሰ። እናቷ ተርበተበቱ፤ ድንግርግር አላቸውና የሚይይዙትና የሚጨብጡት ሲጠፋባቸው ተመለከተች።

"እማ እንዲህ የምትሆኝ ከሆነ እንደምቀር እወቁ" አለቻቸው የውስጥ ስሜቷን ለመደበቅ እየጣረች ቢሆንም ድምጿ ተርገባባባት።

"እሺ አሁን ምን ስሆን አየሽኝ? ይልቅ እንወጣ" አሉ እናቷ በሚገርም ጥንካሬ።

አምስት ኪሎ የዘመቻ መምሪያው ግቢ በዘማቾችና በሸኝዎች ተጨናንቋል። እዚህም እዚያም ሸኝና ተሸኝ እየተቃቀሩ ይላቀሳሉ። ምድር ቀውጧ ሆኖለች። አውቶቡሶቹ በራቸውን ከፍተው ይጠባበቃሉ። አንዱ ስለሌላው ምንም ደንታ የለውም፤ ሁሉም በየራሱ ጉዳይ ተጠምዶ ወዲያ ወዲህ ይላል። ብዙዎች ቡድናቸውን ፍለጋ ነው ከወዲያ ወዲህ የሚሉት፤ ቡድናቸውን ያገኙት መለስ ብለው ከወላጆቻቸውና ጓደኞቻቸው ጋር ያወራሉ።

ፍሬሕይወት ቡድኗን አግኝታ ከቤተሰቧ ጋር ጥቂት እንዳወራች እንዳንደች አውቶቡስ ውስጥ መግባት በመጀመራቸው ተሰነባብታ ወደ ቡድኗ ተመለሰች። የቡድኗ ዘማቾች አብዛኛዎቹ ተሰናብተው ተመልሰው ገና እንባቸውን እየጠራረጉ ናቸው። ከፊት ለፊቱ የተመለከተቻቸው ወጣቶች ግን ከሌሎቹ ለየት ያሉ ሆኑባትና ቀልጧን ሳቡት። በቡድኑ ውስጥ የሚያለቅስ የሚነፈርቅ የለበትም ከሁሉም ገጽታ ላይ ሀዘን ሳይሆን ጥንካሬ ይነበባል። ንግግራቸው ባይሰማትም በእርሷ ውስጥ ያለ ስሜት እነርሱ ውስጥ ያለመኖሩ ተሰማት።

ጥቂት ፈንጠር ብሎ ያለው ቡድን ደግሞ በመጠኑ ለየት ያለ ስሜት ይንጸባረቅበታል። ትኩረታቸውን በዚያኛው ቡድን ላይ ያደረጉ ይመስላሉ። እንደዚያኞቹ ሙሉ ትኩረታቸው

በሚነጋገሩበት ላይ ያረፈ አይመስልም። ፍሬሕይወትን ግራ ገባትና ጥቂት ተመለከተቻቸው። ድንገት ዞር ብላ ቤተሰቦቿን ለማየት ሞክረች፤ እንደቆሙ ናቸው። እናቷ በሀሳብ ርቀው የሄዱ ይመስላሉ። ወደ እርሷ የሚያዩ ቢመስሉም እጆቿን ስታወዛው ዝላቸው አጸፋውን አልመለሱላትም። ተመልሳ ለመሄድ ፈልጋ ራመድ ስትልና ድምፅ ማጉያው ሲሰማ እኩል ሆነ ቆመች። ወደየመኪናዎቻቸው እንዲገቡ ትዕዛዝ ተሰጠ። እናቷንም ድምፁ ከሄዱበት ድንገት መለሳቸውና ዙሪያቸውን መማተር ጀመሩ።

"ዘማቾች ወደ መኪናዎቻችሁ እንድትገቡ ትጠየቃላችሁ" የሚለው ድምፅ ተደጋገመ። ቤተሰቧን ለመጨረሻ ጊዜ ለመሰናበት ፈለገችና በግርግሩ ውስጥ እየተሹለከለከች ርጠች። ቤተሰቦቿን ስታያቸው ሳታሰበው ዕንባዋ አሸነፋት። ለሰንት ሰዓታት ታግላ የገደበችው የዕንባ ጎርፍ በጉንጮቿ ላይ ፈሰሰ። ከሁሉም ድምፅ በላይ ከፍ ብሎ የእናቷ ድምፅ ተሰማት።

"ፍሬ! ጠንካራ ልጅ ነሽ ብዬ ነበር የማሰበው" አሏት። እነኝህን ቃላት ለማውጣት የቱን ያህል ትግል ማድረግ እንደነበረባቸው የተገነዘቸው ቆይታ ቢሆንም ለዛች ቅፅበት ግን ትልቅ ጉልበት ሆናት። ዓይኖቿን ጠራርጋ ቀና አለች፤ እጆቿን ከፍ አድርጋ አውለበለቻቸው። እናቷ "እሰይ የኔ ልጅ" ያሏት መሰላት።

ወደ አውቶቡሱ ስትሄድ አብረዋት የሚዘምቱትን ተማሪዎች አየቻቸው። የሁሉም ዓይኖች ድብልቅልቅ ብለው ቀልተዋል፤ ገና እንባቸውን መግታት ያልሆነላቸውም አሉ። መኪናው ውስጥ ገባች። ቤተሰቦቿን ለማየት ጥረት አደረገች ግን አልተሳካላትም። መኪናው ተንቀሳቀሰ፤ ገና ያልገቡት ዘማቾች መኪናው ውስጥ ለመግባት ተተራመሱ።

መኪናው ሞተሩን አሙቆ ተነሳ። በአውቶቡሱ መስኮቶች እንገታቸውን አውጥተው የመጨረሻ ሰንብት ለማድረግ ተረባረቡ ዘማቾቹ። ድንገት ቤተሰቦቿን ዓየቻቸውና ጮኸች ፍሬሕይወት፤ ቢሰማም ባይሰማም። ጮኸቷ ግን ከፍተኛ ነበር።

"አይዘን እማ!" አለች የምትችለውን ያህል በመጮህ፤ ከዚያ ሁሉ ሰው ጩኸት መሀል የራሷ ድምፅ በጀርባ አንቃጨለ... መኪናውም ግቢውን ለቆ ወጣ። እንባዋ ገንፍሎ ጉንጮቿን አጠባቸው፤ ዓይኖቿም በእንባዋ ጭጋ ጠሸፈኑ። ከፊቷ ባለው መቀመጫ መደገፊያ ላይ ግንባርን አሳርፋ እንባዋን ያለገደብ ለቀቀችው። አውቶቡሱ ውስጥ ፀጥታ ሰፈነ። አልፎ አልፎ ግን ዝቅተኛ ስቅለቅታ ይሰማል።

ኤልሳ ትከሻዋን መታ መታ አደረገችኝ ቀና ፍሬሕይወትን ቀና እንድትል አደረገችት። የደፈረሱ ዓይኖቻቸው ለመጀመሪያ ጊዜ ነበር የተገናኙት። ከኤልሳ ጋር የአንድ ክፍል ተማሪዎች ናቸው።

"የሚበቃን አይመስልሽም?" አለች ኤልሳ ጭፍግግ ባለ ገፅታዋ ላይ ፈገግታ ልትዘራበት እየሞከረች።

"አውነትሽን ነው ኤልሳ ይበቃናል" አለች ፍሬሕይወት የዘረጋችላትን ዳቦ ቆሎ እየዘገነች።

ወጣት መሆን እንዴት ጥሩ ነው። ሁኔታውን ለመለወጥ ብዙ ደቂቃዎች አላስፈለጉም። መኪናው የግብዣ አዳራሽ መሰለ፤ ቆሎ፣ ዳቦቆሎ፣ ዳቦ ፣ኩኪሲ... ከፊት ወደኋላ፣ ከኋላ ወደፊት እየተመላለሱ መበላት ጀመሩ። ሳቅና ጨዋታው ተሟሟቀ... ጭፈራውም ቀጠለ።

የመጀመሪያው አውቶቡሱ ሲቆም ሁሉም ተከታትለው ይቆማሉ። ሁሉም ይወርዳሉ ጥቂት እረፍት ይደረጋል ሌላ አውቶቡሱ ላይ ያሉትን ጓደኞቻቸውን ለማግኘት ወዲያ ወዲህ ይተረጎማሉ። እንዲህ እየተባለ ከቀኑ ሰባት ሰዓት ሲሆን ዝዋይ ለመድረስ ጥቂት ሲቀር የምሳ እረፍት ሆነ። በአካባቢው ያለው ግራር ብቻ ነው። ያገኙትን ነገር ነጠፍ እያደረጉ በግራሮቹ ስር አረፍ አሉ።

ምሳው ዳቦና የታሸገ የቆርቆሮ ምግብ ነው። የቆርቆሮውን ምግብ ዘማችቹ አልወደዱትም፤ ማጉረምረም በረከቱ፤ አዝማችቹ መደናገጥ ታየባቸው። ዘማችቹ ግን ከቤታቸው ያመጧቸውን

ደረቅ ምግቦች እያወጡ በሉና የኮዳዎቻቸውን ውሀ እየተጎነጨ ወደመኪናዎቻቸው ገብተው ተቀመጡ፤ እንደገና ጉዞ ሆነ። የከሰዓት በኋላው ሙቀት ጠንክር ያለ ቢሆንም ብዙም አልተቸገሩም፤ በየመንገዱ ባሉ ጣቢያዎች የሚቀሩት ዘማችች እየቀሩ ሌሎቹ ጉዞ ይቀጥላሉ።

ከምሽቱ አስራ ሁለት ሰዓት ሲሆን እንፍሬሕይወት ጣቢያቸው ደረሰና ሌሎቹን ተሰናብተው ሄዱ። ጣቢያቸው ምዕራብ ዓባያ ትባላለች፤ ለአርባ ምንጭ አርባ አምስት ኪሎ ሜትር ሲቀር የምትገኝ በሙቀቷ የምትታወቅ ከተማ ነች። የአካባቢው ሰው ተሰብስቦ ተቀበላቸው። ፍራሾቻቸው ከአውቶቡሶቹ ላይ እየወረዱ ለጊዜው እንዲያርፉበት በተሰጣቸው ትምህርት ቤት ክፍሎች ውስጥ ተደረደሩ፤ ሻንጣዎቻቸው በየፍራሹ አጠገብ ተቀመጡ። ክፍሎቹ አቧራ ብቻ ናቸው፤ ግራ መጋባት ሆነ። ከዚያ ረጅም ጉዞ በኋላ ሰውነታቸውን ለቅለቅ ቢሉ በጣም ያስፈልግ ነበር ግን ውሀ የለም። የምዕራብ ዓባያ ትልቁ ችግር ውሀ መሆኑን እያስተዛዘኑ ነገሯቸው።

ለሴቶቹ አንድ ክፍል ተለቀቀ። አቧራውን እያረጋገፉ ፍራሾቻቸው ላይ ቁጭ አሉ የክፍሉ አየር በጣም አስጨናቂ ሰለሆነ በሩን መዝጋትና መተኛት የማይታሰብ ሆነ። በሩ ለአፍታ ያህል መለስ ቢደረግ የሚሞቱ መሰላቸው።

"ወይኔ እማምዬ እንዴት ነው የሚነጋው" አለችና አንደኛዋ ስቅለቅ አለች። ብዙዎቹ ተከተሏት። ጥቂት ቆየት ብሎ አንድ ሌላ ክፍል ተፈልጎ ከፊሎቹ ወደዛ እንዲሄዱ ተደረገና በመጠኑ ቀለል ያለ ሁኔታ ተፈጥሮ ማደር ተቻለ።

በማግስቱ ከህዝቡ ጋር ትውውቅ ተደረገ። ከተማዋንም ተዘዋውረው ተመለከቷት። ትንሽ መንደር ታህላለች። ሙቀቱ "አይጣል" የሚያሰኝ ነው። "ምዕራብ ዓባያ"ኮ ወታደሮች ለቅጣት የሚላኩበት ቦታ ነው" የሚል ወሬ በሰሩት ተዛመተ። የአካባቢውን ሕዝብ ከሚያጠቁት በሽታዎች የመጀመሪያውን ደረጃ የሚይዘው ወባ መሆኑን በመስማታቸው የወባ ኪኒን ለመውሰድ ያቅማማ ዘማች ሁሉ ኪኒኑን ከጤና መኮንኑ እየጠየቀ መውሰድ ቀጠለ።

የዘመቻ ጣቢያው ከዋናው መንገድ በሀምሳ ሜትር ብቻ ነው የሚርቀው። በዚያ መንገድ አውቶቡሶቹ ሲያልፉ ተሳፋሪው እጁን ሳያውለበልብ በጭራሽ አያልፍም።

እነሆ ዘማቾቹ ምዕራብ አባያ ከገቡ አንድ ሳምንት ሆነ፤ ብዙዎቹ ገና ምን እንደሚሠሩም አልገባቸውም። እዚያ የሚያቃጥል ክፍል ውስጥ መቀመጥ የሰለጠኑ ድንጋይ ቢጤ እየፈለገ በየ ግራሩ ስር ተቀምጧል፤ ከፊሉ ወደከተማ ወጥቷል፤ ሌላው ደግሞ እዚያው ክፍል ውስጥ ፍራሹ ላይ ጋደም ብሏል።

ከአዲስ አበባ ወደ አርባምንጭ የሚያልፍ አውቶቡሶ ጡሩምባውን በረጅሙ አሰማና ቆመ። በግራሮቹ ጥላ ስር ከተቀመጡት ዘማቾች አንዱ ተነስቶ ወደ አውቶቡሶ ሲሄድ የአውቶቡሶ ረዳት ለመያዝ ያቃተውን የልብስ ማጠቢያ ሳፋ የሚያህል አገልግል ተጋግዘው አወረዱ፤ ሾፊሩ ደግሞ አንድ ፖስታ አቀበሉት ለዘማቾቹ።

አገልግሎትን በመተጋገዝ አምጥተው ማደሪያ ቤቶች መሀል አስቀመጡት። ዘማቾች ሁሉ ከያለበት እየመጣ እርስ በእርስ መተያየት ሆነ። በሁሉም አእምሮ ውስጥ 'የዘመቻው ሕግ መጣስ ተጀመረ' የሚል ሃሳብ የሚመላለስ ይመስላል። መፋጠጥ ሆነ።

የአገልግሎት ባለቤት ሁኔታው አሰፈርቷት በፀጥታ ስትመለከት ከቆየች በኋላ ያለ የሌለ ኃይሏን አሰባሰባ "ልታገዙኝ አትችሉም?" አለች ጥቂት ወደ አገልግሎት ተራምዳ።

"ወዴት?" አለ አንዱ ዘማቾች ከወደጥግ በኩል።

"ወደቤታችን ነዋ?" አለች አሁንም አንድ ርምጃ ተራምዳ።

"አይቻልም" የሚል ድምጽ ከወደ መሀል በኩል ተሰማ ሌሎችም በርካታ ድምፆች ተከተሉ። ልጅቱ በድንጋጤ ወደቦታዋ ተመለሰች። እንደገና መፋጠጥ ሆነ። ሰዓታት አለፉ። በሥፍራው

ከነበሩት ዘማቾች መሀል ማንም አልተንቀሳቀሰም። ምግቡ የተላከላት ዘማቾችና ጓደኞቿ ግን ወደ ማደሪያ ክፍላቸው ገቡ። ወደአስራ ሁለት ሰዓት አካባቢ ሲሆን ወደ ከተማ ሄደው የነበሩ ዘማቾች ሁሉ ተመለሱ።

"የምን ስብሰባ ነው?" አለ ወፈር ያለ አስደሳች ድምፅ ያለው አንተነህ። አንተነህ በአጭር ጊዜ ከሁሉም ዘማቾች ጋር መግባባት የቻለ ዘማቾች ነው።

"ዛሬ አዋጅ ይወጣል" አለ "አይቻልም" ካሉት አንደኛው። ጉዳዩ እንደአጀማመሩ በቀልድ ማለቅ ግን አልቻለም። ልጆቹ አመረሩ፤ ፍትፍቱ የተላከላት ልጅና ጓደኞቿም ከክፍላቸው እንዲወጡ ሆነ።

"ስሚ ምንም እንኳ የመደብ ትግል በመሀላችን ልናካሂድ ባንመጣም የመደብ ልዩነቱን የሚያንጸባርቅ ማንኛውንም ነገር እንቃወማለን" አለ አንድ ከአዲስ አበባ ልዑል መኮንን ት/ቤት የመጣ ዘማቾች።

"ትክክል ነው። የመጣነው ለገበሬው ቅንጦታችንን ልናስተምረው ሳይሆን ኑሮውን ኖረን ልንደግፈው ይመስለኛል" ሌላው ቀጠለ።

ቃላት ከወዲያና ከወዲህ በተሰነዘረ መጠን ውዝግቡ እየተካሄደ ሄደ። በመጨረሻ በሰለጠነ ሁኔታ በአግባቡና ስርዓት ባለው መልክ ተወያይቶ ጉዳዩን ማቃለል እንደሚያስፈልገው ተወሰነ። ስብሰባውን የሚመራ ሊቀመንበርና ቃለጉባኤ የሚይዝ ፀሐፊ ተመረጡ።

ስብሰባው ተጀመረ ሀሳቦች ተሻገሩ። አንዱ እጁን አውጥቶ "ሀሳብ" ያላል፤ ሌላው ቀጠል ያደርግና "ስፕሊመንት" በማለት ይጨምራል፤ "ጥያቄ" የሚለው ደግሞ ይነሳል። ይህኛው ሲጨርስ ሌላ ይነሳና "አብጀክሽን" ይቀጥላል... "ሞሽን" ሙሻ ይደረግ... "ሞሽንን ሰክንድ የምታደርጉ" ...ወዘተ እየተባለ ጊዜው ከነፈ። ለነፍሬሕይወት እየተደረገ ያለው ነገር ብዙም አልገባቸውም። የእራት ሰዓትም አለፈና ምሽቱ መግፋት ጀመረ።

ግራ የተጋባ ሁኔታ ተፈጠረ፤ ማንም ገብቶ መተኛት እንደማይችል ተነገረ።

ለወረዳ ጣቢያው በአዛዥነት የተመደቡት እንደ ሀምሳ አለቃና እንደ መምህር ሁኔታውን ከመከታተል በስተቀር ሊያደርጉ የሚችሉት አልነበራቸውም። ውይይቱ ለረጅም ሰዓታት ቀጠለና በመጨረሻ ቅንጦትንና ዘማቹን የሚከፋፍል ማንኛውንም ድርጊት የሚያወግዙ ውሳኔዎች ተላልፈው ስብሰባው ተደመደመ። አገልግሎም ለባለንብረቷ ተፈቀደላት። አብዛኛው ዘማች ከፍትፍቱ ለመብላት ፈቃደኛ ሳይሆን ቀረና ወደ እራት ሄደ። ጥቂት ከአዲስ አበባ የዘመቱ ተማሪዎች ብቻ ነበሩ የመጣውን ፍትፍት ለመብላት ወደኋላ የቀሩት በዚህም የተነሳ ተቃውሞውን ተሰነሱት ዘማች ጋር መቃቃር ተፈጠረ። ፍሬሕይወት ፍተፍቱን ለመብላት ካልፈቀዱት ጋር ሆነች።

ምንም እንኳ አጋጣሚው በስብሰባ ቢፈታም ያ ዕለት በዘማቹ መሀል የሆነ የሀሳብ መስመር ሳያሰምር አላለፈም።

የዘማችቹ መኖሪያ በአግባቡ ተሰርቶ ባያልቅም ሰሞኑን በችኮላ ተጠናቆ ት/ቤቱን ለተማሪዎች መልቀቅ ነበረበት። የተጀመረው ግንባታ ወለሉ በኮንክሪት ተሠርቶ አለፍ አለፍ ብለው በቆሙት አጠናዎች ላይ ሳጠራ ተሸፈነባቸውና ቤት ሆነ። በርና መስኮቶች ከቆርቆር ተሠርተው ተገጠሙ።

ወደአዲሱ ቤት ለመዘዋወር ዝግጅት ተደረገና ዕቃዎቻቸውን አሰረው ማጓጓዝ ጀመሩ። በግልጽና በቃላት አይነገር እንጂ እያንዳንዱ እንቅስቃሴ በአገልግሎ ጉዳይ በተደረገው ስብሰባ ወቅት የተፈጠረውን የሀሳብ መስመር የተከተለ ነው። በአዲሱ ቤት ቦታ ሲያዝ እንደመጀመሪያው ዕለት እንደተገኘ ሳይሆን እየተመራጠሙ ሆነ። የቡድን ስሜት ነገሰ፤ በጥቃቅኑ ጉዳይ ላይ ሁሉ ግጭቶች ተሰተዋሉ። አንዳንድ ጊዜ እንደቀልድ የተጀመሩ ነገሮች ይካረሩና ፈር ይሰታሉ። ግጭቶቹ አንዳንዴ መደባዊ ይዘት ያላቸው ይመስላሉ፤ ሌላ ጊዜ ደግሞ አካባቢያዊ ይሆኑና በአዲስ አበባ ልጆችና በአካባቢው ልጆች መሀል የተከሰቱ ልዩነቶች ይሆናሉ።

አንዳንድ ዘማች ሁኔታውን ለማርገብ ጥረት ሲያደርጉ ይስተዋሉና፤ ሌላ ጊዜ ደግሞ እነርሱ ራሳቸው የግጭቱ ዋና ተዋናዬ ሆነው ይገኛሉ።

ያም ሆነ ይህ የዘመቻው ሥራ መጀመር ነበረበት። ታዲያ ሥራውን በአግባቡ ለመሥራት በዘማችቹ መሀል ያለው ግጭት መወገድ እጅግ አስፈላጊ ነበር። የተወሰኑ ዘማች ሁኔታውን ለማስተካከል በፈቃደኝነት መንቀሳቀስ ጀመሩ።

አንድ ማታ ስብሰባ ተጠራና ሁሉም ዘማች ከእራት በኋላ በምግብ ቤት ውስጥ እንዲታደም ሆነ። የስብሰባው አጀንዳ "በመሀላችን የተፈጠረውን ችግር እንዴት መፍታት እንችላለን?" የሚል ነበር።

እስከ እኩለ ሌሊት ድረስ ስብሰባው ቀጠለ። አንዳንዴ ወደባሰ መካረር ሲሄድ፤ እንደገና ሲለዝብ...ደግሞ እንደገና አንዱ በሚሰነዝረው አስተያየት ነገሩ ጥሬ ሆኖ ወደ ፀብ ሲመለስ...በመጨረሻ ከስምምነት ላይ ተደረሰና ሂሰና ግለሂስ የዘማቹ ባህል እንዲሆን ተወስኖ ስብሰባው በደስታ ተጠናቀቀ።

የዘመቻው ሥራ ተጀመረ። በቡድን ተከፋፈሉ በተለያየ አቅጣጫ ተሰማርተው መዋል የየዕለት ተግባራቸው ሆነ። ገበሬ ማህበራት ማደራጀት፣ መሠረተ ትምህርት ማስተማር፣ የገበያ ቦታና መንገዶችን መሥራት... የዘማቹ ኃይል ሙሉ በሙሉ ሥራ ላይ ሞለ። በየዕለቱ ማታ ከእራት በኋላ ለአጠቃላይ ጉባኤ የየቡድኑን ሥራ ሪፖርት ማቅረብ፣ ባጋጠሙ ችግሮች ላይ መወያየትና ለተጣዩ ቀን ሥራ መዘጋጀት የየዕለቱ ተግባራት ሆኑ። ዘመቻ ጣቢያው ሕይወት ዘራ። እንደሥራ ምን መልካም ነገር አለ?

በአጋጣሚ ፍሬሕይወት እና አንተነህ የአንድ ቡድን አባላት ሆኑ። አንተነህ ለንግግር የተፈጠረ ይመስላል። ሲናገር ልዩ የሆነ የሰበት ኃይል አለው። ድምጹ ወፍራምና ልዝብ፤ ንግግሩ ረጋ ያለ በሆነም እንደንግግሩ ይዘት ድምጹን ከፍና ዝቅ ሲያደርገው

የአድማጩን ስሜት ይገዛል። ስሜትን ይኮረከርና በውስጥ ያለውን ሁሉ ለመናገር ያነሳሳል።

ፍሬሕይወት ከሥራ በኋላ ለሚደረጉት ሰብሰባዎች ልዩ ፍቅር እያደረገት መጣ። ከእነዚያ ሰብሰባዎች ብዙ የማታውቃቸውን ነገሮች ተምራለች። ስለ መሬት ላራሹ፣ ስለተማሪዎች ንቅናቄ፣ ስለሕዝባዊ መንግሥት፣ ስለ ፍሊጊያና ቻይና አብዮቶች፣... በነዚያ ሰብሰባዎች ምን የማይነሳ ነገር አለ። ፍሬሕይወትን ግርም ይላታል ።

በጣም ይገርማት የነበረው ደግሞ አንተነህ ለገበሬዎቹ ስለ እነዚህ ሁሉ በሚገባቸው ቋንቋ መግለጽ መቻሉና አንዳንድ ገበሬዎች የሚሰጧቸው አስተያየቶች ብስለት ነው።

አንተነህ ስለጭቆና ሲናገር ተመስጦው በጣም ይደንቃል። ስለመደብ አፈጣጠር፣ ማህበረሰብ በመደብ ከተከፋፈለ በኋላ ስላለው የገዥና ተገዥ፣ የጨቋኝና ተጨቋኝ ግንኙነት ሲያስረዳ እርሱ ራሱ በዚያ ሕይወት ውስጥ ያለፈ ነው የሚመስለው። ስለ ባላባታዊው ስርዓት፣ የፖለቲካ፣ የኢኮኖሚና ማህበራዊ ሁኔታ ሲተነትን ብዙዎቹ ገበሬዎች በተመስጦ እስከማልቀስም ይደርሳሉ። "መሬት ላራሹ!" በማለት የኢትዮጵያ ተማሪዎች ለስንት ዓመታት እንደታገሉ ሲገልጽ የደም ስሮቹ ሁሉ በስሜት ይወጠራሉ።

በንግግሮቹ ሁሉ መሀል ደርግ የሕዝቡን ትግል እንዳከላሽ ሳይገልጽና ለሕዝባዊ መንግሥት መታገል እንደሚያስፈልግ ጣል ሳይደርግ አያልፍም። ገበሬዎቹ አንተነህን በጣም ይወዱታል፤ ፍሬሕይወትም ብትሆን እያደር ለእርሱ ያላት አድናቆት እየጨመረ ሄዷል። እንዲያውም ዘመቻውን እንድትወደው ያደረጋት ከእርሱ ጋር አንድ ቡድን መመደቧ ይመስላታል።

አንተነህ ከቁምነገረኛነቱና ከፖለቲካ ውይይቶች ውጭ በጣም ተጫዋችና ቀልድ አዋቂ፣ ፍላጎትና ተንከባካቢ ነው። አብረውት ለሥራ ለተመደቡት ሁሉ የሚያደርገው እንክብካቤ በቡድን

መሪነቱ ያለበትን ኃላፊነት ከመወጣት አኳያ ብቻ ሳይሆን ተፈጥሮአዊም ነው።

ለሴቶች ልዩ አክብሮት አለው። "አረፍ በሉ ይደክማችኋል፣ ውሀ ጠጡ ይጠማችኋል..." ከማለት ባሻገር ዘማች ሴቶች ከሴት አርሶ አደሮች ጋር ሊኖራቸው የሚገባውን ግንኙነትና ሊሰጡ የሚገባቸውን ትምህርት ከመግለፅ ወደኋላ ብሎ አያውቅም። እንዲያነቡ ማበረታታት፣ የሚነበቡ መጻሕፍትን መሰጠት፣ በሰብሰባ ላይ ያላቸው ተሳትፎ እንዲጎለብት ዕድሉን ማመቻቸት የዘወትር ተግባሩ ነው።

ፍሬሕይወት ሳታሰበው በፖለቲካ መሳብ ጀመረች። አንተነህ የሚያመጣቸውን መጻሕፍት በማንበብ ሌሊቱን ማገባደድ ለመደባት። ትናንሾቹን የማኦ ሴቱንግ መጻሕፍት በጣም ወደደቻቸው። አንተነህ ለእያንዳንዱ የሥራ እንቅስቃሴ ማጣቀሻ መጽሐፍ አለው። የአንተነህን ፈለግ ተከተልችና ፖለቲካ መጻሕፍት አንባቢነቷ በጣም ጨመረ፤ ፖለቲካም እያደር ስሜት እየሰጣት ሄደ። የምታነባቸውን መጻሕፍት የመያዝ ፍጥነቷና የተረዳቸውን የመግለፅ ችሎታዋ ደግሞ አንተነህን ሲያስደስተው ተመለከተች። ከአንተነህ ጋር በጣም ተቀራረቡ። አንዳንዴ እንደ ታላቅ ወንድም ታየዋለች። ሲንከባከባት፣ ሲያሰብላት፣ በልጅነቷ ሲያዝንላት ተፈጥሮው ይደንቃታል።

አንድ ቀን አንተነህ የሚመራው ቡድን ራቅ ወዳለ ሥፍራ ለሥራ ወጣ፤ ውሎአቸው አድካሚ ነበር። ሲመለሱ የቡድኑ አባላት ሦስትም ሁለትም እየሆኑ ሄዱ። ፍሬሕይወት በጣም ስለደከማት ከሌሎቹ እኩል መራመድ አልሆነችም አላት። ብዙዎቹ የቡድን አባላት በጨዋታ ተመስጦው ድካሚን አላስተዋሉትም። ቀስ በቀስ ወደኋላ ቀረች፤ አንተነህ ብቻ ነበር መድከሚን ያስተዋለው፤ እናም እንድታርፍ ጠየቃት። ጥላው ስር ካለው መስክ ላይ ተቀመጠች ውሀ እንድትጠጣ ኮዳውን ሰጣት። የኮዳው ውሀ ግን ለብ ያለ ነው። በውሀው አፏን ተጉመጥምጣ መለሰችለት።

"እንሂድ አይደል?" አለችው ከጥቂት ደቂቃዎች በኋላ።

"ለምን ትንሿ አታርፈም?" አላት ላሩ ላይ ጋደም እያለ፤ አልመለሰችለትም።

"ይበቃኛል እንሂድ" አለችው ተነስታ መንገድ እየጀመረች። አንተነህም ተከተላት፤ ከፊት ሆኖ ጥቂት እንደተራመዱ የረገጠችው ድንጋይ ተፈንቅሎ ጣላት። አንተነህ በሚገርም ፍጥነት አነሳት። ወዲያውኑ ደግሞ በሳቅ ፍርስ አለ።

"አሁን መውደቅ ይህን ያህል ያስቃል?" አለችው በሳቁ እየተናደደች።

"ይቅርታ አናደድኩሽ? ለምን እንደሆነ ሳላውቀው ሰው ሲወድቅ በጣም ያስቀኛል" አላት እየሳቀ አንገቷን አቀፍ አድርጎ። አንገቷን ሲያቅፋት የሆነ ነገር ውርር አደረጋት፤ ደነገጠች። በአቧራ የተበላሸውን ሱሪዋን አራገፈላት፤ የተጋጋጠ እጇን አሻሽላት።

"ተጎዳሽ?" አላት ደግሞ ትከሻዋን ያዝ አድርጎ።

"አ...አይ አልጎዳኝም" አለች። ምላጧ ተያያዘ። ምን እንደነካት ግራ ገባት። እጇ ትከሻዋ ላይ ሲያርፍ የተሰማት ስሜት አስደነገጣት። እንዳያውቅባት ጥረት አደረገች።

በደካማነቷ እያሸፈባት፤ በአወዳደቋ ሲቀልድባት ትከሻዋን እንዳቀፋት ነበር ዘመቻ ጣቢያ የደረሱት። ብቻቸውን ወደኋላ የመቅረታቸው አጋጣሚ በሌሎች አመለካከት ጥርጣሬ መፍጠሩን ለመረዳት ጊዜ አልወሰደባትም ነበርና በራሷ ተናደደች። ማታ እንደወትሮው እንቅልፍ አልወሰዳትም፤ ብቻ አንተነህን በየደቂቃው ታስበዋለች። ባሰበችው ቁጥር ደግሞ ትደነግጣለች፤ ትከሻዋ ላይ የነበረው ክንዱ እየተሰማት ተቸገረች።

ሁኔታዋ አላማራትም። ድንገት ለምለም ድቅን አለችባት። ለምለም በዕድሜ ጥቂት ብትበልጣትም አብሮ አደጎች ነበሩ። ሚኒስትሪ አልፈው የሁለተኛ ደረጃ ትምህርት እንደጀመሩ ነበር ለምለም ጭንቀቷን የነገረችት።

"ፍርድ እኔ ይህንን ሰውዬ ሳልወደው አልቀረሁም" አለችት ለምለም በጭንቀት።

"የቱን ሰውዬ ለምለም?" አለች ፍሬሕይወት ጥርጣሬዋን እያሰበች።

"የአማርኛ አስተማሪያችንን"

"ሊሆን አይችልም! በፍፁም መሆንም የለበትም" አለችት በቁጣ። ለምለም ላይ በተመለከተቻቸው ሁኔታዎች ጥርጣሬ ቢያድርባትም ነገሩን ለማንሳት ድፍረት አጥታ ነበር ዝም ብላ የቆየችው፤ እናም ዕውነቱን ስታውቅ ዝም ብላ ማለፍ አልቻለችምና ፍሬሕይወት ተቆጣች።

"ሆኗል ፍርድ ምንም ማድረግ አልቻልኩም" አለችና ማልቀስ ጀመረች ለምለም። ፍሬሕይወት ግራ ተጋባች።

ለምለምና ፍሬሕይወት የሚደባበቁት ነገር አልነበራቸውም። ጓደኝነታቸው በአካባቢያቸው እንደምሳሌ የሚጠቀስ ነበር። በትምህርታቸውም ብርቱዎች ስለነበሩ "ምነው ሁሉም ልጅ እንደነርሱ በሆነ" የሚባልላቸው ነበሩ።

"መተው ትችያለሽ ለምለም! ዕድሜያችን ገና ነው ዛሬ ለፍቅር ቦታ ልንሰጥ የሚገባን አይመስለኝም። ለእርሱ የሚሆን ጊዜ ወደፊት ይኖረናል፤ ለትምህርታችን ግን ያለን ጊዜ አሁን ነው እንዴ ካለፈና ከተጨናገፈ ተመልሶ ላይገኝም ይችላል። ደግሞስ እላማን አታስቢም! አንቺን እኮ ነው በጉጉት የሚጠብቁት" ነበር ያለችት።

"ያልሽኝን ሁሉ አላጣሁትም ፍርድ! የወደድኩትም ፈልጌ አይደለም። ምን ብዬ ልንገርሽ? እንዴትስ ስሜቴ ሊሰማሽ ይችላል?...?" አለች ለምለም ጭንቀትዋን ስታካፍላት ፍሬሕይወት አልረዳ ስላለችት።

የአማርኛ ክፍለጊዜ ሲደርስ ለምለም ለየት ያለ ሁኔታ ይታይባታል። ትቁነጠነጣለች ፈገግ፣ ኮስተር ያደርጋታል። የአማርኛ አስተማሪያቸው ደልደል ያለ ወንዳወንድ ቁመና ቢኖረውም እዚህ ጋር ተብሎ የሚጠቀስ መልክ የለውም። ለምለም ግን እንደእርሱ መልክመልካም ተፈጥሮ የሚያውቅ አይመስላትም። ሁኔታዎ በጣም ይገርማታል ፍሬሕይወት።

የክፍል ተማሪዎች በሙሉ የለምለምን ሁኔታ አውቀው ሽ-ክሹ-ክታና መጠቃቀስ ሲበዛ ፍሬሕይወት በጣም ነበር የተናደችው። እናም "ለምለም ይህን ነገር መተው አለብሽ። እስኪ ተመልክች፣ በአማርኛ ክፍለ ጊዜ ልጆቹ ሁሉ ትምህርቱን ሳይሆን የሚከታተሉት አንቺን ነው።..." ለምለም አላስጨረሰቻትም፤

"የራሳቸው ጉዳይ! አስፈላጊ ከሆነ ፊታቸው ቆሜ እንደምወደው ልነግራቸው እችላለሁ። እኔን የጨነቀኝ እንዴት አድርጌ መውደዴን ልነግረው እንደምችል ነው።" አለችና እቅሬትን አሳወቀቻት። አጋጣሚው ለምለም አልሰመረላትም። የአማርኛ መምህራቸው ቀልብ ያረፈው ሌላ ተማሪ ላይ ሆነ።

ቀስ በቀስ ለምለምና ትምህርት ተራራቁ። የማይጨበጥ ፍቅር እሹ-ሩሩ ስትል ትምህርት አመለጠ። ዘጠነኛ ክፍል ወደቀች፣ ዳግመኛም ትምህርት የደረሰበት ላትደርስ የማለች ይመስል ትምህርቱን እርግፍ አድርጋ ተወችውና ቤት መዋል ጀመረች።

ፍሬሕይወት ሳታሰበው ልቧን ጨነቃት። ከተኛችበት ተነስታ ተቀመጠች። በፍራሾቻቸው ላይ ተኝተው በእንቅልፍ ዓለም ውስጥ ያሉትን ጓደኞቿን ስታያቸው ቀናች። "በፍጹም! በለምለም ላይ ያየሁት አጋጣሚ በእኔ ላይ እንዲደገም አልፈቅድም" አለች ለራሷ። እንቅልፍ እንዲወስዳት ለመሞከር ተመልሳ ተኛች፤ ግን እንቅልፍ ሊመጣ አልቻለም። ይልቁንም ሄዋንን በዓይነህሊናዋ አየቻት።

ሄዋን በጣም ዘናጭ ልጅ ነች፤ የጠይም ቆንጆ! ዘለግ ያለና ለሱሪ የሚመች ቁመና አላት። ተጫዋች ነች፤ የማይወዳትና "ሄዋ"

የማይላት ዘማች የለም። መዝፈን መጨፈርና መዝናናት ትወዳለች። አትጨነቅ፣ አታዝን፣ ልክ እንደ ታላቅ እህት ሌላው ሲከፋው የምታፀናና እርሷ ነች። ፍሬሕይወትም ብትሆን በጣም ትወዳታለች፤ ከገፅታዋ ላይ ጠፍቶ የማያውቀው ፈገግታዋ በጣም ያስደስታታል። ሄዋን የአዲስ አበባ ዩኒቨርሲቲ ሁለተኛ ዓመት ተማሪ ነች። አብዛኛውን የእረፍት ቀናት ሄዋንና አንተነህ ከምግብ ቤቱ በስተጀርባ ብቻቸውን ተቀምጠው አንገቷን ትከሻው ላይ ደገፍ አድርጋ፤ አንዳንዴም ጭኑ ላይ ጋደም ብላ ሲጫወቱ አገጥሟታል። "ታድላ" ትላለች ደግሞ ሳታሰበው።

ያን ማታ የቱን ያህል ከራሷ ጋር እንደታገለች ስታሰበው ይገርማታል። በመጨረሻ ሀሳቧን ወደሌላ ለመውሰድ ቻለች። እናቷን አሰበች፤ እነርሱን ለማሳደግ ውሎዎቻቸውን ከጠላ አተላ ጋር ያደረጉት እናቷ ድቅን አሉባት። ታናናሽ ወንድሞቿና እህቷ፣ ትምህርቷ...ወደፊት የሚጠብቃትን ኃላፊነት አሰበችውና ራሷን ታዘበች። ስንት ቅድሚያ ሊሰጠው የሚገባው ጉዳይ እያለ ለፍቅር በመጨነቅ ተበሳጩች።

ሁሉን ያስከተለባት ይህ ዘመቻ አልቆላት ተገላግላ፤ ወደ ቤቷ ተመልሳ፤ ከምትወደው ትምህርት ጋር ተገናኝታ... በቃ ከዛ በኋላ ያሰበችው ሁሉ ተሳክቶ፤ እናቷን እጩ ካሰኘቻቸው በኋላ... ያን ጊዜ ስለፍቅር ለማሰብ ትችላለች። አሁን ግን አያስፈልጋትም!

"ከአንተነህ ጋር አንድ ቡድን ውስጥ ባንመደብ ምን ነበረበት?" አለች ደግሞ ወዲያውኑ በሀሳቧ።

ዘመቻው ገና ስድስት ወራት ሳያስቆጥር የገበሬ ማህበራት ተጠናክረው መንቀሳቀስ ጀመሩ። ፖለቲካዊ እንቅስቃሴው እየተጠናከረ፣ የመደብ ትግሉም እየተካረረ ሄደ። አርሶ አደሩ "የመሬት ሳራሹን" አዋጅ ተግባራዊ ለማድረግና መብቱን ለማስከበር አልፎ አልፎ ባለመሬት ከነበሩ ባላባቶች ጋር የሚያደርገው ግጭት ግን እያሳሰበ መጣ።

አንዳንዶቹ የገበሬ ማህበራት በጣም ጠንካሮች ሆኑ። መሪዎቻቸው ፖለቲካውንና ኢኮኖሚውን እኩል ማስኬድ በሚገባ ተሳክተዋል። በመሆኑም "በየአደባባዩ ወሬውን ሲያቀልጥ መሬቱ ጸሙን ያድር የለ፤ ከዛ አዳሚ ያገኛታል!" እያሉ ስለ ገበሬው አወዳደቅ የሚያወሩትን ባላባቶች አሳፍሯል። አንዳንዶቹ ባላባቶች በዚህ በጣም ይናደዳሉ፤ ገበሬዎቹ የተሻለ ኑሮ ከኖሩ የቀድሞውን ሥርዓት የበለጠ እንደሚጠሉ፤ እግዚአብሔርም የማስተዳደርን ሥራ ለንጉሳዊው አገዛዝ አንጡራ ሀብትነት እንዳልሰጠ ማረጋገጫ እንደሚሆን በማሰብ ለማደናቀፍ የተቻላቸውን ያህል ይጥራሉ።

ገበሬዎቹ በበኩላቸው "ለመብታችን መታገል ይኖርብናል። መንግስት ባያግዘንም የባላባቶቹን ትጥቅ ራሳችን እናስፈታለን! በሰላም ለመኖር ሌላ ምርጫ የለም" አሉ ዘማቾቹ። የገበሬው ትግል መገታት እንደሌለበት ያስባሉ፤ እምነታቸው ከሆነ ያለምንም ማወላወል እስከመጨረሻው መዝለቅ እንደሚገባቸው ያምናሉ። መስዋዕትነት የሚያስከፍል ቢሆን እንኳ ማፈገፈግ እንደማይገባ ተነጋግረዋል።

"በጭራሽ አናፈገፍግም! በወንድሞቻችሁ እና በእህቶቻችሁ ደም ያገኘነው መሬታችንን ለማንም አሳልፈን ለመስጠት አንሻም።" አሉ ገበሬዎቹ። ገበሬዎቹ የባላባቶቹን አቅም ለማዳከምና ራሳቸውን ከጥቃት ለመከላከል እርምጃ መውሰድ እንደሚገባ ተማመኑ። በአካባቢው የሚኖሩና ትጥቅ ያላቸው ባላባቶች ትጥቅ እንዲፈቱ ለመጠየቅ ሁሉም ማህበራት በተመሳሳይ ቀንና ሰዓት ስብሰባ እንዲጠሩ ተወሰነ።

አንተነህ እና ሄዋን በአጠቃላይ ሁኔታው ላይ ለመነጋገር መገናኘት ነበረባቸው። ከምግብ ቤቱ ጀርባ በግራሩ ጥላ ስር ተቀመጡ፤ እንደተለመደው አንተነህ እግሮቹን ዘርግቶና ሄዋን ጋደም ብላበት ነበር የሚነጋገሩት።

ስብሰባውን ባብልሀት መምራት እንደሚያስፈልግና በዚህ አጋጣሚ ደግሞ ዘማቾችን መቀስቀስ እንደሚያስፈልግ፤ በተቻለ መጠን አባል ሊሆኑ የሚችሉ ዘማቾችን ማቅረብ እንደሚያስፈልግ ተነጋገሩ።

ሄዋን ድንገት ቀና ስትል ፍሬሕይወትን አየችት፤ ፍሬሕይወት ወደእነርሱ ላለመመልከት እየጣረች መሆኗን ተረድታለች። "ምስኪን! ይህን ግዜ እኮ እርሷ የምታስበው ሌላ ይሆናል" አለች ለራሷ። ሄዋን በበኩሏ አንተነህ ለፍሬሕይወት ያለውን ስሜት ብዙ ጊዜ ታዝባለች። እናም ያደረገችውን ነገር እያስታወሰች "ይህን ጊዜ እኮ!" በማለት ትቆጫለች ሄዋን።

አንተነህና ሄዋን የሚተዋወቁት የኒቨርሲቲ ነው። አንተነህ ከብዙዎቹ ሴቶች ጋር የሚገባባው በቀላሉ ስለሆነ ብዙዎች ወንዶች ጓደኞቹ ይቀኑበታል። እናም ከሄዋን ጋር ለመግባባት ጊዜ አልወሰደባቸውም፤ ብዙም ሳይቆይ ነበር የፍቅር ጥያቄ ያቀረበላት። ሄዋን ደነገጠች፤ እናም ሳታመነታ እንኳን ወዲያውኑ መልስ ሰጠችው።

"አልችልም" አለችው ልክ እንደእርሱ ጥያቄ ቀለል አድርጋ።

"ለምን?" አላት። ለመልሱ ንግግር አላስፈለጋትም፤ ቦርሳዋን ከፈት አደረገችና ፎቶግራፍ አውጥታ ሰጠችው። ፎቶው ላይ አንድ ወጣት ለሄዋን ቀለበት ሲያደርግላት ይታያል፤ ወጣቱ በቁመቱ ከሄዋን እነስ ያለ፤ ፀጉሩ ከግንባሩ ገባ ብሎ ወደኋላ ያፈገፈገ ነው። ሁለቱም ከልባቸው የሚስቁ ይመስላሉ።

"እርጭኛ አለኝ ለማለት ነው?" አላት ፎቶውን እየመለሰላት።

"ምነው አንመስልም?" አለችው ጥያቄውን በጥያቄ እየመለሰች።

"መልካም ጋብቻ!" አላትና ትቷት ሄደ።

የፍቅር ጥያቄው ያለመሳካት ከመግባባት አላገደውም። አንተነህ በዚህ ፀባዩ በጣም ይታወቃል፤ መልሶ አልጠየቃትም፤ አልተለወጠባትም። እንደወትሮአቸው ጓደኝነታቸውን ቀጠሉ።

ብዙም ሳይቆይ አንተነህ አዘውትሮ ከጊቢ መውጣት ሲያከታታል ግራ መጋባት ጀመረች። ልትጠይቀው ብትፈልግም መድፈር አልቻለችም፤ በውስጧ እየተብሰለሰለች ጊዜው ነጎደ። አንድ ቀን ግን ለጥያቄዋ

መልስ ሰጣት። አንተነህን ከአንዲት ልጅ ጋር እዚያው ጊዜ ውስጥ አገኘችው።

“ጓደኛዬ ናት፤ የሰድስት ኪሎ ተማሪ ነች” አላት ሄዋንን በቀላሉ። ሄዋን ገጽታ ላይ ድንጋጤ ተመለከተ። አንተነህና ጓደኛው ሄዋንን እዚያው ጊዜ ውስጥ ትተዋት ሄዱ።

በሚቀጥለው ቀን ሄዋንን ክፍል ሲያገኛት “ትናንት ምን ነበር ያስደነገጠሽ?” ብሎ ጠየቃት። በጣም ከሚገርማት ባህሪው ምንም የሚያስጨንቀው ነገር ያለመኖሩ ነው፤ ያልገባው ነገር ካለ መጠየቅ፤ ቅሬታ ከተሰማው ስሜቱን መግለጽ፤ መልካም ነገር ሲመለከት ማድነቅ... ብቻ በሆዱ የሚያሳድረው ነገር የለውም አንተነህ።

“አንተ እርሷ እያለች ነው እኔን የጠየቅኸኝ?” አለችው በትዝብት ዓይነት።

“አንቺ እምቢ ስትይኝ ምን ማድረግ ነበረብኝ? በዚያው ሰዎን በአጋጣሚ ኬኔዲ ላይብረሪ ስሄድ ተገናኘን። ጓደኛ እንድትናረኝ እፈልግ ነበርና ተከታተልኳት፤ ብዙ መመዘኛዎቼን አሟላች፤ ጠየቅኳት እሺ አለችኝ፤ በቃ ጓደኝነታችን ቀጠለ” አላት በቀላሉ።

ሄዋን ለደቂቃዎች ዝም አለች፤ ሰዓቷን ተመለከተችና “በል እንግባ አስተማሪ መምጫው ደርሷል” አለችው። ሁኔታዋ የሆነ መልእክት እንዳስተላለፈ ቢገባትም አንተነህ ምንም እንዲጠይቃት አልፈለገችም፤ ቀደም አለችና ወደክፍል ገባች።

ክፍለጊዜው እንዳለቀ አስተማሪው ዕቃዎቹን ሰብሰቦ እስኪወጣ አላስቻለውም።

“ግልጽ አድርገሽ እንድትነግራኝ እፈልጋለሁ፤ የሆነ ነገር በውስጥሽ እንዳለ ተሰምቶኛል” አላት ደብተሩን እያጠፈ።

“በቃ በኋላ እነግርሀለሁ” አለችው።

“ቀጠሮ አያስፈልግም፤ ታውቁኛለሽ፤ ሀሳብ ይገፍ መማር አልችልም” አላት ኮስትር ብሎ።

“ውጋት እኮ ነህ አንተነህ፤ አሁን ምንም የማይጠቅም ነገር ብትሰማው ባትሰማው ምን ያደርግልህ?” አለችው።

“የፈለገውም ቢሆን መስማት አለብኝ” አላት።

“ሌላ ምን መስሎህ ነው እኔ በአንተ እንዲህ እየታማሁ ጓደኛህን ስታስተዋውቀኝ ገርሞኝ ነው” አለችው

“ታዲያ ምን አስጨነቀሽ፤ አለመሆኑን መንገር ለማያምኑሽ ደግሞ ያንን ፎቶ ማሳየት፤ በቃ ከዚያ በኋላ ይተውታል” አላት ነገሩን አቅልሎት።

ለሄዋን ግን ቀላል አልነበረም። ሄዋን የተደላደለ ኑሮ ያለው በወቅቱም ጥቂቶች ብቻ የሚታደሉት የተማሪ ቤተሰብ አላት፤ አስተዳደሩን የቅንጠት የሚባል ዓይነት ሲሆን ሲያዩአት የምታሳሳ የጠይም ቆንጆ ነች። ገና ከልጅነቷ ጀምሮ የወንዶች የፍቅር ጥያቄ ቢያስቸግራት ትምህርቷን እንዳያደናቅፍባት ሰግታ መላ መታች፤ አስራሁለተኛ ክፍል ስትገባ ነው ያሰበችው፤ ይህንኑ ለአክሲዮን ልጅ አማክረችው፤ እርሱም ተስማማላትና ፎቶ ቤት ሂደው ያንን ገና ወንዶች ጥያቄ ሲያነሱ የምታስፈራራበትን ፎቶ ተነሱ።

የብዙ ወንዶችን የፍቅር ጥያቄ ለመመለስ እንዲጠቅማት የቀየሰችው ዘዴ አሁን ግን አልጠቀማትም። በዚህ መንገድ ተጠቅማ እንዲርቋት ያደረገቻቸውን ወንዶች አስታወሰች፤ ማንም የሚቆጫት አልነበረም፤ ዘዴውን ፍቱን ሆኖ ስላገኘችው ነበር ለአንተነህም የተጠቀመችበት። አንተነህ ግን በመልሷ በርግን አልራቃትም፤ ለፍቅር ጥያቄው የሰጠችውን መልስ ተቀብሎ በጓደኝነቱ ቀጠለ። ተግባቡ፤ ባህሪውንና መላ ስብእናውን ወደደችለት።

“ግን በቶሎ መሆኑ እንዴት ጥሩ ነው” አለች ለራሷ፤ ብዙ ከመዝለቋ በፊት ሁኔታውን ማወቋን ወደደችው። ሃሳቧንና ስሜቷን ሰብሰብ ለማድረግ ይመቻታል።

"ግን አንተ ምን ዓይነት ልጅ ነህ?" አለችው እንተነህን ከሀሳቧ መለስ ስትል።

"ምን አደረግሁ?" አላት

"አንድ ጊዜ ጠይቀህ እርግፍ አድርገህ መተው አለብህ እንዴ?" ሳቋ ቀደማት።

"የሰው እሴት ለመቀማት ማስቸገር ነበረብኝ ማለት ነው?"

ሁሉንም ነገሮችው፣ ስትነግረው ነገሩን ለማቅለል የተቻላትን ሁሉ ጥክረች። ሁለቱም ሆዳቸውን ይዘው በሳቅ ፍርስ አሉ፣ ጓደኞቻቸው ከርቀት እያዩዋቸው እስኪታዘቧቸው ድረስ።

"በፍጹም ያልጠበቅሁት ነገር ነው፣ ከአንቺ ይህንን አልጠበቅሁም፣ ተናግረሽ ልታሳምኝ የምትችይ ሰው እንዲህ ዓይነት ዘዴ ትጠቀሚያለሽ ብዬ አልገመትኩም"

"ጭቅጭቅ ሰልችት ቢለኝ እኮ ነው"

"ቢያንስ ከዚህ በኋላ መተው አለብሽ" አላት።

ለሄዋን የወንድ ጓደኛ ማግኘት ቀላል ቢሆንም፣ ፍቅረኛዋን ለአንተነህ ብታስተዋውቀውም፣ ከአንተነህ ጋር አብረው ለመሆን ያለመታደላቸው ሁሉም ይቆጫታል።

"ወዴት ጠፋሽ?" አላት አንተነህ በሀሳብ አብራው እንዳልነበረች ተመልክቶ።

"የትም!" አለችው ከተንተራሰችው እግሩ ላይ እየተነሳች።

ትጥቅ የማስፈታቱ ጥያቄ በተባለው ቀን ስብሰባ ተካሄደና ተከናወነ፣ ባላባቶቹ ያለምንም ተቃውሞ "እኛ በሰላም አብረን መኖር እንፈልጋለን" በማለት መሣሪያዎቻቸውን እምጥተው ለየገበሬ ማህበራቱ አስረከቡ። በሰላም አብሮ መኖር እንደሚቻል፣ ባላባቶቹ ፈቃዳቸው ከሆነ በመከባበር ከሕዝቡ ጋር ቢኖሩ የሁሉም ደስታ እንደሆነ ተነግሮ ስብሰባዎቹ ተጠናቀቁ።

ከዚህ ስብሰባ ወደዘመቻ ጣቢያ በመመለስ ላይ እያሉ "ምናልባትም ችግር ሊፈጠር ይችል ይሆናል" አለ አንተነህ።

"ለምን?" አሉት ብዙዎቹ።

"መንግሥት ጥርት ያለ አቋም የለውም። በውስጡ ካሉትም ሰዎች ውስጥ የፊውዳሉን ሥርዓት የሚደግፉ ይገኙባቸዋል። ዕድሉ ካጋጠማቸው የገበሬውን ርምጃ ከማደናቀፍ ወደኋላ አይሉም። ለዚህ ነው የገበሬዎቹ መሪዎች ጠንቃቃና ጠንካራ መሆን የሚጠበቅባቸው" አላቸው። ሁሉም በዝምታ አደመጡት።

ጥቂት እንደሄዱ አንተነህ ፍሬሕይወትን ወደኋላ አስቀራትና "ጣቢያ ሰንደርስ አንድ ዕቃ እንድታስቀምጭልኝ እሰጥሻለሁ" አላት።

"ምንድነው?" ብላ ጠየቀችው።

"ምን እንደሆነ ሌላ ጊዜ እነግርሻለሁ፣ ለአሁን ግን ሰው በቀላሉ የሚያየው ቦታ ታስቀምጭዋለሽ" አላት።

ምን እንደሆነ ባታውቅም "እሺ" አለችው ሳታቅማማ።

"ግታ ከእራት በኋላ ወደስብሰባ ከመግባታቸው በፊት አንተነህ ጠራት። የተጠቀለለ ነገር በእጁ ይዟል። "ከልብሶችሽ ስር ሻንጣሽ ውስጥ አስቀምጧል" አላት ወደጆሮዋ ተጠግቶ፣ ጥቅሉ ከበድ ያለ ነው።

"ምን ይሆን?" የሚለው ጥያቄ በአእምሮዎ እየተመላለሰ ቢሆንም አንተነህ በነገራት ዓይነት አስቀምጣ ተመለስሃለህ። በፍሬሕይወትና በአንተነህ መሀል እየተፈጠረ ያለውን ግንኙነት በጥርጣሬ ዓይን የሚመለከቱት ዘማኞች እየተበራከቱ መሄዳቸውን ሁሉም በሚገባ ተገንዝበዋል። አንተነህ የበለጠ ይቀርባል። ያቅፋታል፤ ብዙውን ጊዜ አብረው እንዲሆኑ ያደርጋል። እርሷ ደግሞ ግራ ይገባታል።

ከአንድ ሳምንት በኋላ ያስቀመጡትን ዕቃ እንድትሰጠው ጠየቃትና አመጣችላት። ዕቃውን ወደመኝታ ክፍሉ ይዞ ገብቶ ሲመለስ "አንድ ነገር አስጥሻለሁ" አላት ደግሞ ለእግር ጉዞ ከግቢ ሲወጡ። ከሥራ በኋላ፤ ወደአመሻሽ ላይ ዋናውን መንገድ ተከትለው ራቅ ብለው ሄደው መመለሳቸው የተለመደ ሆኗል።

"ምንድነው የምትሰጠኝ" አለችው መጓጓዣን በሚያሳይ መልኩ። ሊሰጣት የሚችለውን ነገር አሰበችና ግምቷ ለራሷው አሳፈራት።

"ታዲያ እንድትጠነቀቁ እፈልጋለሁ" አላት ጥቂት ቆይቶ።

"በናትህ አንተነህ ልቤን አታንጠልጥላት" አለችው ከግምቷ ጋር ያደረገችውን ሙግት አቋርጣ።

"ይኸውልሽ" አላት የተጣጠፈ ወረቀት ከጃኬቱ ውስጥ አውጥቶ። እዛው ገልጣ ብታነበው ተመኘች፤ ግን ፈራች። ግራ መጋባቷ እንደታወቀው ርግጠኛ ነበረች። "ጥንቃቄ ማድረግሽን ግን መዘንጋት የለብሽም" አላት ጠጋ አድርጎ እያቀፋት።

ማታ ከተለመደው ስብሰባ በኋላ ያን ወረቀት እስከምታነበው ችኮለች። ሁልጊዜም ከመኝታ በፊት ጸሎት የምታደርስበት ጊዜ ስላላት ለማንበብ እንደማትቸገር አስባ ደስ አላት። ወረቀቱን በጉያዎ የጸሎት መጽሐፍን በእጅ ይዛ ወደተለመደችው የጸሎት ቦታዎ አመራች። ገልመጥ ገልመጥ አለችና ወረቀቱን ከጉያዎ አወጣችው። ያየችውን ማመን አቃታት ግራ ገባት፤ ቢሆንም ማንበብ ጀመረች። ከወረቀቱ አኖት ላይ በትላልቅ ፊደላት በቀይ ቀለም የተጻፈው "ዴሞክራሲያ" ይላል። አንብባው ባታውቅም

ስለዚህ ወረቀት ሲወራ ሰምታለች። ልቧ መዝለል ጀመረች። አንተነህ ወዴት እየመራት እንደሆነ በሚገባ ተረዳች። ወረቀቱን አጣጥፋ ወደጉያዎ መለሰችና የጸሎት መጽሐፍን አነሳች። ለምታነበው ጸሎት ግን ትኩረት ሊኖራት አልቻለም፤ መልሳ አስቀመጠችው። አእምሮዎ ውስጥ በርካታ ሀሳቦች ተመላለሱ። ያንን ወረቀት ለማንበብ የተፈጠረባት ፍላጎት ግን ሁሉንም አሸንፈና ከከተተችበት መልሳ አወጣችው፤ አነበበችው።

ጽሑፉ በጣም መሰጠት፤ ጣማት፤ ደሴ አላት ስሜቷን ትረከረው። አንብባ ስትጨርሰው ግን "ቢሆንም" አለች ለራሷ "ቢሆንም ግን በፍጹም ፖለቲካ ውስጥ መግባት አልፈልግም" አለችና ወደመኝታ ክፍሏ ገባች። ከሀሳቧ ጋር እያወራች ወረቀቱን በጥንቃቄ አስቀምጣ በፍራሻቸው ላይ ክብ ሰርተው ከሚጫወቱት ጓደኞቿ ጋር ተቀላቀለች።

ሌሊቱን ግን በተደጋጋሚ ከእንቅልፏ ስትነቃ የሚታያት ያ በትላልቅ ፊደላት የተጻፈ "ዴሞክራሲያ" የሚል ጽሑፍና አንተነህ ነበሩ። ጠዋት ወደሥራ ልትሔድ ስትነሳ መንፈሷ እርብሽ እንዳለ ነበር። ከአንቀጥ ጋር ላለመሆን ወሰናለች። ስለ ፖለቲካም ሆነ ስለአንተነህ እየተሰማት ያለውን ስሜት አላውቅም ልትለው ሞክረች። እናም ከሌሎቹ የቡድን አባላት ጋር ሆኖ ለሥራ ወጣች። ጥቂት እንደሄዱ አንተነህ ሲጠራት ተሰማት፤ እንዳልሰማች ማስመሰል አልሆነላትም፤ ድምጹን ትወደዋለች። ዞር አለች።

"ምን ሆነሽ ነው ትተኝኝ የምትሄጀው" አለ አንተነህ አጠገባቸው ለመድረስ ሮጥ ሮጥ እያለ። አብረዋት የነበሩት ልጆች ሲተያየኛ ሰጠቃቀሱ አየችና ተናደደች። እርሱ ግን ለማንም ደንታ አልነበረውም። ትከሻዋን አቅፈና ጉዞውን ቀጠለ።

"አንብብሽው?" አላት ወደጅሮዋ ተጠግቶ።

"አዎ" አለች ቀጠቀጠባለች አነጋገር።

"እንዴት አገኘሽው?"

"እኔኮ ፖለቲካ ውስጥ መግባት አልፈልግም።"

"አሁንስ ምን እየሠራሽ ይመስልሻል?" አለ እየሳቀ።

"ምን ሠራሁ?" አለችው ለማለት የፈለገው ግን ገብቷታል።

"ይልቅሱ እንዴት ነው?"

"ጥሩ ነው ግን ባላንበው ይሻላል።"

"አለማንበቡ ለውጥ ያመጣል ብለሽ ካሰብሽ።"

ከኋላቸው እየቀረበ የሚመጣ ኮቴ ሲሰማው ጠበቅ አድርጎ አቀፋትና ጉንጨን ሳማት። በጣም ደነገጠች። በተለይ ሄዋንን ከሩቅ አይታት ስለነበረ በጣም ተናደደች። የሄዋንና የአንተነህ ነገር ግራ እንዳጋባት ነው።

ቀስ በቀስ ዲሞክራሲያን ማንበብ ይናፍቃት ጀመረ። "የለም እንዴ?" ትለዋለች አንተነህን ጥቂት ሲዘገይባት፤ እርሱም ምን እንደሆነ ይገባዋል። ከአንተነህ ግን ለመራቅ መሞከርን አልተወችም። ወደሥራም ሲሄዱ ሆነ ሲመለሱ ለብቻቸው እንዳይሆኑ ትጥራለች። ቢሆንም ለተወሰኑ ሰዓታት እንኳን ሳታየው መቆየት አይሆንላትም። እሱም ቢሆን በፍፁም እንድትለየው አይፈልግም። የሚሰጣትን መጻሕፍት እንድታነብ የሚፈልገው ማታ ብቻ ነው፤ ቀን አብረው ሲሆኑ ወሬያቸው በአብዛኛው ፖለቲካ ሆነ። ስታነብ ያልገባትን ትጠይቀዋለች በመልሱ ይመስግታል፤ ዕውቀቱ ይደንቃታል።

በርካታ የዲሞክራሲያን እትሞች አነበበች፤ ከማይነጥፍ የፖለቲካ ዕውቀት ምንጭ ለሚጨለፉትና በየእትሙ ለሚወጡት ጽሑፎች የምትሰጠው ግምት ከምንም በላይ ሆነባት። ዲሞክራሲያን የሚጽፉት ሰዎች ይደንቋታል፤ በየጊዜው የሰው ስሜት የሚሰርቁ የተለያዩ ጽሑፎችን የመጻፋቸው ነገር እጅጉን ይገርማታል። በዐይነ ሕሊናዋ ልታያቸው ስትሞክር የሚታዩአት

ማርከሰ፤ኤንግልስና ሌኒን ናቸው። ልክ እንደነሱ ጊግምና ግዙፍ ይመሏታል።

"ግን በናትህ አንተነህ ይህንን የሚጽፉት ሰዎች የት ነው ያሉት?" አለችው አንድ ቀን ጋዜጣውን ሲሰጣት።

"ሁሉም ቦታ" አላት ከልቡ እየሳቀ።

"እግዚአብሔር ናቸው ማለት ነዋ" አለች እርሷም እየሳቀች።

"የእውነቱን እኮ ነው ሁሉም ቦታ ነው ያሉት" ፍርጥም አለ።

"እዚህም?" አለች ግራ ገብቷት።

"አዎን እዚህም"

"እስኪ በእውነት በለኝ"

"አይ ፍርዶ ምስኪን" አለና እቅፍ አደረጋት፤ ያ ሰውነቷን የሚነገራት ስሜት ደግሞ ወረራት፤ ቀና ብላ አየችው።

"እንደሱ አትይኝ" አለና ዐይኖቿን በእጁ ጨፈናቸው። የሆነ ስሜት ከዐይኖቹ ውስጥ ያነበበች መሰላት። ለደቂቃዎች በሃሳብ ትታው ሄደች።

"ምን እያሰብሽ ነው?" አላት ድንገት፤ ራሱም ሃሳብ ውስጥ ነበረ።

"ምንም።"

"ትወጅኛለሽ?" አላት ሳታስበው። ደነገጠች "ምነው መውደድ ያሰደነግጣል እንዴ? እኔ ግን እውድሻለሁ" አለና በጣም ጥብቅ አድርጎ አቀፋት።

ሄዋን ከፊት ለፊታቸው ወደእነርሱ ስትመጣ አየቻት፤ ክው ብላ አንተነህ ላይ አፈጠጠችበት። ንዴትም ተሰማት።

"በቃ ልቀቁኝ አንተ ክፉ ነህ፤ እስኪ አሁን ሃዋን ምን ትላለች?" አለችው ከእጁ ለማምለጥ እየታገለች። ከልቧ ነበር።

"ሄደ ምንም አትልም"

"አትወድህም ማለት ነው?" ከጠየቀችው በኋላ ግን አሳፈራት

"ትወደኛለች" አለ በቀላሉ።

"አንተስ አትወዳትም?"

"እወዳታለሁ" አለ። ግራ መጋባቷን ከገፅታዋ ላይ አነበበና "ፍርድ የመውደድ ዓይነቱት ይለያያል። ይልቅ ለጥያቄ መልስ ስጭኝ አንቺ ትወደኛለሽ?" አላት። ልትመልስለት ግን አልቻለችም።

በሚያማምሩ ትናንሽ ፊደላት፤ ቀልድና ቁምነገር በያዙ አረፍተነገሮች የተከሸነውን የፍርድን ደብዳቤ አንድ ጊዜ አንብቦ አስቀምጦት አያውቅም። ወዲያውኑ ሲያገኘው አንድ ጊዜ በፍጥነት ይወጣውና ከዚያ በኋላ ደግሞ ደጋግሞ ያነበዋል። በላይሁንና ፍሬሕይወት ላለፉት ወራት ባለግሰለሰ ደብዳቤ ሲለዋወጡ ቆይተዋል። ዛሬም የፍሬ ደብዳቤ ደርሶታል።

በላይሁን ሁል ጊዜ ከስራ መልስ እንደሚያደርገው ከዘመቻ ጣቢያው ወጥቶ በቀሰቃ እርምጃ መንገዱን ተያያዘው። ይህ የዘወትር ልምዱ በሁሉም ዘንድ ታውቆለት ልክተላህ የሚለው ወይንም ወዴት ነህ ብሎ የሚጠይቀው ሰው የለም። እንደወትሮው ሁሉ የተለመደው በታ ሲደርስ ክብድ ብሎ የነበረ መንፈሱ ቀለል እንደሚለው እርግጠኛ ነበር።

በምዕራቡ አድማስ ስር ልትጠልቅ እያሸቆለቆለች፤ ድብዛዝ እያለች በተራራው አናት ላይ ጉብ ያለች የምትመስለው ፀሐይ የምትፈነጥቀው ወርቃማ ቀለም ለአካባቢው የሚሰጠው ውበት

በበላይሁን ልብ ውስጥ ልዩ ቦታ አለው። መንፈሱ ልዩ የሆነ ደስታን ይጎናፀፋል።

ከሚዳው አለፍ ብሎ ያሉት ጉብታዎች ላይ ወጥቶ እስከሚቀመጥና ቆላውን ማየት እስከሚችል ይቸኩላል። እዚያ ሲደርስ ደስታው ይጨምራል፤ ተመቻችቶ ይቆመጥና ፀይፍቱን በርቀት ወዳለው የትላልቅ ተራሮች ሰንሰለት ይልካቸዋል። ከተራራዎቹ በስተግርግ ያለው ረጅም ገደል ገበዝ መሀንዲስ የነደፈው ሕንፃ ያመስላል። ከገደሉ አናት ላይ እየተወረወረ የሚንባቸው ውሀ ድምጽ ባይሰማውም ዕይታው ብቻ መንፈሱን የማልለዋል። ፏፏቴው ተወሮውሮ ከሚያርፍበት ባሕር ረጋ ብሎ ስርዓት ባለው መልኩ እየፈሰሰ ከትልቁ ወንዝ ጋር ይቀላቀላል። ትልቁ የጀማ ወንዝ ከየሥፍራው ገባርቹን እየተቀበለ በሰፊ መልካው ያካትትና በእርጋታ ሲጓዝ በርቀት ለሚመለከቱት የበላይሁን ዐይኖች ረጅም መቀነት ይመስላል።

ከተራራው በስተጀርባ ለመደበቅ የምታሸቆለቀለው ፀሐይ ቀይ ጨረር ኩል ከመሰለው የጠራ የበጋ ወንዝ ውሃ ላይ ሲያርፍ የሚፈጥረው ሕብረቀለም ልብን ይሰርቃል።

በላይሁንን ከተመሰጠው የሚመልሰው ግታቸው የዩካቸው ላሞች ለጥጆቻቸው የሚያሰሙት የጥሪ ድምጽና ወደየላጆቻቸው ለመግባት የሚጠራሩት የወፍች ዝማሬ ነው። ደንገዝገዝ ማለቱን ተመልክቶ ከተቀመጠበት ተነስቶ እየተንጠራራ "ወይ ተፈጥሮ?" ይላል ለራሱ።

በመልስ ገዘው ላይ ከአእምሮው ጠፍተው የነበሩ ሀሳቦች ሁሉ ሳይጠራቸው ይመጣሉ። ሰሞኑን ሁለት ነገሮች እእምሮውን ያሰጨንቁታል፤ ከፍርድ የደረሰው ደብዳቤና የዘመቻው ሁኔታ እየተከተለ ያለው አቅጣጫ። የዘመቻው ሁኔታ ወዴት እያመራ እንደሆነ በሚገባ ተረድቶታል። ከጓደኞቹ ጋር ተነጋግረው ከዚህ በኋላ ብዙም የሚያስቆይ እንዳልሆነና ወደ አዲስ አበባ መመለስ እንዳለባቸው ተማምነዋል። አእምሮው ወዲያውኑ ወደፍርድ ደብዳቤ ሄደ።

"በፍጹም የማጣት አይመስለኝም ነበር" አለ ለራሱ ድንገት።

ከልጅነታቸው ጀምሮ የነበራቸውን ቀረቤታ አሰበው፤ ይህ ዘመቻ ከመምጣቱ በፊት ተለያይተው አያውቁም። ገና ሕፃናት ሳሉ ዕቃ ዕቃ ተጫውተዋል፤ አብረው ትምህርት ቤት ሄደዋል፤ ትያትር ቤት ገብተዋል... ሕይወታቸውን በሙሉ አብረው ነው ያሳለፉት። በጣም ይወዳታል እንደምትወደውም ያውቃል፤ ደግሞ እሁቱንና ቃለአብን አሰባቸው፤ እርሱ እሁቱን የሚወዳትን ያህል ፍሬን ይወዳታል ቃለአብንም ልክ እንደወንድሙ ነው የሚያየው። ፍሬሕይወትም ቢያንስ የወንድሟን ያህል እንደምትወደው ያውቃል፤ ከእሁትነት ያለፈ ስሜት ግን አይቶባት አያውቅም። እርሱስ ቢሆን ከወንድምነት ያለፈ ስሜት መቼ አሳይቷት ያውቃል፤ ብቻ አብራው ስትሆን ይደሰታል ሲያጣትም ይከፋዋል። በቃ ይሄው ነው።

ዘመቻ ከመጣ ወዲህ ግን ከሁሉም ሰው ይበልጥ ናፍቃዋለች፤ በሀሳቡ ትመጣለች፤ በሕልሙም ትታየዋለች። እንዲህ ሲሆን ደብዳቤ ይጽፍላታል፤ በተመሳሳይ ትመልስለታለች፤ ናፍቀሽኛል ይላታል እርሷም ናፍቀሽኛል ትለዋለች። የደብዳቤዎቻቸው ብዙ ክፍል የሚይዘው ግን ሌሎች ጉዳዮችን ነው፤ ስለሚያነቧቸው መጻሕፍት፤ ስለአካባቢያቸውና ስለሚደረጉ እንቅስቃሴዎች።

የሃሬው ደብዳቤዋ ግን የተለየ ሆነበት፤ ብዙውን የደብዳቤ ክፍል የያዘው የአንተነህ ጉደይ ነው። ስለአንተነህ ምን ያላለችው አላት? አንተነህን በአካል ባያውቀውም በፍርድ ደብዳቤዎች በሚገባ ያውቀዋል፤ ሌሎቹንም ጓደኞቿን እንዲሁ ያውቃል። እርሱም ስለዘመቻ ጣቢያ ጓደኞቹ ይጽፍላታል። ታዲያ አንተነህን እንደማንኛውም የዘመቻ ጣቢያ ጓደኛ ነበር የቆጠረው። በአሁኑ ደብዳቤዋ ግን አንተነህ በጣም ጎላበት። "ፍርድ ወዳዋለች ማለት ነው?" አለ ለራሱ።

ጓደኞቹን አሰባቸው፤ በጣም ይግባባሉ። እንደመጡ አካባቢ የነበረውን ሁኔታ አስታወሰ፤ የነበሩትን ጥቂት ሴቶች ጓደኛ ለማድረግ የተፈጠረው ርብርብ ትዝ አለውና ፈገግ አለ። እርሱ ፍቅረኛ ለማግኘት በተደረገው ሽኩቻና ፍጥጫ ውስጥ አልተሳተፈም። ያ የሆነው ግን እርሱ ለፍቅር ቦታ ስላልነበረው ሳይሆን ሳያውቀው በልቡ ውስጥ ፍርድ በመኖሩ ነው።

የአሁኑ ደብዳቤዋ ግን በፍርድ ልብ ውስጥ ያለው በሳይሁን ሳይሆን አንተነህ መሆኑን እየነገረው ነው።

"ሺት!" አለ ሳያስበው። ቀና ሲል ጓደኞቹ ከፊት ለፊቱ እየመጡ አጠገቡ ደርሰዋል።

"ሉብቻህ የሚያነጋግር ምን ተገኘ?" አለው አንደኛው።

"ፍርድ ናፍቃው ይሆናል!" አለ ሌላው።

አንዳንዴ ብሽሽቅ ከተጀመረ ስለማይለቁት ስለፍርድ ያወራበትን እለት ይረግማል። ሁሉም ግን የየራሱ መብሽቂያ ስላለው ብዙም አይጨካኩም። ወዲያውኑ ርዕሱ ተቀየረና ከዘመቻ ስለሚመለሱበት ሁኔታ መነጋገር ጀምረው በቀስታ ወደ ጣቢያቸው አዘገሙ። ጣቢያው አካባቢ ሲደርሱ ቆሙና ምክክራቸውን ቀጠሉ፤ የራት ሰጋታቸውን እስከሚረሱና ጠሪ እስከሚላካቸው ድረስ።

ዕለቱ እሁድ ነው፤ የአረፍት ቀን። ሁሉም በሳጠራ በተሸፈነው ምግብ ቤታቸውና በመኝታ ቤቶቻቸው ውሀ ልክ ላይ ተቀምጠው ይጨዋወታሉ። አንተነህ ለፍሬሕይወት መጽሐፍ ሊያመጣላት ወደመኝታ ክፍሉ ገባ እንዳለ አንድ ገበሬ በኑጫ እያለከለከ ወደእነርሱ ሲመጣ አየችው። ብዙዎቹ በጨዋታ ላይ ስለነበሩ ልብ አላሉትም፤ እርሷ ግን ቀረብ እያለ ሲመጣ ደነገጠች። አጠገቧ ደርሶ ገና ሳያናግራት "ምነው?" አለችው።

"አንተነህ የለም?" አለ ገበሬው ቁና ቁና እየተነፈሰ።

"አለ! ምን ሆኖችሁ?" አለችና መልሱን ሳትጠብቅ አንተነህን ለመፈለግ ሄደች። አንተነህን ስትጠራው በገጽታው ላይ ድንጋጤ አየችበት። ራሱን አረጋግቶ ገበሬው ለምን እንደመጣ ጠየቀው።

"ባላባቶቹ ከመንግሥት ወታደሮች ጋር መጥተው የማህበር መሪዎችን ወሰዷቸው መሳሪያውንም ከተቀመጠበት አውጥተው

ወሰዱት። መሪዎቻችን ወደ እስር ዜጎች እንደሚገቡት ነገሩን።
አለ ገበሬው በሚቆራረጥ ትንፋሽ።

አንተነህ ያለው ነገር ትገዙ አላቶ። "ምናልባትም" ችግር ሊፈጠር ይችላል ይሆናል" ነበር ያለው። ባላባቶቹ ለጥቅስ ማምጣት መሣሪያቸውን በያስረክቡም በስልጣን ላይ ያሉትን ደጋፊዎቻቸውን ለማጥፋት ሁኔታውን ለመቀልበሽ እንደተንቀሳቀሱና የገበሬ ማህበራቱን መሪዎች ለእስር እንደዳረጉባቸው ገባት።

"ታዲያ ምን አደረጋችሁ?" የአንተነህ ጥያቄ ነበር።
"ሁኔታውን ለሁሉም ማህበራት እንዲያሳውቁ መልዕክቶች በየአቅጣጫው ልክናል። በነቁሱ ወጥተንም አስቀዳጭና ለመጠየቅ ቀጠሮ ይዘናል።"
"ለሙቸ?"

"ዛሬ በእስር ሰዓት፣ ይህንን እንድታውቁት ለመንገር ነው የመጣሁት።" ገበሬው ተመልሶ ሄደ። ወሬው ከመቅጽብት ለሁሉም ዘማች ደረሰና አስቸኳይ ስብሰባ ተደረገ። እያንዳንዱ ዘማች ከገበሬዎቹ ጎን እንደሚቆም ሰናገር ቆራጥነት ይነበብበት ነበር። "መንግሥት እርምጃ ቢወስድና ገበሬዎች በጎዳብንስ?" አለና አንድ ዘማች ጥያቄ አነሳ።

"በተቻለ መጠን የገበሬዎቹ ጥያቄ ሰላማዊ እንዲሆን ማድረግ ያስፈልጋል። በሰላማዊ መንገድ ጥያቄያቸው የማይፈታ ከሆነ ግን አስከመራ ሊሰጥ ይችላል።" አለ ሌላው ዘማች። "በዚህ ስምምነት ስብሰባው አብቃ። ለሰላማዊ ሰልፍ የሚያስፈልጉ መፈክሮች ተዘጋጁ። በመጨረሻም ሰዓቱ ሲቃረብ ወደ ቀጠሮ ለመሄድ ዘማቹ ጭሉ አይሆኑም። አንድ በአንድ ከጣቢያው ወጣ። የቀጠሮው ስቃይ በሰው ግጥም

ብሎ ሞልቷል። ሰው አዝማች የሚጠብቅ ወታደር ይመስላል። ወንዱ ቆንጨራ ወይንም ጦር ይዟል። ሴቶቹ ከጠላቸውን ወገባቸው ላይ ጠምጥመውታል። አካባቢው የአመፅ መንፈስ ሰፍኖበታል።
የሚታየውን የእልህ ስሜት ለማርገብና ሰላማዊ ሁኔታ ለመፍጠር ጥቂት ውይይት ማድረግ አስፈላጊ ነበር። ስብሰባውን የመራው አንተነህ ነው። ጉብታ ቦታ ላይ ቆም ብሎ ገና ሰላምታ ሲያቀርብ እልልታው ቅልጥ አለ። አንተነህ ስብሰባውን ከመክፈቱ በፊት አንድ ገበሬ እጃቸውን አወጥሶ የሚከተለውን ተናገሩ።

"ምንም ስጋት ሊያደርግህ አይገባም። ምንም ሊመጣብን አይችልም ከሁለቱም በኩል ያለውን የስልክ ማህንገት ቆርጠናል።" አለ። ጭብጨባው አስተጋባ ዘማችን ያልጠበቅነው ነገር ነበርና ተደናገጥን እርስ በእርሳችን ተያየን። ስብሰባው ቆጀመራ ህሳብ ከየአቅጣጫው ተወረወረ። እያንዳንዱ በውስጡ ያለውን ስሜት ለመገልጽ መቀስቀስ አላስፈለገውም። አንድ በፅድሜ ጠና ያለ ሰው ተነስተው እንዲህ አሉ።
"እኛ ቂም በቀል በውስጣችን ያለምን ሲያሰቃዩን የጥሩትን የማሰቃዩት ሃሳብ የለንም፤ ነገር ግን ከእንግዲህ የገዢነትና የተገባርነት ግንኙነትን የምናስተናግድበት ሁኔታ አይፈጠርም። ክእኛው እኩል ሠርታችሁ ተሰማምታችሁ ጎሩ አታስፈራሩን ነው ያልናቸው። ከእናንተ እኩል አንኖርም፤ እንደሌሎች ነው አናታችሁ ላይ ካልተፈናጠጥን አይሆንም የሚሉን ሲሆን ግን የሕዝብ ኃይል ማሰባሰብ ነው እንጠራርጋቸዋለን። ልጆቻችን በደማቸው ያስገኙልንን መሬት ለመልቀቅ ከቶ አንሞክረውም።" ሲሉ ተሰብሰቧው ጭብጨባውን ማቆረጥ አቃተው።

የተቻከለ መስዋዕትነት መክፈል እንደማይገባና ሰላማዊው መንገድ ሊያስከድ አስከሞታቸውን ደረጃ ደረሰ በትዕግስት መራመድ ሰላማዊው ዕድል ሲገጠጥ ብቻ ወደአመጹ መሄድ እንደሚገባ ታገላግሎ ሰልፈኛው ተነቃነቀ።
"የሦስት ሺህ ዓመታት የባላባት ሥርዓት

አለቀ ደቀቀ ገባ ወደ መሬት ..." የሚለው መዝሙር በአካባቢው ቋንቋ እየተዘመረ ጉዞ ወደ አስተዳደር ሆነ።

የአስተዳደሩ አካላት የገበሬዎች አመፅ መቀስቀሱን አስቀድመው ሰምተዋል፤ እናም ተጨማሪ ኃይል እንዲላክ ለክፍለ ሀገሩ ኃላፊዎች በሰልጠና ለመገንጠል ሲሞክሩ መስመሩ መቋረጡን ተረድተዋል። ሰልፈኛው አስተዳደር ሲደርስ የወረዳው አስተዳዳሪ እሳት ለብሰው እሳት ጎርሰው ይንቆራጠጣሉ። ትልቁን ማይክራፎን አንስተው አንባረቁ።

ጥያቄዎቻቸውን ራሳቸው ገበሬዎቹ እንደሚያቀርቡና በጣም አስፈላጊ ካልሆነ በስተቀር ዘማቾች መናገር እንደሌለባቸው በተደረሰው ስምምነት መሠረት አንድ ገበሬ ተመርጠው የሰልፈኛውን ጥያቄ እንዲያቀርቡ ተወክለዋል።

"እኛ መንግሥት የጭቁኑ ሕዝብ አጋር እንደሆነ ነው የምናምነው።" አሉ ተወካዩ ንግግራቸውን ሲጀምሩ። "ሰልጣን የወጣውም የሕዝቡን አመፅ በመከተል መሆኑን እናውቃለን። ከባላባቶቹ ጋር በመወገን እኛን ገበሬዎችን ሰፊውን ሕዝብ ያጠቃል ብለን በፍፁም አናምንም።... የዛሬው ዕለት ጠዋት ሲሆን ያየነው ግን ከእምነታችን ውጭ ነው። በመሆኑም የተፈጠረው ስህተት የሚስተካከልበትን እርምጃ መንግስት እንዲወስድ እንጠይቃለን።" አሉ ሰልፈኛው የጋራ አቋም መሆኑን ለማሳየት ጭብጨባውን አስከተለ።

አስተዳዳሪው ወዲያና ወዲህ መንቆራጠባቸውን ቀጠለ። "እንዲህ ዓይነቱን ቅስቀሳ የሚያደርጉት እነማን እንደሆኑ..." ተናገረው ሳይጨርሱ የሰልፈኛው ጉርምርምታ አስቆማቸው። አንድ ሰው ከመሃል ተነስተው መናገር ሲጀምሩ ጉርምርምታው ፀጥ አለ።

" ለብዙ ዘመናት በዝምታ የኖርነው አፋችን በጭቆና ተለጉሞ እንጂ መናገር የማንችል ሆነን አይደለም። ከእንግዲህ ጭቆናን መቀበል አንችልም። ለመብታችን መታገል የማንንም ቅስቀሳ እንፈልግም...።" ጭብጨባው በየመሃሉ እያስተጋባ የልባቸውን ተናገሩ።

አስተዳዳሪው ለማስፈራራት ሲሞክሩ ...የሕዝቡ ማጉረምረም ሲገታቸው ገበሬው ዙሪያ ገባውን እያማተረ የልቡን እያወጣ ሲናገር ጊዜው ሄደ። ከአስተዳዳሪው ጋር ያሉት ሹማምንት ዓይኖቻቸውን እያቁለጨለጨ ከመቆም ሌላ ትንፍሽ አላሉም።

ቀስ በቀስ ግን የወታደሮቹ ቁጥር እየተበራከተ መሄዱ መስተዋል በመጀመሩ አካባቢውን የሚቃኙ ሰዎች ተላኩ። የወታደር ካሚያኖች ከከተማዋ ውጭ እያቆሙ ፈጥኖ ደራሾች በእግር ወደከተማ እየገቡ የመሆናቸው መረጃ ተሰራጨ። መረጃው ገበሬዎቹን የበለጠ አስቆጣቸው፤ ዘማቾቹ አላስፈላጊ ሁኔታ እንዳይፈጠር ለማረጋጋት ውስጥ ለውስጥ ቢሞክሩም የሚሆን አልነበረም።

ገበሬዎቹ ጦርና ቆንጨራቸውን እየሰበቁ መርከር ጀመሩ። በነቂስ የወጣው የሃያ ገበሬ ማህበራት ህዝብ ቁጣ በቀላሉ እንደማይመለስ አስተዳዳሪዎቹም ተረድተውታል።

"...ከእንግዲህ በኋላ በባላባት ጥይት ከመሞት ዛሬውኑ እዚህ ቦታ ላይ እንዲለይልን እንፈልጋለን። ሞት ለማንም የሚቀር ሰላልሆነ በእኛ ሞት የቀሪዎቹን መብት ለማስከበር ቆርጠናል።" አሉ ገበሬዎቹ

የህዝብ ቁጣ እንደማዕበል ያስፈራቸው አስተዳዳሪዎች ቀስ በቀስ መለሳለስ ጀመሩ። ሕዝቡ "የታሰሩት መሪዎች ይፈቱ! የተወሰደው መሣሪያ ይመለስ!" እያለ ይጮሃል። ዘማቾቹ በሕዝቡ ውስጥ ተበታትነው ተሰፋ በመቁረጥ መበታተን እንዳይኖር፤ የተቻኮለ ግጭትም እንዳይፈጠር መቀስቀሳቸውን ቀጥለዋል። ከዚያ ሕዝብ መሀል ካኪ ለባሽ ዘማቾቹን መለየት መቼም ቀላል አይደለም።

በመጨረሻ አስተዳዳሪው መሪዎቹ እንደሚፈቱና መሣሪያውም መንግሥት ግምጃ ቤት እንደሚገባ ተናገሩ። "አሁኑኑ!" አለ ሕዝቡ። ከጥቂት ደቂቃዎች በኋላ መሣሪያ የተጫነበት መኪና ቀረበ መሳሪያውም እየወረደ በሕዝቡ ፊት ወደግምጃ ቤት ገባ። የማህበራቱ መሪዎች ግን የታሰሩት ክፍለ ሀገሩ አስተዳደር

መሆኑንና በነጋሳው ተፈተው ወደቤታቸው እንደሚመለሱ ተናገሩና ስልፉ እንዲበተን ሆነ።

የገበሬዎችና የአስተዳደሩ ስብሰባ ከተካሄደ ከአንድ ሳምንት በኋላ አንድ ገበሬ መጥቶ እስረኞቹ እንዳልተፈቱና ወደፊትም ላይፈቱ እንደሚችሉ ወራዎች እየተናፈሱ መሆናቸውን ለዘማቾቹ ተናገረ።

ዘማቾቹ የታሰሩት መሪዎች ካልተፈቱ ዘመቻውን ለቀው ወደቤታቸው እንደሚመለሱ ለአስተዳደሩ ቢያስታውቅም የሚሰማቸው ጆሮ አላገኙም። ከሰሞኑ አንድ ሊሊት ሙሉ የወሰደው ይይይት ሲያደርጉ አደሩ። በመጨረሻም ለመንግሥት የሚቀርቡ ጥያቄዎች ተረቀው በተከታዩ ቀን ዘመቻ ጣቢያቸውን ለቀው ወደ ምድብ ጣቢያ ለመሄድ ተስማሙ።

በስብሰባው ማግስት መኪና አሰገድደው የሚያላቆሙ ዘማቾች ተመረጡና በጠዋት ተነስተው ወደ አዲስ አበባ መስመር የሚያልፍ መኪና አስቀመው ወደ አርባምንጭ እንዲመለስ አስገደዱት። በሞነት መኪናው ተላፍረው ጉዞ ወደ አርባምንጭ ሆነ።

ዘማቾቹ በቀጥታ የሄዱት ወደምድብ ጣቢያ ነው። ለምድብ ጣቢያው አዛዥ አቤቱታቸውን እንዲያቀርብ የተመረጠው አንተነህ በጽሑፍ የቀረቡትን ጥያቄዎቻቸውን አነበበ። ከጥያቄዎቹ መሀልም "ጊዜያዊ ሕዝባዊ መንግሥት ባስቸኳይ ይቋቋም" የሚልም ይገኝበታል። የምድብ ጣቢያው ኃላፊ ፈገግ ብለው አዳመጡና ዘማቾቹ እንዲረጋጉ ነግረው ወደተዘጋጀላቸው ማደሪያ እንዲሄዱ መከራቸው።

የታሰሩትን የማህበር መሪዎች የማስፈታቱ ሙከራ አልተሳካም። ከተሰፉ ያላት ባሻገር ተግባራዊ ምላሽ ማግኘት አልተቻለም። ወደወረዳ ጣቢያቸው እንዲመለሱ የማደረገው ግፊት ግን ከፍተኛ ነበር። ከዚያም ሌላ አንዳንድ ዘማቾች ላይ ከፍተኛ ክትትል እየተደረገ መሆኑን መረጃ ደረሳቸው። ከመመለስ የተሻለ አማራጭ አልተገኘም።

ምድብ ጣቢያ ከሄዱ ከአራት ቀናት በኋላ ዘማቾቹ ስብሰባ አድርገው ወደወረዳ ጣቢያቸው ለመመለስ ስምምነት ላይ ደረሱ። ሲመለሱ ግን ለገበሬ ማህበራቱ ስለሁኔታው ማሳወቅ የመጀመሪያ ሥራቸው መሆን እንደሚገባው ወሰኑ።

ወደጣቢያቸው ሲመለሱ በየቡድናቸው በመሆን ወደየማህበራቱ እየሄዱ መንግሥት በአንዳንድ ዘማቾች ላይ ትኩረት እያደረገ መሆኑንና በነፃነት መንቀሳቀስ እንዳልቻሉ ለገበሬዎቹ አስረዱ። ሁኔታው ሁሉ ባጣም ተቀያየረ። እንዲያ በልበሙሉነት ገጠሩን ለመለወጥ ደፋ ቀና ይል የነበረ ዘማች ሞራል ወደቀና የዘመቻ ጣቢያው ቀዘቀዘ።

አንድ ቀን ወደ አስር ሰዓት አካባቢ ከመስክ ሲመለሱ አዝማቻ ፍሬሕይወትን ጠራት። "አቤት! ፈለግኸኝ?" አለች ተጠግታ።

"ንገ አዲስ አበባ ትሄጃለሽ" አላት ወረቀት ከሚያነብበት ቀና ሳይል።

"ለምን? እናቴ ምን ሆነች?" አለች

"ጸንገም! በቅደም ተከተል ቤተሰቦቻችሁን ጠይቃችሁ እንድትመለሱ ስለተፈቀደና ለአንች ቅድሚያ ለሰሰጠሁሽ ብቻ! መሄድ ካልፈለግሽ ሌላ ዘማች ልልክ እችላለሁ" አለ ፍርጥም ብሎ።

"እስኪ ሙች ዘለኝ" አለች እጇን እንዲመታላት ዘርግታ።

"ይህንን የልጅ ነገርሽን ጀመርሽ ደግሞ" አለ ሁኔታዋ እየሳቀው።

"አሁን ይችን ማድረግ ይከብዳል?" አለች እጇን እንደዘረጋች።

"ሙች!" አለና እጇን መታው።

በደስታ እየፈነጠዘች ወደ ማደሪያ ከፍል ገባችና ለጓደኞቿ ነገረችቸው። ጓደኞቿ ተንጫጨ። ቤተሰብ ለመጠየቅ እንድትሄድ

ፈቃድ የተሰጣት የመጀመሪያ ዘመን ነበረች። አንተነህን ማደሪያ ክፍሉ ድረስ ሄዳ ጠራችውና አዲስ አበባ ልትሄድ መሆኑን ነገረችው።

"ማባቢያ መሆኑ ነው?" አለ አንተነህ።

"ለምንድነው የሚያባብለኝ?" አለች ግራ በመጋባት።

"አንቺን ብቻ ሳይሆን ሁላችንንም። በየዘመቻ ጣቢያው እየተፈጠሩ ያሉትን ሁከቶች ለማብረድ መንግሥት የተጠቀመበት ዘዴ መሆኑ ነው" አላት። ብዙም ግን አልገባትም።

ያም ሆነ ይህ ወደቤት ለመመለስ በመቻሏ በጣም ተደሰተች። አዲስ አበባ አሥራ አምስት ቀናት ቆይታ ተመለሰች። አዝማቹ እንዳለውም ዘማቹ በየተራ ቤተሰቡን እንዲጠይቅ ፈቃድ መስጠቱን ቀጠለ።

* * *

ከአዲስ አበባ ተመልሳ ብዙም ሳትቆይ አንድ እሁድ ጠዋት ፍራሻ ላይ ጋደም እንዳለች አንተነህ የሰጣትን መጽሐፍ በተመሰጠ እያነበበች በሃሳብ ርቃ ሄዳለች። ድንገት የመኝታ ክፍላቸው ቆርቆሮ መዝጊያ ተንኳኳና ፍሬሕይወትን ከሂደችበት መለሳት።

"ሂደን! ትፈለገላለሽ" አለ በሩን ያንኳኳው ሰው።

"ማነው የፈለገኝ?" አለች ሂደን

"አረ አላውቀውም"

"እሺ መጣሁ" አለች ሂደን በጣም ጮክ ብላ። ወዲያውኑ ትጽፍበት የነበረውን ወረቀት ሰበሰበችና ቦርሳዋ ውስጥ ከትታ ወጣች። የያዘችውን ፓስታ እየከፈተች ወዲያውኑ ተመልሳ መጣች፤ ፍራሻ ላይ አረፍ አለችና ማንበብ ጀመረች። ከጥቂት ደቂቃ በኋላ ሂደን

እራታዋን ለቀቀችው፤ በጣም ተደናግጠው ወደእርሷ ሄዱ፤ ለቅሶዋን ማድረግ አልተቻለም። በለቅሶዋ መሃል "ወይኔ እናቴ" ትላለች።

አዝማቻቸው ለቅሶውን ሰምቶ ወዲያውኑ መጣ። ለሚጠይቃት ጥያቄ መልስ ልትሰጠው አልቻለችም፤ ፍርሻ ላይ ተደፍታ መንሰቅሰቅ ብቻ ሆነ። ደብዳቤውን እንዲያነብ ከአጁ ላይ ወሰደው ሰጡት፤ እነበበው።

"በቃ በቃ! አሁን እንዲህ መሆን ምንም ጥቅም የለውም፤ ተነሽ በተገኘው መኪና ትሄጃለሽ" አላትና ወጣ።

ዘማቾቹ ደግሞ ተጋግዘው ልብሶቿን በትንሿ የመንገድ ቦርሳ ውስጥ ከተቆላት። አዝማቹ የፈቃድ ወረቀቷን አዘጋጅቶ ወዲያውኑ ተመለሰ፤ በርካታ ዘማቾች አጅቦዋት እያጽናደት አውቶቡስ የሚቆምበት ቦታ አደረሷት። ወዲያውኑ መኪና ተገኘላትና ሄደች።

ያ እሁድ ለአንተነህ የጭንቅ ዕለት ነበር። በየጣቢያው የሚገኙ የፖለቲካ ብስለት ያላቸውና ዘማቾችን በቀላሉ ሊያሳምጹ የሚችሉ ዘማቾች ሩቅ ወደሆኑ ቦታዎች እንዲመደቡ መወሰኑን የሰሙት ሰሞኑን ነበር።

በመጀመሪያ እንዲቀየሩ ከተወሰነባቸው ውስጥ ሂደን አለችበት። በምድብ ጣቢያው ስር ከሚገኙ ከሌሎች ወረዳ ጣቢያዎችም እንዲሁ የሌሎች ዘማቾች ዝርዝር አለ፤ በጠቅላላው አስር ዘማቾች ናቸው ዝርዝሩ ውስጥ ያሉት። ከእነዚህ ዘማቾች ውስጥ ሶስት ሴቶችን ጨምሮ ስምንቱ የዩኒቨርሲቲ ተማሪዎች ናቸው። በአጋጣሚ ሁሉንም የዩኒቨርሲቲ ተማሪዎች አንተነህ ያውቃቸዋል፤ በተማሪዎች ንቅናቄ ውስጥ ንቁ ተሳታፊዎች የነበሩ ናቸው።

"ግን ለምን ሂደን?" አለ አንተነህ ለራሱ። ራሱን ጨምሮ ከፍተኛ የፖለቲካ ተሳትፎ ያላቸውን ዘማቾች በሀሳብ አሰባቸው። ሂደን ለምን የመጀመሪያዋ ተቀያሪ እንደሆነች ግን አልገባውም። ባይገባውም ማንንም ጠይቆ መረዳት አይችልም።

አዲስ አበባ ዩኒቨርሲቲ እያሉ ሂደን በተወሰነ መልኩ በተማሪዎች ንቅናቄ ውስጥ ተሳታፊ ነበረች፤ ከፖለቲካ ተሳትፎዋ ይልቅ የሰዎችን

ቀልብ በሚሰብ ባህሪዎ ትታወቃለች። በጣም ትሁት ነች። በማንኛውም የሰው ችግር ውስጥ የምትገባና ለጊዜዎም ሆነ ለገንዘብዎ የማትላላ፤ ብዙ የማትናገር፤ ከተናገረች ግን አካባቢዎን የምታገናዝብና የተናገረችው ሁሉ መራት የማይወድቅ ነው።

አንተነህ ሳያሰበው ፈገግ አለ። ፈገግ ያሰኘው የመጀመሪያ ዓመት ተማሪ እያሉ ከሄዋን ጋር ሲተዋወቁ የተፈጠረውን ሁኔታ አስታውሶ ነው። "አይ ሄዋን!" አለ ሳያሰበው። ይን ዓመት ሲያስታውሱ ድንገት የሚመጣበት ትዝታው ጭልጥ አድርጎ በሀሳብ የጻጸት ይዙት ከነፈ።

በግቢው ውስጥ አንተነህን እና ፍቅረኛውን ማህሌትን የማያውቅ አልነበረም። እንዲያውም "ሮሚዎና ገፍሊዶት" የሚል መጠሪያ ተሰጥቷቸው ነበር። የእውነትም ልዩ ፍቅር ነበራቸው። ማህሌት በትናንሽ

ዐይናቸው በረጅም ለጫ ፀጉሯ፤ ከዚያም በላይ ደግሞ በጎበዝ ተማሪነቷ ትታወቃለች። የክፍሏ ተማሪዎች ስለባህሪዋ ሲናገሩ "በሚገባ ክፍል ትከታተላለች፤ ትጠይቃለች፤ ታጠናለች፤ ትስቅላለች" ይላሉ። አስተማሪዎቿም በጣም የሚያደንቋት ተማሪ ነበረች ማህሌት። ለማንም ወንድ ፊት የማታሳይ፤ ለፍቅር ጥያቄም ቦታ ያልነበራት፤ ወንዶች በውርርድ ሊጠይቁት መድፈር ይቻላቸው ተማሪ ነበረች።

አንተነህ በመጀመሪያው ቀን ኬኔዲ ቤተመጻሕፍት ሲያገኛትና ሲተዋወቃት ግን በቀላሉ ነው የተግባቡት። በተደጋጋሚ ተገናኘ፤ ቀስ በቀስ ጓደኝነት መስራቱ፤ ተማሪም ጉድ አለ።

የአንደኛ ዓመት ትምህርት ሲጠናቀቅ አንድ የውጭ አገር ዜጋ አስተማሪዋ ለማህሌት የጎበዝ ተማሪነት ሽልማት ሰጣት፤ የትምህርት ዕድል። ስለሁኔታው ለአንተነህ ነገረችው፤ በዕድሉ እንድትጠቀምበት መከራት። በመጀመሪያ አልተሰማማችም ነበር በኋላ ግን ከአንተነህ ጋር ባደረጉት ተደጋጋሚ ውይይት ተስማምታ ዕድሉን ተቀበለች። አንተነህና ማህሌት ተለያዩ፤ የተለያዩት ግን ለጊዜያዊ መለያየት እንጂ ለመጨረሻው አልነበረም።

በሁለተኛ ዓመት ትምህርት መጀመሪያ ላይ አንተነህና ማህሌት ለተወሰኑ ጊዜያት በደብዳቤ ተገናኝተዋል፤ ናፍቆታቸውን ተገላልጸዋል። ማህሌት ሳያሰበው የደብዳቤ ግንኙነቷን አቋረጠች፤ አንተነህን ግራ ገባው። ምናልባትም በሕይወቱ ሙሉ ከጻፋቸው ደብዳቤዎች የበለጠ ቁጥር ያላቸው ደብዳቤዎችን ጽፎላታል፤ ለአንዱም ግን መልስ አላገኘም። ምክንያቱን ለማወቅ ያልሞከረው ሙስራ አልነበረም፤ አልተሳካለትም። ወንድ ልጅ በፍቅር ይጎዳል ተብሎ በማይገመት ሁኔታ ተጎዳ አንተነህ። የዚያ ሴሚስተር ውጤቱ እንዳልነበረ ሆኖ አለፈ።

ብዙዎች ጓደኞቹ በዩኒቨርሲቲ ውስጥ እየተጠናከረ የመጣው የፖለቲካ እንቅስቃሴ አንተነህን ከጉዳቱ እንዲያገግም አስተዋጽኦ እንዳበረከተለት ይናገራሉ። እርሱም ቢሆን ይቀበለዋል። ፖለቲካዊ ተሳትፎው ማህሌትን ለመርሳት እንዳገዘው ይናገራል። እናም ሳያሰባትና ሳያስታውሳት ይጥራል። አንዳንዴ ቢያስታውሳትም እንደበፊቱ አይብሰለሰልም። አሁን ደግሞ ያንን የልቡን ቁስል አስረስታ ፍቅርን እንደገና እንዲያሰበው ያደረገችው ፍርድ ገጥሞዋለች። አስባበትና ተዘጋጅታበት ሳይሆን እንዲያው ከተፈጥሮአዊ እደነቷ የሚመነጨው ፍቅር ፍርድን በልዩ ዐይን እንዲያያት አድርጎታል። በጣም ይሳሳላታል ይንከባከባታል። እናም በፍቅር ግንኙነት እርሱ የተጎዳውን ጉዳት እንዳትጎዳ ይሰጋል። ግን ይወዳታል ሳይፈልግም አፍቅሯታል።

ከሄዋን መሄድ በኋላ አንተነህ እንደወትሮው መሆን አልቻለም። ለመጫወትና ለመሳቅ የሚያደርጋቸው ጥረቶች ሁሉ አልሳካ ሲሉት እንዳች ነገር መንፈሱን ሲሰርቅበትም ይታያል። ፍሬሕይወት ሁኔታውን ከሄዋን መሄድ ጋር ብታዛምደውም እውነታውን ግን በትክክል የተረዳችው አልመሰልሽ አላት።

"አዲስ አበባ መሄዴ ነው" አላት አንተነህ አንድ ቀን ።

"ፈቃድ ደረሰህ እንዴ?" አለችው።

"እኔስ ቤተሰቦቼ አይኖሩቀኝም እንዴ?" አለ እየሳቀ።

"ሂዋን ናፈቀኝኝ ብትል አይኖላህም" አለችው፤ ከተናገረች በኋላ ግን አሳፈራት "እሺ በቶሎ ትመለሳለህ?" አለች ምንተ እኖረቷን።

"እርግጠኛ አይደለሁም ፍርድ! እርግጠኛ ሆኜ መናገር የምችለው አንድ ነገር ብቻ ነው። በጣም እንደምወድሽ!"

"ይህንን ለመቀበል ይቸግረኛል" አለች ፍሬሕይወት ዐይኖቿ እንባ እያቀረሩ።

"ፍርድ እባክሽን እመኝኝ፤ ሂዋን ፍቅረኛዬ አልነበረችም ወደፊትም አትሆንም። እንደኔ ቢሆን ማንንም ማፍቀር አልፈልግም ነበር፤ ግን ከቁጥጥራ ውጭ በሆነ ሁኔታ አፈቀርኩሽ፤ መለየቱም ፣ግዴታዬ ሆነ። እንደምንገናኝ ግን ተስፋ አደርጋለሁ...በጣም እንደምነጻሽ ይሰማኛል..." ድምፁ ተርገበገበ ቀና ብሎ ተመለከታት፤ ዐይኖቹ እንደመቅላት ብለዋል። እንባውን እየታገለ እንደሆነ ገባት። የእርሷ ዐይኖች ግን በእንባ ረጥበዋል። ወደ ደረቱ አስጠግቶ አቀፋትና በሚንቀጠቀጡ ከንፈሮቹ ሳማት። ለዘለዓለም ከእቅፉ እንዳትወጣ የሚያደርግ ይመስል የበለጠ ወደደረቱ አስጠግቶ አቀፋት። ትንፋሽ ቁርጥ ቁርጥ እስኪል፤...ጉንጮቿ እስኪቀሉና ቲማቲም እስኪመሰሉ ድረስ።

ከዚያ በኋላ ቀና ብላ ልታየው አልደፈረችም፤ አፈረችው። ማንም ሰሟት አያውቅም፤ ቀድሞውንም ከወንድ ጋር እንዲህ ዓይነት ቅርርብ ኖሯት አያውቅም። በጣም የምትቀርበው ወንድ ቢኖር በላይሁንን ነው። ከእርሱ ጋር ደግሞ አብረው ውለው አብረው ቢያድሩም እንዲህ ዓይነት ስሜት ውስጥ በፍፁም ገብተው አያውቁም። ልክ ከወንድሞቿ ጋር እንደምትሆነው ነው ከበላይሁን ጋር የሚሆኑት።

በቀስታ ከንፈሮቿን በእጇ የዳበሰቻቸው ያበጡ መስጲት ነበር። ግን ምንም የማበጥ ምልክት አላገኘችም። ድርጊቷ ለራሷ ገርሟት ቀና ብላ አንተነህን እየችው። ዐይን ለዐይን ተጋጩ፤ የበለጠ ደነገጠች።

"ንደኛ ኖሮሽ ያውቃለህ?" አላት። አልመለሰችለትም። በድጋሚ ጠየቃት፤ ኖሯት እንደሚያውቅ በአንገት ንቅናቄ ነገረችው።

"በፍፁም አልረሳሽም ፍርድ" አላት በጀርዋ። ወፍራምና ልዝብ ድምጹ ከቃላቱ ጋር በእርሷነቷ ውስጥ ሲሰርጽ ተሰማት። ከአንተነህ መለየት ሞት መሰላት።

"እኔም አልረሳሁም እንዴትስ ለረሳህ እችላለሁ... " ሌላ መጨመር አልቻለችም። አንተነህ ለምን እንደሚሄድ መገመት አልቸገራትም፤ ከአንጋገሩ ብዙ ተረድታለች። ባትለየውና አብራው ብትሄድ የቱን ያህል ደስ ባላት? ግን የሚሆን አልነበረም።

አንተነህ በማግስቱ ተሸኘ። አሸኛኝቱ ግን በአደባባይ አልነበረም ማንም ሳያውቅ መኪና የሚያገኝበት ቦታ ድረስ የሚሸፍት ልጆች ተመረጡ። እርሱና ፍሬሕይወት እንደተለመደው ተያይዘው በፊትለፊት ሲወጡ ልጆቹ ሻንጣውን ይዘው በጓሮ በኩል ሄዱ። ከጥቂት ቆይታ በኋላ ፍሬሕይወት ብቻዋን ተመለሰች። ወደመኝታ ክፍል ስትገባ በሀሳቧ መሸሸጊያ ሊሆናት የሚችል ነገር እየፈለገች ነበር፤ መልስ ያልሰጠችው የበላይሁን ደብዳቤ ትዝ አላት፤ ቢያንስ ለጥቂት ጊዜ ሀሳቧን ይክፍልላታል።

ወደመኝታ ክፍል ስትገባ እንባ እየተናነቃት ነበር። ወረቀትና እስኪሪፕቶ አንስታ ለበላይሁን ደብዳቤ ለመጻፍ ጀመረች፤ ሀሳብ ግን ከየት ይምጣ? ወረቀትና እስኪሪፕቶውን ወርውራ ፍራሻ ላይ ተጋደመችና እንቅልፍ እንዲወሰዳት ተመኘች፤ እንቅልፍ ግን የሚታሰብ አልሆነም። ብቸኝነት ተሰማት፤ ጨነቃት ራሷን ከማዳመጥ በስተቀር ለምንም ነገር ደንታ አልነበራትም። አንተነህን በተመለከተ ያለመኖሩ ነገር ሲታወቅ በማንኛውም ሰዓት ጥያቄዎች ሁሉ ወደእርሷ እንደሚያነጣጥሩ ብታሰብም ከምንም አልቆጠረችውም። ግን በውስጧ የታመቀውን ስሜቷን መግለጽ አለባት። እንደገና ወረቀትና እስኪሪፕቶውን አንስታ ለበላይሁን ደብዳቤውን መጻፍ ጀመረች። እንደጠበቀችው ሳይሆን ወሬው ውስጥ ለውስጥ አለቀና ከቅርብ ጓደኞቿ በስተቀር ብዙ ጥያቄዎች ወደእርሷ የሰነዘረ አልነበረም፤ ደስ አላት። የሰዓጤ ወሬ ሁሉ ዘመቻ ትቶ ወደቤት የመመለስ ጉዳይ ሆነ።

አንተነህ "...በየትኛውም ቦታ ለማንኛውም ጭንቀት መድሃኒቱ መጽሐፍ ነው" ያላትን አስታውሳ ራሷን መጽሐፍ ውስጥ ለመደበቅ አሰበች። በቅርብ ቀን አንተነህ እንድታነበው የሰጣት መጽሐፍ ትዝ አላትና ሻንጣዋን ከፍታ አወጣችው። የእንግሊዝኛ መጽሐፍ ነው "What is to be done" ("ምን መደረግ አለበት") ይላል። የመጽሐፉን ማውጫ ማንበብ ስትጀምር ብቻዋን በሳቅ ፍርስ አለች። ከሌኒን መጽሐፍ ውስጥ ስለፍቅርና ስለብቸኝነት የሚያወራ ነገር ለማግኘት ማሰቧ ነበር ያሳቃት።

"ይሄ ፍቅር ማለት ሞኝ ያደርግ ይሆን እንዴ?" አለች ለራሷ ከሳቅ መለስ ስትል።

ንባቧን አላቋረጠችም፤ ግን ጠጠረባት። እንዲያ በተወጣጠረ አእምሮ ቀርቶ በተስተካከለ አእምሮዋም ቢሆን ሊገባት የሚችል አልመሰልሽ አላትና መልሳ ከተተችው። ጊዜው ለማንም ለምንም ብሎ ሳይሆን በራሱ መንገድ መሽ። በተለመደው ሰዓት ከጓደኞቿ ጋር ለእራት መቀመጥ ነበረባትና ለተረብ ራሷን አዘጋጅታ። ብሽሽቁን አልጠላችውም፤ የአንተነህ ስም በየሰከንዱ ሲጠራ መስማቱም ቀላል አልነበረምና ተረባቸውን ከምንም ሳትቆጥረው ራት ተበልቶ አበቃ።

ሁሉም ወደእንቅልፍ ዓለም ገብቶ ምሽቱ ፀጥ ረጭ አለ። የፍሬሕይወት ዐይኖች ግን ከእንቅልፍ የተጣሉ ይመስል ቁልጭ ብለዋል። አካላዊ ድካም ባይኖርባትም መንፈሷ ግን ደቋል፤ አዕምሮዋን ማሳረፍ አልቻለችም። ኮርኒስ በሌለውና አልፎ አልፎ በሚሰማር በተበላሳው የጣሪያ ቆርቆሮ ዘልቆ የገባው የጨረቃ ብርሃን በክፍሉ ውስጥ ቀጫዋን ቢጫ መስመሮች ዘርግቶአል። ዐይኖቿ ከአንዱ መስመር ወደሌላው ተንከራተቱባት፤ ሃሳቧም ልክ እንደመስመሮቹ ብትንትን ብሎ መጨብጫው የጠፋ መሰላት። ግን አንድ ነገር ብቻ ጥርት ብሎ ይሰማታል፤ ወፍራምና ልዝብ የሆነው የአንተነህ ድምጽ "በጣም እወድሻለሁ ፍርዬ" ሲላት።

ቀስ በቀስ ትርምስምስ ያሉ ሃሳቦቿን ሁሉ ደምስሶ የአንተነህ ድምፅ መላ አካሏን ተቆጣጠረው። በእቅፉ ውስጥ ያለች እስኪመስላት በተጠጋችው ደረቱ ውስጥ የምትዘለውን የልቡን ድምፅ ሳይቀር

በጀሮዋ እያዳመጠች የሚፋጁና ርብትብት ከንፈሮቹ... ጭልጥ ብላ በሀሳቧ ዓለም ተዋጠች፤ ደስም አላት። ሁለትነት በአንድነት ወደሚዋጥበትና አንዱ በሌላው ውስጥ ወደሚጠፋበት ወደዚያ ልቀቁኝ ወደማይለው እውነተኛ የደስታ ስሜት ወደሚፈልቅበት የፍቅር ዓለም እልም ጭልጥ ብላ ገባች።

"ፍርዬ በናትሽ ተነሽ" አለች ኤልሳቤጥ ዐይኖቿን እየጠራረገች።

ገና መንፈሷ ዘና ማለት ሲጀምር ኤልሳ ስለጠራቻት ብለጭት ብላ ተነስታ አተኩራ ተመለከተችት።

"ምን ሆነሽ?" አለች ንዴቷን ለመሸፈን እየሞከረች።

"ራብኛ!" አለች ኤልሳ ሙልቅቅ ባለ ሁኔታ።

"አበዛሽው እሺ ስንት ሰዓት እንደሆነ ታውቂያለሽ?" ቆጣ ለማለት ሞከረች ፍሬሕይወት።

"ፍርዬ ደግሞ አዲስ ትሆኛለሽ እንዴ እንደሚያመኝ ታውቂ የለ?" ኩርፍ አለች ኤልሳ።

"እሺ በቃ ተነሽ" አለችት ፍሬሕይወት የኮዳውን ውሀ እጇን እንድትታጠብበት እየሰጠችት።

የኤልሳን ፀባይ ሁሉም አውቀውላታል። ማታ እራቷን በአግባቡ አትበላም፤ እንደሀሃን ልጅ ሌሊት ስትነቃ ራብኝ ማለቷም ቢሆን የተለመደ ነው። ኤልሳ የተሰማትን ሳትቆጥብ በመናገር ሰው ብታስቀይምም ልቧ ግን ፋህፋህ ነው። ቆየት ስትል የተናገረችውን አታስታውሰውም።

"እናንተ ይህንን ሌሊት መብላት የምትተውት መቼ ነው?" አለች አንደኛዋ ዘማች ከተኛችበት ቀና ብላ።

“ይልቅስ ነይ ብይ የሌሊት ምግብ እንዴት እንደሚጣፍጥ ስለማታውቁ ነው” አለች ፍሬሕይወት።

“አንችማ በፍጹም አልተኛሽም አይደል?” አለች ልጅቱ ተደላድላ ፍራሻ ላይ እየተቀመጠች።

“እባክሽን እርሷ ፍቅር ይዟታል” ቀበል አለች ኤልሳ ፍሬን ዓይን ዓይኗን እየተመለከተች።

“እሱማ ትክክል ነው፤ እንዲህ እንቅልፍ የሚያሳጣት ሌላ ምን ሊሆን ይችላል? ወይኔ እህቴን በዚህ በበረሀ እንዲህ ያንገላታብኝ” ልጅቱ ቀጠለች።

ቀስ በቀስ ሁሉም ከእንቅልፋቸው ነቅተው ተቀመጡና ወሬውን መቀባበል ጀመሩ። ተረቡ ከግራና ከቀኝ ሲወረወር ሳቁ ከጣሪያ በላይ ሆነና ተያይዞ ባለው ክፍል የተኛውን አዝማቻቸውን ቀሰቀሰው።

“እባካችሁን አትረብሹ እናንተ ልጆች ገና ስምንት ሰዓት እኮ ነው” አለ አዝማቹ ከእንቅልፋ ሲባንን።

“ምኑን ተኛነው ሀምሳ አለቃ ፍቅር ጉድ የሠራቸው መሀላችን እያሉ እንቅልፍ ከየት ይመጣል ብለህ ነው” አለች ዘነበች።

“ሀምሳ አለቃ እኔ አዲስ አበባ መሄድ እፈልጋለሁ” አለች ፍሬ ሳታስበው።

“እውነት ነው አንቺማ መሄድ አለብሽ” አለና ሳቁን ለቀቀው፤ ሁሉም በሳቅ አወኩ።

ትግልና ፍቅር

በላይሁን ቀድሞ ከዘመቻ መጥቶአል። ፍሬሕይወት ለጻፈችለት ደብዳቤ መልስ ሳይመልስ በመቅረቱ ስጋት አድርገው ነበርና ስታገኘው በጣም ተደሰተች። ሲገናኙ የተቀበላት በተረብ ነው “ፖለቲካው አልዘልቅ ብሎሽ ነዋ ዘመቻ ጥለሽ የመጣሽው?” አላት እየሳቀ።

ከዘመቻ መልስ ሕይወት በምንም መልኩ የዱሮውን የወጣትነት ስሜት ይዞ ሊዘልቅ አልቻለም። እያንዳንዱ እንቅስቃሴ የተለወጠ ይመስላል። አንድ ዓመት ያልደፈነው የዘመቻ ቆይታ ወጣቱ እንደገና የተፈጠረ እስኪመሰል ድረስ ቀይሮታል። ለወንዶች ወጣቶች በየኪዮስኩ ደጃፍና በየጎዳናው ተሰብስቦ ልጃገረዶችን መልክፍና ማበሳጨት፤ በለቅሶአቸው መሳቅና መቀለድ ጊዜው ያለፈበት ጉዳይ ሆነ።

1968 ዓ.ም ቀደም ሲል የተጀመረው የትግል ጥንስስ ተብላልቶ የተደፈደፈበት ወቅት ሆነ። ፖለቲካ ቀስ በቀስ ከበቀለበት የዩኒቨርሲቲ ግቢ ወጥቶ በየትምህርት ቤቱና በየመሥሪያ ቤቱ ጭምር እግሩን ሰደደ። ፖለቲካ የእያንዳንዱ ሰው እስትንፋስ የሆነ መሰለ።

ከዘመቻ መልስ አዲስ አበባ የበርካታ የፖለቲካ ድርጅቶች መናኸሪያ ሆና ጠበቀቻቸው። ማሌሊት፣ ኢጭአት፣ መኢሶን፣ ወዘተ ሁሉም የየራሳቸውን ፕሮግራም ይዘው አባላትን ለመመልመል ወዲያ ወዲህ የሚሉበት ጊዜ ነበር። እናም በርካታ የሰብሰባ ጥሪዎች ይተላለፋሉ። በርካታ ወረቀቶች ይሰራጫሉ...

ከየዘመቻ ጣቢያው ኮብልለው የተመለሱ ዘማቾች በመገናኘት ጠንከር ያለ የፖለቲካ አቋም መያዝ ጀመሩ። እንደሚያመቻቸውና እንደሁኔታው እየተሰበሰቡ መወያየቱ ቀጠለ።

በላይሁን ፋታ የለውም ቀን በየሰብሰባው መዋል፤ ለሕቡዕ ድርጅት አባል የሚሆኑ ወጣቶችን መመልመልና ሌሊት ማንበብ ሆኗል ሥራው። ጊዜውንም ሆነ አእምሮውን ፖለቲካ ተቆጣጠረበት።

ከፍሬሕይወት ጋር የሚገናኙት በጣም አልፎ አልፎ ነው። ሲገናኙም ወሬአቸው ሁሉ ያው ፖለቲካ ነው። ከዱሮው ወሬያቸው የሚለየው ዛሬ የሚነጋገሩበት ነገር ሁሉ የጋራ ጉዳያቸው መሆኑ ነው። ፍሬሕይወት እንዲህ ለፖለቲካ ያላት አመለካከት መቀየሩን ሲያስበው ይገርመዋል።

አንደ ቀን ረፋዱ ላይ እንደተለመደው የጠዋት ቡና እንፍሬሕይወት ቤት ሲፈላ ሽታው ጊቢውን አውድታል። በላይሁን ለጠዋቷ ጸሀይ ጀርባውን ሰጥቶ መጽሐፍ ያነባል። ፍሬሕይወት እናቱን ለቡና ልትጠራ ሳትወጣ አየችውና ጀርባውን ነካ አድርጋው አለፈች።

“ዛሬ ሰርግ አለብሽ እንዴ?” አላት ቀና ብሎ ተመልክቷት።

“ታዲያ ሰርግ የምሄድ እመስላለሁ?” አለችው አለባበሷን እየተመለከተች። ትከሻዋ ላይ ወርዶ የተጎዘጎዘው ጥቁር ጸጉሯ ከለበሰችው ነጭ ሹራብ ጋር ልዩ ሕብር ፈጥሯል። ወገቧ ላይ ጥብቅ ብሎ ከታች ብትን ያለው ቀሚስ ደግሞ ቅርጿን አጋልጦታል።

እናቱን ቡና ጠርታ ስትወጣ “ከመቼ ወዲህ ነው አባክህ እንዲህ ሞልቶልህ መቀመጥ የቻልከው? እኛ እኮ አንተን ማግኘት ብርቅ እየሆነብን ነው” አለችው።

“አንቺ ራስሽ መች ተገኝተሽ፤ መጨበጥሰ ያታተን አንቺን ነው።” አላት ከሚያነበው መጽሐፍ ላይ ቀና ብሎና ሰዓቱን ተመልክቶ፤ መቼም በላይሁንን በእጁ መጽሐፍ ሳይዝ አገኘሁት ማለት ዘበት ነው።

“ፀሐይ እየደረሰብህ ነው ተነሳ” አለችው አሁንም እያቅማማች። አንተነህንና በላይሁንን ልታስተዋውቃቸው ሁሌም ታስባለች።

“አይ የኔ አሳቢ” አላት እየሳቀ።

“መቀለዱ ነው። ይልቅስ ተነስ ዐይኖችህ ገና ብዙ ይጠብቃቸዋል...” የበላይሁን እናት ሲጠሯት “እመት” አለችና ወደቤት ተመለሰች።

“ጎሽ ቁርሳችሁን ከወንድምሽ ጋር ብሉ እስኪ” አሏት እያቀራረቡ። የበላይሁን እናት ሁልጊዜም “ከወንድምሽ ጋር ከእህትህ ጋር” ሲሉ ልዩ ስሜት ይሰማታል። የእውነትም ወንድምና እህት እንጂ ባዕድ የሆኑ አይመስላትም።

“እኔ እኮ በልቻለሁ እማማ” አለቻቸው።

“ግዴለሽም ልጄ ከአንቺ ጋር ሲሆን ትንሽ ቢበላ ብዬ እኮ ነው። ቀለቡ መጽሐፍ ብቻ ሆኗል። አታይውም ሰውነቱን አጥንት ብቻ ቀርቶት። በይ ጥሪውና ብሉ እኔ ለቡናው እሄዳለሁ” አሏት።

በላይሁንን በግድ ጎትታ አስገባችው “አንተ አሳበሃሽውም ደግሞ ለምግብ መለመን አለብህ። ለዚያውም ይሄን የመሰለ ቁርስ ቀርቦልህ። አትጨማለቅ እሺ” አለችው ለጉርሻ እጇን እየዘረጋች። እየተጎራረሱ የቀረበውን ቁርስ ግጥም አድርገው በልተው ሲጨርሱ

“በናትሽ ፍርዬ ሻይ አፍይ” አላት በላይሁን።

“ቤት እንሂድ የተፈላ ሻይ አለ” አለችውና ተያይዘው ወደ እንፍሬሕይወት ቤት ሄዱ።

“በላችሁ?” አሉ የበላይሁን እናት ገና ሲገቡ።

"ዱሮም ሲቀብጥብዎት ነው። ሳህኑንም ሊበላ ምንም አልቀረውም" አለቻቸውና ሻይ ልታቀርብለት ወደጓዳ ገባች።

በላይሁን ፍሬሕይወትን ከበለተጀርባዋ እየተመለከታት ለአፍታ ያህል በሀሳቡ ወደዘመቻ ሄደ። ዘመቻ እያለ ሲያሰበው የነበረውንና አዲስ አበባ እንደተመለሰ ለፍሬሕይወት ሊነግራት የወሰነውን ሀሳብ እርግፍ አድርጎ የመተው ነገር አንዳንዴ በጣም ይገርመዋል። ፍሬሕይወትን ድሮም ይወዳት ነበር፤ በእርሱነቱ ውስጥም ልዩ ሥፍራ ያላት አብሮ አደጉ ናት። ነገር ግን በጣም ከመቀራረባቸው የተነሳ ለልቡ የሚሰማው ባዕድነቷ ሳይሆን እህትነቷ ነበር። የዘመቻ ጓደኞቹ ግን መንፈሱን ለውጠውበታል፤ ስሜቱ ትክክል ያለመሆኑንና ፍሬሕይወት እህቱ ልትሆን እንደማትችል እንዲያስብበት አድርገውታል። ግን በፍጹም መድፈር አቃተው፤ ለፍሬሕይወት የፍቅር ጥያቄ ማቅረብ ከበደው፤ ባሰበው ቁጥር ግን የበለጠ እያፈቀራት መሆኑ ይታወቀዋል።

ሻዩን አምጥታ ጠረጴዛው ላይ ስታስቀምጥለት ቢያያትም ከሀሳቡ አልተመለሰም። ዝም ብሎ ከሀሳቡ ጋር ቆየ።

"እንዴ ምን ሆነሃል? ልጆቹ እንደሆነ በዕድላቸው ያድጋሉ" አለችው ፍሬሕይወት በሀሳብ መኮብለሉን ተመልክታ።

አልመለሰላትም። ስሜቱን ፈራው፤ ስሜቱ ደግሞ ከአላማው እንዲያዘናጋው በፍጹም አይፈልግም። እናም ሀሳቡን ወደ ወቅቱ አንገብጋቢ ጉዳይ ለመመለስ ፈለገ።

"ዛሬ ወጣት ማህበር ስብሰባ አለ፤ አትሄጅም?" አላት ከነበረበት ሀሳብ ለመውጣት ባደረገው ሙከራ።

"አይ ዛሬ አልሄድም፤ ከእነአንተነህ ጋር ቀጠሮ አለን" አለችው በአጭሩ።

አንተነህን በአካል ባያገኘውም በስም ያውቀዋል፤ እንዲያውም ከተወሰነ ጊዜ ወዲህ ፍሬሕይወት ስለአንተነህ ባነሳች ቁጥር

የሚሰማውን ስሜት መቆጣጠር እያቃተው ተቸግሯል። ሳያሰበው ስሜቱ ልውጥ አለበትና

"አንቺ ግን አብዝተሽዋል እሽ፤ ከሁሉም በላይ አንተነህ ያልሽ ያሰመስልብሻል" አላት ቆጣ ብሎ። ፍሬሕይወት ገጽታ ላይ የተመለከተው ስሜት አስደነገጠውና ፈገግ ልማለት ሞከረ። ፍሬሕይወትን ግራ እንዳጋባት ተሰምቶታል። ከዚያ በኋላ ብዙም ሳያውሩ ሻዩን ጠጥቶ ሲጨርስ ከቤት ወጣ።

ፍሬሕይወት ወደቀጠሮዋ ስትሄድ የበላይሁን አባባል እንደገረማት ነበረች። እየቀለደ እንዳልነበረ በሚገባ አውቃለች፤ ከድምጹ ቅላጼ የታዘበችውና ከገጽታው የተመለከተችው ቀልድ አልነበረውም። ግራ እንደገባት ነው ቀጠሮ ቦታ የደረሰችው።

ያን ዕለት አብዛኛዎቹ የዘመቻ ጣቢያ ልጆች ተገኝተዋል፤ በዚያን ዓይነት ሁኔታ ግን እየተገናኙ መወያየት ስለማይቻል ሁሉም ዘማቾች በየአካባቢያቸው በተቋቋሙ ወጣት ማህበራት ውስጥ የነቃ ተሳትፎ ሊያደርጉ ተስማምተው ነበር የተለያዩት። የወጣት ማህበር ተሳትፎ ለጠቅላላዎቹ ዘማቾች የተነገረ ሲሆን ለአብዛኞቹ በየአካባቢያቸው በሕብ-ዕ የሚታገለው ፓርቲ ባደራጃቸው ህዋሶች ውስጥ እንዲገቡ እነአንተነህ አመቻችተዋል።

ስብሰባው ሲበተን "እሺ ፍርድ" አላት አንተነህ እንደተለመደው ፍሬሕይወትን ትክካቸውን አቀፍ አድርጎ።

"አለን" አለችው ደንገጥ ብላ። ጓደኞቿን ተሰናብታቸው ከአንተነህ ጋር ስትሄድ በላይሁንን እያሰበችው ነበር።

"ዛሬ ስብሰባ ብጋብዝሽስ? ትልቅ ስብሰባ አለን" አለ ሰዓቱን እየተመለከተ።

"ደስ ይለኛል" አለችው በላይሁን የጋበዛትን ስብሰባ እያሰታወሰች።

ትከሻዎን እንዳቀፉት ቀኛቸውን ይዘው የቢስ መብራትን አቀበት ወጥተው ሲኒማ ኢትዮጵያ ሲደርሱ ምንም አልታወቃቸውም። እንዴ ፖለቲካውን መለስ ብሎ ደግሞ ፍቅሩን ሲገልጽላት የምታዳምጠው በተመስጦና በደስታ ነው። ስትሰማው ብትውልና ብታድር እንኳ በፍጹም አይሰለቻትም። ሲኒማ ኢትዮጵያ ሲደርሱ ቆም አለና ተመለከታት፤ ገጽታው በፈገግታ እንደፈነ ነው።

"ዛሬ መልካም ፈቃድም ሆኖ የመጀመሪያውን የኬክ ግብገር እንዳደርግ ይፈቀድልኝ ይሆን?" አለ ድራማ እየሠራ በሚያስመስለው መልኩ።

"አድርገውት ነው" አለችው ሳቋን መቆጣጠር እያቃቃት። መቼም ወጣትነትና ሳቅ አብረው ናቸው፤ በወጣትነት የማያስቀው ሁሉ ያስቃል።

ክሪያዚስ ኬክ ቤት ገቡና ፊት ለፊት ተቀመጡ። "አቦ እንዲህ ለብቻሽ እስካገኛሽ እንዴት ቸኩዬ ነበር" አለ እጁን ይዞ እያሻሽ። ድንገት የተፈጠረ ዝምታ በመሃላቸው ገብቶ ለአፍታ ያህል አለያያቸው። አንተነህ በዝምታ ዓይን ዓይኗን ተመለከታት ጎንበስ አለች።

"በጣም አዝናለሁ ፍርድ" አለ ከጥቂት ዝምታ በኋላ። ውስጧን ድንጋጤ ተሰማት "ለምኑ?" ብላ ለመጠየቅ ቀና ስትል "ለሆነው ነገር ሁሉ በጣም አዝናለሁ" አላት በድጋሚ። ስለምን እየተናገረ እንደሆነ ገባት። ሁሉም ነገር በዐይነ ህሊናዋ መጣባት፤ እርሱ ወደ አዲስ አበባ በተመለሰ ሰሞን እዛ ዘመቻ ጣቢያ የገጠሟትን ሁኔታዎች ማስታወስ ባትፈልግም በሀሳቧ ወደዚያው ኮበለለች።

አንተነህ ወደአዲስ አበባ በተመለሰ በማግስቲ፣ ዘማቾቹ ራቅ ወደአለ የገበሬ ማህበር መሄድ ነበረባቸው። ከሲቶች ሩት፣ ፍሬሕይወትና ኤልሳ ነበሩ ለሥራው የተመደቡት። የገበሬ ማህበሩ አመራር አባላት ተሰብስበው ስለጠበቋቸው ሥራቸውን የጀመሩት እንደደረሱ ነበር። አጠር ያለው ሰብሳቢ ሲያበቃ አዝማች መምህሩና አንደኛው ዘማች ወደ ሊቀመንበሩ ቤት ሄዱና

እነፍሬሕይወት እነርሱን ለመጠበቅ ጥላ ቢጤ ፈልገው ተቀመጡ።

"አንቺ እንዴት ሳትሄጂ ቀረሽ" አላት አንደኛው ልጅ።

"የት ነው የምሄደው?" አለችው።

"አዲስ አበባ ነዋ።"

"ሌሎችህ መቼ ሄዱ?"

"የአንቺንና የሌሎቹን ምን አንድ አደረገው?" አለ ሌሎቹን በመመልከት እየተሳሳቁ። ፍሬሕይወት ዝም አለች ከኤልሳ ጋር ዐይን ለዐይን ተገናኙ።

"ጨጓራሽን ግን ተሻለሽ?"

"ዛሬ አንተ ልጅ ምን ሆነሃል የመቼውን ነው የምትጠይቀኛ?" አለችው በመገረም።

"የአንቺ ጨጓራ ግን አሪፍ ነው ባክሽ በአንድ ጊዜ ዳነልሽ" ንግግሩ ምጸት አዘል ነው።

ስለምን እንደሚያወራ ገብቷታል። በአንድ ወቅት ጨጓራዋን ታማ የበላችው ሁሉ አልረጋ እያለ ወደላይ ይላት ነበር። አርባምንጭ ሆስፒታል ገብታ ለተወሰኑ ቀናት ከተኛች በኋላ አዲስ አበባ ሄዳ እንድትታከም ተደረገ። በዚያ ጊዜ ብዙ ነገር ተወርቶባት እንደነበረ ዓደኞቿ ነግረዋታል።

"ምን ለማለት ፈልገህ ነው ግን? ለምን ቁጥቋጠውን ትዞረዋለህ የምትፈልገውን በግልጽ አትናገርም?" አለች በሰጫት በማለት። ሌሎቹ ሳቁ፤ ሳቃቸው ደግሞ የበለጩ አናደዳት። ምን ለማለት እንደፈለገ እነርሱም በሚገባ ገብቷቸዋል።

"ለማያውቅሽ ታጠኝ ባለፈው አዲስ አበባ ሄደሽ ምን አድርገሽ እንደመጣሽ የማናውቅ ይመስልሻል? "ጨጓራሽን" በሚገባ ታክመሽ አስወጥተሽው መምጣትሽን አናውቅማ!" አለና በላቅ ተንተክተክ ሌሎቹም አጀቡት።

እንባዋ በዓይኖቿ ሲሞላ ላለማልቀስ ታገለችው። ውስጧ በንዴት ድብን አለ። የምትለው ግን አልነበራትም፤ ደግሞስ ምን ማለት ያስፈልጋል? ተብሎ ያበቃውን ነገር እርሱ ፊት ለፊት እንዳፈረጠው በሚገባ አውቃለች። የውስጥ ሃዘኗን ገጽታዋ በሚገባ እንዳንፀባረቀ የተሰማት ልጆቹ ቀስ በቀስ እየተነሱ ሲሄዱ ነው። ልጅ ሲነሳ ወደጀሮዋ ጠጋ ብሎ፤

"ዛሬ ግን አልምርሽም ማን እንደሚደርስልሽ ይታያል" አላትና ሄደ። ፍሬሕይወትና ኤልሳ ብቻቸውን ቀሩ።

"መሄዴ ነው" አለች ፍሬሕይወት እየተነሳች።

"ወዴት" አለች ኤልሳ ደንግጣ።

"ወደጣቢያችን ነዋ።"

"እንዴ! ብቻችንን?"

"ይሻላል፤ አልምርሽም ብሎኛል።"

"ታዲያ መንገዱን እናውቀዋለን?"

"አይጠፋንም" አለች ዕንባዋን እየጠራረገች።

ፍሬሕይወትና ኤልሳ መንገድ ጀመሩ። ቀጭኑን የጫካ መንገድ ተከትለው ፊጠን ባለ ርምጃ ተራመዱ። ጫካው በጣም ያስፈራል ወደመሀል ሲዘልቁ ደግሞ ቀጫጭኖቹ መንገዶች በጣም ተበራክቱ። ትክክለኛው መንገድ የትኛው እንደሆነ ማወቅ አቃቃቸው በግምት አንደኛውን ተከተሉ፤ እንደገና ደግሞ ሌሎች ቀጫጭን መንገዶች... አቅጣጫቸውን መሳታቸውን ገብቷቸዋል

ግን ወደመጡበት እንኳ መመለስ የሚታሰብ አይደለም። ጊዜው እየመሸ ነው። ጫካው የበለጠ አስፈሪ እየሆነ ይሄዳል ልቦቻቸው መምታት ጀምረዋል። ድንገት የሰዎች ንግግር ሰው፤ የወንዶች ድምጽ ነው። ሁለቱም በድንጋጤ ተያይዞ አጠገባቸው በነበረው ጎርፍ የሸረሸረው ቦይ ውስጥ ዘለው ገቡ። የሰዎቹ ድምፅ በጣም እየቀረበ ሲመጣ በፍርሀት ተፋጠጡ ትንፋሻችን አጥፍተው ተሸነጡ። ሰዎቹ ሲያልፏቸው "ተመስገን" አሉ። ጥቂት ቆየት አሉና ከቦዩ ውስጥ ወጥተው ሰዎቹ የሄዱበትን አቅጣጫ ተከትለው መሄድ ጀመሩ። ወዴት እየሄዱ እንደሆነ ግን በፍጹም ማወቅ አልቻሉም።

በጫካው ውስጥ በመባዘን ጊዜው ነጎደ ፀሐይዋ አየጠለቀችና የጫካው ውስጥ ድንግዝግዝ እያለ ሲሄድ የልቦቻቸው ምት ጨመረ። ግራ ግብት ሲላቸው ቆመው መተያየት ሆነ፤ ሁለቱም እንዳለቀላቸውና የአውሬ እራት መሆናቸውን አመኑ። ፍሬሕይወት ኤልሳን ትኩር ብላ እያየችት የጥፋተኝነት ስሜት ተሰማት ይህ ደግሞ የበለጠ እንድታዘን አደረጋት፤ እንባዋ ከየት መጣ ሳትለው ተከለበሰ። ኤልሳ ያ ሁሉ ቀልድና ጨዋታዋ ጠፍቶባት አመድ መሰለች። ሳያስቡት ተቃቅፈው፤ ተላቀሱ፤ ተስፋ መቁረጥ መንፈሳቸውን አደነደነው። ፍሬሕይወት በውስጧ የነበረው ፍርሃት ጠፍቶ ቆራጥነት የተተካበት መሰላት፤ እንደተቃቀፉ ጫካው መሀል ከቆመ ደቂቃዎች አለፉ።

ድንገት ራቅ ያለ የመኪና ድምጽ ተሰማቸው። ሁለቱም የድምጹን አትጣጫ ተከትለው ሮጡ። ጨለማው ለዓይን እየያዘ ቢሆንም ሮጡ። የነበሩበት ቦታ ከዋናው መንገድ መቶ ሜትር እንኳ የሚሞላ አልነበረም በፍጹም ሳያስቡት መንገዱ ላይ ደርሰው የሞት ሞታቸውን እጆቻቸውን አውለበለቡ። የጭነት መኪናው ላማዎቹን አንሳጦ ቆመ። ሾፌሩ መኪናው ውስጥ እንዲገቡ የጋቢናውን በር ከፈቱላቸው። ገብተው ሲቀመጡ ሁለቱም ሆድ ባሳቸው፤ እንደገና ተቃቅፈው መላቀስ ጀመሩ።

"አፈር በሆንኩት ልጆቹ፤ አሁን ይህ መንግስት እግዚያብሔር ይወድለታል" አሉ ሾፌሩ ከልባቸው። የልጆቹን ማንነት መጠየቅ አላስፈለጋቸውም። የልቦቻቸው ቀለም፤ ኬፖቻቸውና

ከፊትለፊት ያለው ጽሑፍ ማንነታቸውን ያስረዳሉ። ዘመቻ ጣቢያ ደርሰው ከመኪና ሲወርዱ ሁሉም ሰው እነርሱን ፍለጋ ወጥቶ ጥቂት ሰዎች ብቻ መንገዱ ላይ አገኙ። ለፍለጋ የወጡትን ለመመለስ ተሯሯሙ...

አንተነህ እጄን ጠበቅ አድርጎ ሲይዘው፤ ከእንቅልፏ የነቃች ይመስል ከገባችበት ትውስታ ወጣችና "ግንኮ አንተ ምንም አላደረግህም" አለችው።

"አድርጌያለሁ እንጂ ፍርድ ቅርብታችን እጅግ የጠበቀ ባይሆን ኖሮ ያን ሁሉ ሊያስቡ አይችሉም ነበር። ለማንኛውም እርሻው" አለና እጄን ጎተት አድርጎ ሳመው። ከምኔው ወሬውን እንደሰማው ደነቃት። ከዓይኖቹ ውስጥ ፍቅርና ስስት ይነበባል፤ በእርሷም ልብ ውስጥ ያለው ይህ ይህ ነው። እጄን እንደገና ሳመው።

"ፍርድ! በጣም እወድሃለሁ!" አላት። መቼም ፍቅሩን ለመግለጽ ስስት የለበትም።

"እኔም በጣም እወድሃለሁ" አለችው ለመጀመሪያ ጊዜ፤ ከገጽታው ላይ እርካታን ያነበበች መሰላትና መንፈሷ በደስታ ተሞላ።

ልቦቻቸው የተጣመሩ መሰላት። ልክ እንደዘመቻ ጣቢያው ሁልጊዜም አብረው እንዲሆኑ ተመኘች፤ ሳታስበው በረጅሙ ተነፈሰች። እንዲህ ጠረጴዛ በመሆናቸው ሆኖ ሳይሆን እንደዘመቻ ጣቢያው በነጻነት ጥላው ስር ጥግትጥት ብለው እንዲቀመጡ ተመኘች። አንተነህ ሰዓቱን ተመለከተ፤ ከቀኑ አስር ሰዓት ሆኗል። "ፍርድ ትቸኩያለሽ?" አላት ድንገት።

"እስከ አስራ ሁለት ሰዓት መቆየት እችላለሁ፤ ስብሰባው በስንት ሰዓት ነው" አለችው በሀሳቧ ሲመላለስ የነበረውን ያወቀባት መሰላት ደንገጥ አለች።

"ለዛሬ ስብሰባው የኔና ያንቺ ብቻ እንዲሆን ብናደርገውስ?" አላት እየሳቀ።

ከክሪያዚስ ወጡና ታክሲ ያዙ። ታክሲው ውስጥ ከገቡ በኋላ ምንም አልተነጋገሩም ሁለቱም በየሃሳባቸው ተመሰጡ። አራት ኪሎ አማካኤል ባፕቲስት አጠገብ ሲደርሱ ከታክሲ ወርደው ከጥቂት እርምጃዎች በኋላ ከመንገዱ ባሻገር ካለው አፓርትመንት ውስጥ ሲገቡ አንገቷን አቅፎ ጉንጫን ሳማት። በአፓርትመንቱ ሁለተኛ ፎቅ ላይ ሲደርሱ ኪሱን ዳበሰና ቁልፍ አወጣ። በኮሪዶሩ ላይ ካሉት በሮች አንደኛውን ከፈተና "ቤት ለእንግዳ" አላት፤ እንድትገባ በእጁ እያመለከታት።

ምንም አላቅማማችም፤ ወደውስጥ ገባች። ክፍሉ በጣም ንጹህ ነው። ቀላል ግን የሚያማምሩ ዕቃዎች አሉበት። አልጋው ላይ የተነጠፈው የአልጋ ልብስ ውብ ነው። ከአልጋው አጠገብ በስተግራ በኩል ያለው ኮመዲኖ ላይ የተቀመጠው የራስጌ መብራት በልዩ ጌጥ ተሠርቷል። በስተቀኝ በኩል ባለው ኮመዲኖ ላይ ደግሞ ትልቅ ቴፕ ሪከርደር ጉብ ብሏል። ከአልጋው ትይዩ ባለው ግድግዳ ጥግ አንድ መለስተኛ ጠረጴዛና ሁለት ወንበሮች ተቀምጠዋል። የሌላኛው ግድግዳ ሙሉ ስፋት የተያዘው በቁምሳጥና በረጅም መጻሕፍት መደርደሪያ ነው። መደርደሪያው ኮርኒሱን ሊነካው ምንም አልቀረውም ጥቅጥቅ ብሎ በመጻሕፍት ተሞልቷል። በአንደኛው የቤቱ ማዕዘን በኩል ደግሞ በነጭ ጨርቅ የተሸፈነ ጠረጴዛ አለ።

"የጓደኛዬ ቤት ነው። እንደራስሽ ቤት ልትቆጥረው ትችያለሽ" አላት እጄን ያዝ አድርጎ አልጋው ላይ እያስቀመጣት። ለመጀመሪያ ጊዜ ፍርሃት ቢጤ ልቧን ጨረፍ አደረገው። ራሷን ታዘበችው ያለምንም ማንገራገር አንተነህን ተከትላ መምጣቷ ገረማት። በእርግጥ አንተነህን እንድታምነው፤ ያለወቅቱና ያለፍላጎቷ ምንም እንደማያደርግ እርግጠኛ እንድትሆን ያደረጓት ብዙ ምክንያቶች አሏት፤ ቢሆንም ግን ስህተት መሆኑን ለራሷ ነገረችው።

አንተነህ ጃኬቱን አውልቆ ጠንባቶ ላይ አስቀመጠ፤ የሽሚዙን እጅጌ ጠቅለል አደረገና በጠረጴዛው ላይ የተሸፈነውን ጨርቅ ገለጠ።

"ምን ልታደርግ ነው?" አለችው

"ለእንግዳዬ ሻይ ላፈላ" አለ እየሳቀ

"አሁን አይደል የጠጣነው፤ እንግዳህ ሻይ አያስፈልጋትም፤ ይልቅስ እንጫወት ሌላ ቀን ታፈላልኛለህ።"

"እና በባዶ ቤት ነው የምንጫወተው?"

"ምን አስጨነቀህ?" አለችው። ድንገት አቀፈና አልጋው ላይ አስቀመጣት። የልቧ ምት ከመቅሰፈት ሲጨምር ተሰማት። የአንተነህ ሰውነት እንደተጣደ ብረትድስት መፋጀት ጀምሯል። ጥብቅ አድርጎ አቀፋት ሁለመናዋን ሳማት፤ አጻፋውን ልትመልስለት የሚያስችል አቅም ግን አልነበራትም። አንዳች ኃይል በቁጥጥር ስር ያዋላት እስኪመሰላት ድረስ ሰውነቷ ሁሉ ዛለባት። አንተነህም ልክ እንደእርሷው በዚያ ኃይል ቁጥጥር ስር ውሏል፤ ልዩነታቸው እርሱ ስሜቱን ለመግለጽ ብርታት ያለጣጣቱ ነው።

"ፍርድ ምን ላድርግሽ? የምትወደጃ እኮ ነሽ" አለ ትንፋሽ ቁርጥ ቁርጥ እያለ።

"እንዴት ደስ ይላል" አለችው በደከመ ድምጿ። "በጣም! ፍርድ እንዴት እድለኛ ነኝ? ለኔ የተፈጠርሽ እስኪመስለኝ ድረስ እንድንከባከብሽ እንድጠብቅሽ ኃላፊነት ያለብኝ ሆኖ ይሰማኛል። እናም ከድል በኋላ በአንድ ጣሪያ ስር መኖር እስከምንጀምርባት ዕለት ድረስ ላልነካሽ ቃል እገባለሁ" አለና እንደገና ጥብቅ አድርጎ አቀፋት።

"እስኪጋብቻ ዕለት!" ትርጉሙን በውስጧ ደገመችው። መንፈሷን ዘና አደረገላት።

"አምንገለሁ!" አለችው ዕድለኛነት እየተሰማት።

ጊዜው እንዴት ይሮጣል። ድንገት ቀና ስትል የግድግዳውን ሰዓት ተመለከተችው፤ አሥራ ሁለት ሰዓት ተኩል ይላል።

"አሁን መሄድ አለብኝ" አለች ምንም ሳታመነታ።

"አስመስሁብሽ አይደል?" አለ እንደገና አቅፎ እየሳማት

"ቤቴ ሰሄድ እንደምትናፍቀኝ ግን ታውቃለህ?" አለችው ጫማዋን እያጠለቀች። ያልጠበቀችው ፍጹም ነፃነት ተሰምቷታል፤ ለአንተነህ ስሜቷን ሁሉ በነፃነት መግለጽ እንዳለባት የሚገፋፋት አንድ ኃይል ያላ መሰላት።

"ለዚህ እኮ ነው ፍርድ ታድያለሁ የምልሽ እኔም በጣም ትናፍቁኛለሽ። በልቤ ውስጥ ያለውን ፍቅር እንዴት አድርጌ ላሳይሽ? ልቤ የደነገጠው በመጀመሪያው ዕለት ቢሆንም በልቤ ውስጥ ልዩ ቦታ እንዲኖርሽ ያደረገሽን ስብእናሽን ለመረዳት ምንም ያህል ጊዜ አልወሰደብኝም፤ ምንም ነገር ያላንደፈሽ ንጹሀ እኮ ነሽ ፍርድ። ታዲያ ብወድሽ ማን ይፈረድብኛል?" አላት እንደገና እቅፉ ውስጥ አስገብቶ ጥብቅ አድርጎ እያቀፋት።

ወይዘሮ ስርጉት ፍሬሕይወት ከዘመቻ ስትመለስ የጠላ ንግዱን አቋርጠው በበላይሁን እናት አማካኝነት ለአንድ ትልቅ ሆቴል እንጀራ ማቅረብ ጀምረው ነበር። እናም የሚያቋርጥ ገቢ በመኖሩ በቤታቸው ውስጥ የሚያስጨንቅ ሁኔታ አልነበረም። ሰሞኑን ግን ሀሳብ እየተጫናቸው ተቸግረዋል። ዘመቻ ያቋረጠ ዘማቾች ተመልሰው ትምህርት ቤት የመግባት ዕድል እንደማይኖራቸው መንግሥት የሰጠውን መግለጫ እያሰቡ ጭንቅ ብሏቸዋል።

እንዲህ በሀሳብ የሚያብሰለሰላቸውን ጉዳይ ለፍሬሕይወት ማዋየት ግን ከብደታቸዋል።

"ወይጉድ! በሰላም የመጣችሁኛልን ልጅ ሂጂ ብዬ አንድ ነገር ብትሆንብኝስ?" ይላሉ ገና ሀሳቡ ወደአእምሮአቸው ሲመጣ።

“አንተ ቅዱስ ገብርኤል ይህን አልሽ አትበለኝ! ልጄ ትምህርቷ እንዳይጨናገፍባት እንጂ ለእኔ ለእኔ ለእኔ መሆኗ ይጠቅመኛል እንጂ...” ይላሉ እቤት ውስጥ የምትሸፍንላቸውን ጉዳዮች ሲያሰቡ።

ወይዘሮ ስርጉት ልጆቻቸውን ማዘዝ አይጠበቅባቸውም እንዳንዴ ልጆቹ ኃላፊነታቸውን አውቀው ያለምንም ትእዛዝ መሥራታቸው እስከሚገርማቸው ድረስ ይሆንባቸዋል። ትንሹ ሮቤል እንኳን ሳይቀር የሥራ ድርሻውን አውቆ ያለምንም ጭቅጭቅ ያከናውናል። ይህንን ሲመለከቱ፡ “ምን ነበረበት ይህንን መመልከት ቢችል ኖሮ!” ይላሉ ባለቤታቸውን እያስታወሱ።

“ደግ ሰው አይሰነብትም የሚባለው እውነት እኮ ነው” ይላሉ የፍሬሕይወት እናት የባለቤታቸውን ያልታሰበ ሞት ባስታወሱ ቁጥር።

“እንዲያው ጊዜው ከመቼው ነው የሚደርሰው?” አሉ ደግሞ የባለቤታቸው ሙት ዓመት መቃረቡን አስበው። ጣቶቻቸውን ቆጣጠሩና ቀናቱን አስልተው “ወይንድ! አስራአምስት ቀን ብቻ ነው የቀረው” አሉ ለሰው የሚያወሩ ይመስላል።

አጠገባቸው የተኛውን ሮቤልን እንዳይረግጡት ተጠንቅቀው ከአልጋቸው ወረዱና ልብሳቸውን ለባብሰው ወጡ። ገና ከጠዋቱ አሥራሁለት ሰዓት ባይሆንም ሚሚ ተነስታ ቁርስ እየሠራች አገኛት። ጠረጴዛው ላይ የተደረበውን እንጀራ ሲመለከቱ ደግሞ ፍሬሕይወት ሳትተኛ ማደሯን አስበው “ወይኔ ልጄን ተገትራ ነው ያደረችው ማለት ነው” አሉ። ፍሬሕይወትን ሊያዩሉት ፈለጉ፤ ፍሬሕይወት ብርድልብስ እንኳ አልለበሰችም፤ ከላይ ጋደም እንዳለች አገኛት።

“ምንው ሚሚዬ እንዲህ ስትተኛ ዝም አልሻት” አሉ የለበሱትን ጋቢ ለፍሬሕይወት እያለበዱት።

“ሞቀኝ አለችኝ እኮ እማ!” አለች ሚሚ።

ፍሬሕይወት ተኝታ አረፈደች፤ እናቷ ለአባቷ ቁርባን የሚሆነውን ጠላ ለማዘጋጀት ጊዮውን ገብሱንና በቆሎውን አወጣጥተው መለቃቀም ጀመሩ።

የበላይሁን እናት ከቤት ሲወጡ የፍሬሕይወትን እናት እደጅ በማግኘታቸው “ምንው ስርጉት በጠዋት? ምን እያደረግሽ ነው ደግሞ መቼም የምትሠራው አታጭ” አሏቸው።

“ምን እሠራለሁ ብለው ነው? ትዝ ቢለኝ ለቁርባኑ ጥንስስ ልጠንስስ ብዬ ነው” አሉ የፍሬሕይወት እናት።

“ውይ በሞትኩት የኔ ነገር፤ ለካ ቀኑ እየደረሰ ነው። ጊዜው እንዴት ይሮጣል?” አሉ የበላይሁን እናት ከወይዘሮ ስርጉት አጠገብ እየተቀመጡ።

“የጊዜውማ ነገር ምን ቅጡ፤ ዓመቱ የተጀመረ ሳይመስል ያልቃል” አሉ ወይዘሮ ስርጉት በሀሳባቸው እነፍሬ ከዘመቻ የተመለሱበትን ጊዜ እያሰቡ። “ይሄው ልጆቼስ ከዘመቻ ከተመለሱ ሶስት ወር አለፋቸው አይደል?” አሉ ሌሊቱን ሲያሳሰባቸው ያደረው ጉዳይ ከአእምሮአቸው አልጠፋ ብሎ።

“ለመሆኑ በላይሁን ምን እያለ ነው?” አሉ ደግሞ ቀጠል አድርገው።

“ያው አልሄድም እንዳለ ነው። ትናንት ሬዲዮው ይህንኑ ሲያወራ ነው የዋለው፤ ከዘመቻ ለኮበለሉ ዘማቾች መንግሥት ይቅርታ ማድረጉንና ወደዘመቻቸው እንዲመለሱ ዕድል የተሰጣቸው መሆኑን ሲያወራ ነበር። ልጆቹ ግን ልባቸው ድንግጥ አላለም፤ ለበላይሁን ይህንኑ ብነግረው “አላደርገውም ተመልሼም ዘመቻ አልሄድም” አለኝ።” አሉ የበላይሁን እናት።

“ልጆቹ እንደሆነ ግንባራቸውን ማጠፍ አይሆንላቸውም፤ እስኪ እስከወዲያኛው ትምህርት ቤት መግባት እንደማይችሉ እየተነገረ እንዲህ ድርቅ ማለት ምን ይሉታል?” አሉ የፍሬሕይወት እናት ግራ ገብቷቸው።

የጀመሩትን ሥራ አጠናቀው ወደቤት ሲገቡም ፍሬሕይወት አልተነሳችም። እንጂራ ስትጋግር ለብሳው የነበረውን ልብስ እንኳ ሳትቀይረው፤ ሰውነቷንም ሳትታጠብ መተኛቷን በማየታቸው ውሃ አሙቀው አስነሷት።

ሰውነቷን ተጣጥባ ልብሷን ስትቀይይር ቀለል ብሏት ስትነቃቃ “ልጆቼስ?” አለች ቤቱ ጭር ብሎባት።

“ልጆቹ እኮ ተማሪዎች ናቸው፤ ፍርድ የጨነቀኝ የአንቺ ነገር ነው። እስከመቼ ለእኔ እንጂራ ጋጋሪ ሆነሽ እንደምትዘልቁ ሳስበው...” ሲያስጨንቃቸው የነበረውን ጉዳይ ድንገት አንስተው ሀሳባቸውን ነገሯት።

“ምነው እማ! ስንት ጊዜ ተነጋግረንበት የለም እንዴ?::ትናንት መንግሥት በሬዲዮ በመናገሩ ምን አዲስ ነገር አለው፤ ደግሞስ ይህ በእኔ ብቻ የሆነ አይደል ሌሎቹ እንደሚሆኑት እሆናለሁ።”

“ምናለ ተመልሳችሁ ብትሄዱ መንግሥት እንደሆነ ጨክኗል፤ ዘመቻውን ያላጠናቀቁ ትምህርት ቤት እንደማይገቡ እኮ ነው የተናገረው። እንዳንዶቹም እኮ እየተመለሱ ሄደዋል። መቼስ ዕድሜ ልክ የትምህርት ዕድል ከማጣት...”

“እማ እኔ በፍጹም አላደርገውም፤ ላንመለስ ቃል ገብተን ነው የመጣነው እኔ ደግሞ ያን ቃል አፍርሰው ከሚመለሱት ጋር መወገን አልፈልግም። ዕድሜ ልክ የትምህርት ዕድል የማጣበት ምክንያትም አይኖርም ደርግ እንደሆነ በሕዝባዊ አመፅ መውደቁ አይቀርም...”

“በይ ተይው ያንን ሰብከትሽን ደግሞ ልትጀምሪ ነው። ቡና ጠጡ በይልኝ፤ እግዚአብሔር ልባችሁን እስኪመልሰው ምን ማድረግ ይቻላል” አለ የፍሬሕይወት እናት ሁሌም የፖለቲካ ቃላት መጠቀም ስትጀምር እንደሚያደርጉት።

የፍሬሕይወት እናት የዘወትር ቡና አጣጭዎች ሁለት ናቸው። የበላይሁን እናትና እትዩ ደብሬ ብቻ! ሌሎቹ ጎረቤቶች የሚጨመሩት ለየት ያለ አጋጣሚ ሲኖርና ለበአል ብቻ ነው። ከእነዚህ ሁለት ሴቶች ጋር አንድም ቀን ለየብቻቸው ቡና ጠጥተው አያውቁም። እትዩ ደብሬ ልጅ ስለሌላቸው በጣም ያዝናሉ፤ ጎረቤቶቻቸው ያልተሳሉበት ታቦት የላቸውም፤ ስሜታቸውን ለመጠበቅ የሚያደርጉትም ጥረት ከፍ ያለ ነው፤ ስለልጅ ሲነሳ እንኳ በጥንቃቄ ነው። የፍሬሕይወት እናት በውስጣቸው ሊያወጡት ባይችሉም ስለዘመቻውና ስለትምህርት ማውጠንጠናቸውን ባያቋርጡም ለእትዩ ደብሬ የሚጥም ጨዋታ መጫወት ነበረባቸው።

* * * *

በላይሁን እንድትቀሰቅሰው የሞላት ሰዓት ስትጮህ ከአልጋው ላይ እንዴት ተፈናጥሮ እንደወረደ ሳይታወቀው ክፍሉ መሃል ቆሞ ራሱን አገኘው። የተኛው ለጥቂት ሰዓታት ብቻ ነው፤ ዐይኖቹን ጠራረገና ተመልሶ አልጋው ላይ ተቀመጠ። ለምንድን ነበር ሰዓቷን የሞላት? ለማስታወስ ሞክረ፤ ምንም ትዝ ሊለው አልቻለም። በጀርባው ተንጋለለና ኮርኒሱ ላይ አፈጠጠ፤ ደቂቃዎች አለፉ።

ለምን ሰዓት እንደሞላና ሌሊት ሊነሳ እንደፈለገ ትዝ አለው። በርካታ ሥራዎች ከፊቱ ተደቅነዋል፤ የኢሕአፓን የወጣት ከንፍ የማጠናከር ሥራው በከፍተኛ ፍጥነት እንዲቀጥል የሥራ ክፍፍል ተደርጓል። በየቀበሌው የተቋቋሙ ወጣት ማህበራት የያዙትን መድረክ ብዙሀኑን ወጣት ለመቀስቀና ወደመኪሶንና ወደሌሎቹ የፖለቲካ ድርጅቶች እንዳይገቡ ለማድረግ እንዲጠቀሙበት፤ እስከአሁን ባላየት እንቅስቃሴ መስመራቸውን የለዩ ወጣቶችን ደግሞ በሀብዕ የተደራጀው የኢሕአፓ ወጣት ሊግ አባል እንዲሆኑ የመመልመል፤ የተመለመሉትን ወጣቶች ደግሞ በየአቅራቢያዎቻቸው ከሚገኙ ሕዋሶች (ሀብዕ የጥናት ቡድኖች) ጋር የማገናኘት ሥራ እንዲጠናከር መመሪያ ወደታች የማስተላለፍና ለየጥናት ቡድኖቹ የሚሰራጩትን ጽሑፎች የማዘጋጀትና የማሰራጨት ሥራ ሁሉ እፊቱ ተደቅኗል።

ለወጣት ሊግ ኮሚቴ ስብሰባ በተሰጠው የመወያያ ርዕስ ላይ መዘጋጀት፣ ነገ በአንድ ቀበሌ ወጣት ማህበር በተጠራ ስብሰባ ላይ በተጋባዥነት የሚያቀርበውን ጽሑፍ ማንበብና ማጠናቀቅ፣ የተመለመሉ ወጣቶችን ከየአካባቢዎቻቸው ሕዋሶች ጋር እንዲገናኙ ለማስቻል የሚስጥር መገናኛዎችን መጻፍ... አስቦ ለመጨረስ ጊዜ የለውም፤ ከተጋደመበት ተነሳና ከግድግዳው ጥግ ወዳለችው ትንሽ ጠረጴዛ ሄደ። ከሌሊቱ ዘጠኝ ሰዓት ሆኗል፤ ሥራውን ከመጀመሩ በፊት የተመለከተው የሻዩን ፔርሞስ ፍላጎት ነው፤ እህቱ በምንም ዓይነት እንድታደርግለት የጠየቃትን ረስታ አታውቅም፤ የሚፈልገውን ነገር እንደሚወደው አድርጋ ስታቀርብለት ይገርመዋል። “እህቶች ሁሉ እንደ ሜሮን ይሆኑ?” ይላል አንዳንዴ እየገረመው። የሚወደውን ሻይ እየጠጣ ሥራውን ጀመረ።

አንገቱን ካቀረቀረበት ሳያቀና ለወጣት ማህበር የሚያቀርበውን ጽሑፍ አጠናቀቀና ተንጠራራ። ከወንበሩ ላይ ተነስቶ በመኝታ ክፍሉ ውስጥ ጥቂት ተንጎራደደና ከትንሿ የመጽሐፍ መደርደሪያ ላይ ሁለት መጻሕፍት አንስቶ ተመልሶ ተቀመጠ። ከሚፈልገው ርእስ ላይ ጥቂት አነበበና እንደገና ተነስቶ ወደ መጽሐፍ መደርደሪያው ሄደ፤ መዝገብ ቃላት አውጥቶ ተመለሰ። የሚያነበው መጽሐፍ ዲያሌክቲካል ማቴሪሊዝም ነው፤ ሁሉም ባነበበው ቁጥር ይጠጥርበታል፤ ግን አይተውም ያነበዋል። የወቅቱ መሰረታዊ ፍልስፍና ስለሆነ በሚገባ አብጠርጥሮ ለመረዳት የወጣት ሁሉ የንባብ አቅጣጫ ወደዚያው ሆኗል። የወሰደውን ማስታወሻ አስተካክሎ ጻፈና ሰዓቱን ተመለከተ። ለአስራ ሁለት ሰዓት ፍብ ጉዳይ ይላል።

እየተጣደፈ የሚስጥር መገናኛዎቹን መጻፍ ጀመረ። በላይሁን ሀሳብ ተቸግሮ አያውቅም፤ በአንድ ጊዜ በርካታ የመገናኛ ኮዶችን የመጻፍ አቅም አለው፤ ስለሆነም ነው ብዙውን ጊዜ የኮሚቴው አባላት እርሱ እንዲሠራ የሚለቁለት። የመጨረሻውን ጽፎ ሲጨርስ ከጠዋቱ አሥራሁለተኛ ሰዓት ከፍብ ሆነ፤ አነበበውና ፈገግ አለ፤ ሁልጊዜም የሚጽፋቸው ነገሮች ያስደስቱታል።

“መፋቂያሽ ከየት መጣልሽ?”

“ከጃማይካ!” ይላል በመጨረሻ የጻፈው የመገናኛ ኮድ።

ሁሉንም በየሥፍራቸው አስቀመጠና የሌሊት ልብሱን አውልቆ ቱታውን አጠለቀ። እየተቻኮለ በቧንቧው ውሀ ፊቱን ተጣጠበና በሩጫ ከጊቢ ወጣ፤ ወደተለመደው የጠዋት ስፖርት።

* * * *

ቀጭኑ የስልክ ድምጽ ከነበረበት ሀሳብ መንጥቆ ሲያወጣው ምን ማድረግ እንደነበረበት የተረዳው ወዲያውኑ አልነበረም። ስልኩ በድጋሚ እስከሚጠራ ድረስ ከሀሳቡ ሙሉ በሙሉ አልተመለሰም። ስልኩ ደጋግሞ ሲጮህ አነሳና “ሂሎ!” አለ።

“ተኝተሃል እንዴ?” የሚል ድምጽ ተሰማው። ድምጹን አልተጠራጠረም። ሂዋን ነች።

“ኧረ በፍጹም!” አላት ሰዓቱን ተመለከቶ። ከጠዋቱ ሦስት ሰዓት ሆኖአል።

“ጊዜ ካለህ ልንገናኝ እንችላለን?” አለችው።

“በሰንት ሰዓት?” አለ አንተነህ ከፍሬሕይወት ጋር በሰባት ሰዓት ያለውን ቀጠሮ እያሰበ።

“አሁንም ቢሆን ይሆናል”

“ያቆየናል?” ሌላ ጥያቄ አስከተለባት።

“ምነው አንተ እንዲህ ጥያቄ አበዛህ?” አለችው ሂዋን በሰጫት ብላ።

“ስድስት ሰዓት እቤት መመለስ ስላለብኝ ነው” አላት በደፈናው።

“እስከህም ላይቆይህ ይችላል” አለችው።

ስልኩን ዘግቶ ሲያሰበው የነበረውን ጉዳይ ለማስታስ ሞክረ፤ በፍጹም ሊመጣለት አልቻለም። ልብሱን ለባበሰና ሄዋን ለምን እንደፈለገችው ለመገመት እየሞከረ ወደፒያሳ ሄደ።

ፒያሳ ቲ ፍም ሲገናኙ ብቻዋን አልነበረችም፤ ከፍቅረኛዋ ጋር ነች። ገብተው ተደላድለው እንደተቀመጡ ሄዋን መሳቅ ጀመረች፤ አንተነህ ግራ ገባው።

“አንተ እንደማታስታውሰው አውቃለሁ፤ መልካም ልደት” አለችና የተጠቀለለ ነገር ሰጠችው። አንተነህ በድንጋጤ ዐይን ዓዕኗን ተመለከታት።

“እስኪ ክፈተው” አለችው።

በደመነፍስ ክፈተው፤ ራንግለር ሱሪና እጅ ጉርድ ሸሚዝ እንዲሁም ፖስታ አለበት። አንተነህ የሚናገረው ጠፍቶት ሁለቱንም በየተራ ተመለከታችው። “በጣም አመሰግናለሁ ሂደት! ግን ይህንን ሁሉ መልፋት አልነበረብሽም፤ ሰሜቴን የምገልጽበት ቃላት የለኝም” አላት ከቆይታ በኋላ።

“ይሄ ለአንተ ለውድ ጓደኛዬ የሚበዛ አይደለም፤ የጓደኝነት ምሳሌ ነህ” አለችው።

“በነገራችን ላይ አብረን ፊልም ብንመለከት ደስ ይለኝ ነበር፤ ቀጠሮ እንዳለህ ስለነገርከኝ ላስጠንቅህ አልፈልግም” አለችው ደግሞ።

“ቀጠሮው ሊተላለፍ የሚችል ከሆነ ግን አብረን ብንቆይ እኔም ደስ ይለኛል። ሂደት ለአንተ ያላትን ቦታ ከጓደኝነት አንጻር ብቻ ለማየት ይቸግረኝ ነበር። ዛሬ ግን ንጹህ የጓደኝነት ፍቅራችሁን እንድቀበል አንዳች ኃይል አስገደደኝ” አለ ልጁ ትኩ ብሎ አንተነህን እየተመለከተው።

“በጣም አመሰግንሃለሁ፤ ዛሬ አብሬያችሁ መቆየት አልችልም፤ እንዲያውም አሁን መሄድ አለብኝ” አለ አንተነህ ሰዓቱን እየተመለከተ።

“ከመሄድህ በፊት ግን ካርዱ ላይ ያለውን ብታነበው ደስ ይለኛል” አለች ሂዋን።

ካርዱን ከፖስታው ውስጥ አወጣና ተመለከተው “የእውነተኛ ጓደኝነት ምሳሌዬ በመልካም ሰውነትህ ደግሞ አርአያ ነህ። መልካም የልደት ቀን እንዲሆንልህ እመኛለሁ” ይላል ካርዱ። ድምጹን ዘለግ አድርጎ አነበበውና ሂዋንን ተመለከታት።

“በጣም ይበዛብኛል ሂደት! የአንቺ መልካምነትና ጓደኝነት የላቀ ነው” አላት።

ልትሰናበተው ስትነሳ ወንበሩን ገፋ አደረገና ወደእርሷ ተጠጋ፤ አቀፋት “ጓደኝነታችን ለዘላለም ይኑር” አላት ድምጹን ከፍ አድርጎ። ደግሞ ወደፍቅረኛዋ መለስ ብሎ ተመለከተው “በነጻነት የጓደኝነት ስሜታችንን እንድንገላለጽ ስለፈቀድህ በጣም አመሰግንህለሁ፤ ለሂደት መልካም የሕይወት ጓደኛ እንደምትሆናት አምናለሁ” አለውና እርሱንም አቅፎ ተሰናበተው።

“ውይረሰኛው! ነገ በስምንት ሰዓት ውይይት አለ፤ እንደምትመጣ ልጠብቅ?” አለችው ሂዋን።

“ምን ጥያቄ አለው? በደስታ!” አላት። ለበርካታ ጊዜያት እየጋበዘችው ውይይታቸውን ተሳትፏል።

ተለይቶአቸው ሲሄድ ለየት ያለ መንፈስ ነበረው፤ ሂዋን እርሱን ደስ ለማሰኘት ያደረገችውን ሁሉ አደነቀ። ሰዓቱን እንደገና ተመለከተ፤ ገና አምስት ሰዓት ነው። ከፍሬሕይወት ጋር ላለው ቀጠሮ ድፍን ሁለት ሰዓት ይቀረዋል፤ መንገዱ ላይ ወዳለ ሱፐር ማርኬት ጎራ አለ ለፍሬ መስተንግዶ አንዳንድ ነገሮችን ሊገዛ።

“ምነው ፀሐይ በረድ ቢልልሽ ልጄ፤ ሌሊት እሳቱ ቀን ደግሞ ፀሐይ ይከብዳል እኮ” አሏት እናቷ ፍሬሐይወት በጠራራው ፀሐይ ከቤት ስትወጣ በስስት እየተመለከቷት።

“ኔቅ አልሄድም ቅርብ ነው” አለቻቸውና ወጣች። ቀስ በቀስ ከቤት መውጣት እየተለመደ ስለሄደ ብዙም የሚያስጨንቅ መሆኑ ቀርቷል።

አስፋልቱን አቋርጣ አፓርትመንቱ፤ ዋና መግቢያ ላይ ስትድርስ ሰዓቷን ተመለከተች፤ አልዘገየችም አልፈጠነችም ልክ በሰዓቱ ነው የደረሰችው። ቀጠሮ እንደማክበር የሚያስደስታት ነገር የለምና እርክት አለች። ደረጃውን ፈጠን ብላ ወጥታ ገና በሩ ላይ ስትደርስና በሩ ሲከፈት እኩል ሆነ። “የት ልትሄድ ነበር?” አለችው።

“ልክፍትልሽ ነዋ” አለና እቅፋ ውስጥ አስገባት። “እንዴት እንደናፈቅሽኝ” አለ ስፍስፍ ብሎ እየሳማት። “ምን ይሻለኛል ፍርዬ?” አላት እንደገና።

“ምን?” አለችው፤ ምን እንደሆነ ግን ገብቷታል።

“አልቻልኩም ፍርዬ! ፍቅርሽና ናፍቆትሽን መቋቋም አልሆነልኝም” አለና እንደገና አቀፋት።

ቤቷ ከመጀመሪያው ቀን የበለጠ አምራለች፤ የቤቱ ሽታም ተቀይሯል፤ የሚሸተው ፊሊት ሳይሆን ምግብ ነው። ከበሩ ጥቂት አልፍ ብላ ያለችው ጠረጴዛ በነጭ ጨርቅ ተሸፍናለች።

“ምሳሽን መቼም እንዳልበላሽ እርግጠኛ ነኝ” አላት።

“እንደቁርስ አበላሌ ከሆነ ምሳ መብላት አያስፈልገኝም” አለችው።

“አታደርገውም። ልፋቴን መና ማስቀረት ይሆንብኛል” አለና ተነስቶ ነጭ ጨርቅ የተሸፈነችውን ትንሽ ጠረጴዛ አቀረባት።

“እኔ ሠራሁት ለማለት ነው አይደል?” አለችው። ሽታው ያስገመጃል፤ የዳቦዎቹ አቆራረጥና አቀማመጥ የተለየ ነው።

“ስሠራው ከአንች ጋር እንደምንመገበው እያሰብኩ ስለነበረ ሙያዬን ሁሉ ነው የተጠቀምኩት። እስኪ ቅመሺው?” አላት እጁን ለጉርሻ ዘርግቶ።

ለደስታቸው ወሰን አልነበረውም እየተጎራረሱና እየተጫወቱ በልተው ጨረሱ። ለስላሳና አምቦ ውሃ እየበረዙ ጠጡ። በልተው ሲጨርሱ ዕቃዎቹን አብረው አጣጠቡ፤ ቤቱንም አጸዱና አልጋቸው ላይ ወጥተው ሰፈሩ።

ከሰዓት በኋላውን በጨዋታ ብቻ ሊያሳልፉት ወስነው አንድም ፖለቲካ ላያነሱ ተሰማሙ። ድክም እስኪላቸው ድረስ ሲኮራኮሩና ሲደባደቡ፤ ሲታገሉ... ዋሉ። የግድግዳው ሰዓት አስራ ሁለት ማለቱን ስትመለከት በጣም ገረማት አንድ ሰዓት እንኳን የቆየች አልመሰላትም።

“በናትህ ከምኔው መሸ” አለችው።

“ሁሌም የሚወዱትን ሲያገኙ ይኼው ነው” እያለ ከአልጋው ላይ ወረደ። “ዛሬ አንድ የምታነቢው ጽሑፍ እሰጥሻለሁ። ከአሁን በኋላ ደግሞ የምታነቢውና የምትወያይው ከኔ ጋር አይሆንም።” አላት ኮስተር ባለ አነጋገር። ሁልጊዜም ወደ ቁምነገሩ ሲገባ ተጫውቶና ቀልዶ የሚያውቅ አይመስልም። አንዳንዴ ትኩር ብላ ትመለከተውና ሁለት ሰዎች በአንድ ሰው ስብዕና ውስጥ ያሉ ይመስላታል።

“በዚህ ወረቀት ትጠቀልይዋለሽ ደግሞ የበለጠ መጠንቀቅም ይኖርብኛል” አላት የተጣጠፈውን ወረቀት እየሰጣት። ወረቀቱን ገልጣ ለማየት አልተጣደፈችም፤ ምን እንደሚሆን ገምታለች። ወረቀቱን ማግኘት በመታደሷ ግን ከልቧ ደስ ብሏታል። ከዘመቻ ከተመለሱ ወዲህ ለመጀመሪያ ጊዜ ማግኘቷ ነው።

“ይህንንም አንብቢው” አላት፤ አጠርና ዳጎስ ያለ መጽሐፍ እየሰጣት። በመጨረሻ እንዴት ብጣሽ ወረቀት አውጥቶ “እንኳን ደስ ያለሽ ተመልምለሻል” አላት። አልገባትም መደናገሯ ገብቶታል “የኢሕአፓ የወጣት ሊግ አባል ለመሆን ብቁ ሆነሽ በመገኘትሽ ተመልምለሻል” አላት። እንዴት አድርጋ አንገቱ ላይ እንደተጠመጠችበት ስታስበው ሁልጊዜም ይደንቃታል።

“እንደዕንቁ ተጠንቅቀሽ ያገኛት አንብበሽ በቃልሽ መያዝሽን እርግጠኛ ስትሆኝ ቀዳደሽ ጣያት። ቀጠሮ አከባሪ መሆንሽን አውቃለሁ፤ በሰዓቱ ድረሽ” አላት። የአንተነህ ኮስተር ማለትና የነገሩም ጠበቅ ማለት ለቧን ረበሽባት፤ ትንሿን ወረቀት በጥንቃቄ ጃኬቷ ኪስ ውስጥ ከተተች።

“አሁን መውጣት እንችላለን” አላት ደግሞ ለሰንብት እየላማት። አንገት ላንገት ተቃቅፈው ከአፓርትመንቱ ወረዱና አስፋልቱን አቋርጠው በትምህርት ሚኒስትር በር ላይ አልፈው የተለመደው ቦታ ድረስ ሸኛት። ታክሲው እልክሚንቀሳቀስ ጠብቆ እጁን አውለበለበላት፤ አጻፋውን መለሰችለት። ታክሲው ከዕይታው እስከሚሰወር ድረስ በዐይኖቹ ተከተለው።

ግቢው የተወረረ ይመስላል፤ የበላይሁን እናትና የፍሬሕይወት እናት ነጠላቸውን ዘቅዘቅ አድርገው ከወጡ በቶሎ እንደማይመለሱ የታወቀ ነው። አዘውትረው አይወጡም እንጂ አንድ ቀን ተላክቶላቸው ሲወጡ እንደሚቆዩ ሁሉም ይገባቸዋል።

“ሚሚ! ግቢውን እያዳመጥሽ” ብለዋት ሲወጡ ከምታነበው ወረቀት ላይ አንገቷን ሳታቀና ነው “እሽ” ያለቻቸው።

ለነሚሚ “ጎሕ” ማለት ተወዳጅ የጊዜው መጽሔት ነው። ጎሕን አግኝቶ ሳያነብ የሚያስቀምጥ ማን አለ? ጥቂት ከቆየ እንደሚወሰድና ላይመለስም እንደሚችል ስለሚገመት እጅ ከገባ ማንበብ ነው። በጎሕ መጽሔት ላይ ምን የማይወጣ ነገር አለ? ምን የማይተነተን የፖለቲካ ጉዳይ አለ? ትረካዎቹና ልቦለዶቹ

ልብን ይነካሉ፤ ግጥሞቹ ስሜት ይቀሰቅሳሉ፤ ትንታኔዎቹ ዕውቀት ያስጨብጣሉ። ብቻ እነሚሚ ጎሕ የወቅቱ የሕዝብ የልብ ትርታ የሚደመጥበት መጽሔት መሆኑን የማያምን አለ ብለው መገመት በጭራሽ የማያስቡት ነገር ነው።

ሚሚ ደግሞ ለስነጽሑፍ ያላት ስሜት ልዩ ነው፤ ማንበብ ብቻ ሳይሆን መጻፍም ትሞክራለች። እንዲያውም ለጎሕ ከላከቻቸው ጽሑፎቿ ውስጥ ሁለት ግጥሞች ወጥተውላት አንድ ሰሞን ፍንድቅድቅ ብላ ነበር። እነዚን መጽሔቶች እንዳይጠፋባት በጥንቃቄ አስቀምጣቸዋለች።

ሚሚ አንዴ ማንበብ ከጀመረች መቆም አትወድም፤ ለብዙ ሰዓታት ተቀምጣ የማንበብ ችሎታዋ ከፍተኛ ነው። አሁንም ማንበብ ከጀመረች ሰዓታት አልፏል። ትከሻዋንና ወገቧን ሲያማት ተነሳችና መንጎራደድ ጀመረች፤ ስትንጎራደድ የዕንቁላል ቅርጽ ባለው የብሬ መስታወት ውስጥ ራሷን ተመለከተች። ቤት ውስጥ የምትታወቅበት የሚሚ ሌላው ባህሪ በመስታወት ራሷን መመልከት ነው። መስታወት ከያዘች በፍጹም አታስቀምጥም፤ በዚህ ሁልጊዜ ከቃለአብ ጋር እንደተጨቃጨቁ ናቸው።

ሚሚ የቃለብን ጭቅጭቅ በጣም ትወደዋለች። ትዝ ሲላት ፈገግ አለች “እኔኮ መልክ እንዳለው ሰው ራስሽን ማየት መውደድሽ ነው የሚገርመኝ? አሁን ምንሽ ይታያል?” ይላታል መኝታ ቤታቸው ውስጥ ያለችውን ትንሽ መስታወት አልለቅ ስትለው።

ሚሚ ሁሉ ነገር ተመጥኖ የተሰጣት የምትመስል ነች። ትናንሽ ዓይኖቿ ስትሰቅ የሚጠፉ፤ አፍንጫዋ “የሽምብራ አፍንጫ” የምትባል ዓይነት አጭር፤ ከንፈሮቿ ምግብ ለመጎረስ እንኳ የሚጠቡ የሚመስሉ፤ ጥርሶቿ ምስር የሚያካክሉ ናቸው። ግን የደስ ደስ ያላት ሁልጊዜ ታይታ የማትጠገብ አሻንጉሊት የመሰለች ናት።

“ስምሽ ሚሚ ሆኖ የቀረው እኮ የማታድገና ትንሽ በመሆንሽ ነው” ይላታል ቃለአብ። ሚሚና ቃለአብ በጣም ይዋደዳሉ። ገና